

ॐ नमः सिद्धेभ्यः

श्रीशर्ववर्मकृत-कलापव्याकरणस्य
वादिपर्वतवज्रश्रीमद्भावसेनत्रैविद्यकृताटीका
कातन्त्ररूपमाला

मङ्गलम्

वीरं प्रणम्य सर्वज्ञं, विनष्टाशेषदोषकम् ।
कातन्त्ररूपमालेयं, बालबोधाय कथ्यते ॥ १ ॥
नमस्तस्यै सरस्वत्यै, विमलज्ञानमूर्तये ।
विचित्रालोकयात्रेयं यत्प्रसादात्प्रवर्तते ॥ २ ॥
नमो वृषभसेनादिगौतमान्यगणेशिने ।
मूलोत्तरगुणाढ्याय, सर्वस्मै मुनये नमः ॥ ३ ॥
गुरुभक्त्या वयं सार्द्धद्वीपद्वितयवर्त्तिनः ।
वन्दामहे त्रिसङ्ख्योन- नवकोटिमुनीश्वरान् ॥ ४ ॥
अज्ञानतिमिरान्धस्य ज्ञानाञ्जनशलाकया ।
चक्षुरुन्मीलितं येन तस्मै श्रीगुरवे नमः ॥ ५ ॥

अथ संज्ञासन्धिः

सिद्धो वर्णसमाम्नायः ॥ १ ॥

सिद्धः खलु वर्णानां समाम्नायो वेदितव्यः । ते के- अ आ इ ई उ ऊ ऋ ॠ लृ लू ए ऐ ओ औ क ख ग घ ङ च छ ज झ ञ
ट ठ ड ढ ण । त थ द ध न । प फ ब भ म य र ल व श ष स ह इति ।

तत्र चतुर्दशादौ स्वराः ॥ २ ॥

तस्मिन् वर्णसमाम्नाये आदौ ये चतुर्दश वर्णास्ते स्वरसंज्ञा भवन्ति । ते के, अ आ इ ई उ ऊ ऋ ॠ लृ ए ऐ ओ औ इति ।

दश समानाः ॥३॥

तस्मिन् वर्णसमाम्नाये आदौ ये दश वर्णास्ते समानसंज्ञा भवन्ति । ते के- अ आ इ ई उ ऊ ऋ ॠ लृ इति ।

तेषां द्वौ द्वावन्योऽन्यस्य सवर्णौ ॥४॥

तेषां समानानां मध्ये द्वौ द्वौ वर्णावन्योऽन्यस्य परस्परं सवर्णसंज्ञौ भवतः अआइई उऊ ऋॠ लृ। तेषां ग्रहणं किमर्थम् ? द्वयोर्ह्रस्वयोर्द्वयोर्दीर्घयोश्च सवर्णसंज्ञार्थम् ।

श्लोकः

क्रमेण वैपरीत्येन, लघूनां लघुभिः सह ।
गुरूणां गुरुभिः सार्धं, चतुर्थेति सवर्णता ॥ १ ॥

ऋकारलृकारौ च ॥५॥

ऋकारलृकारौ च परस्परं सवर्णसंज्ञौ भवतः । ऋलृ ।

पूर्वो ह्रस्वेः ॥६॥

तयोः सवर्णसंज्ञयोर्मध्ये पूर्वो वर्णो ह्रस्वसंज्ञो भवति । अ इ उ ऋ लृ ।

परो दीर्घः ॥७॥

तयोः सवर्णयोर्मध्ये परो वर्णो दीर्घसंज्ञो भवति । आ ई ऊ ऋ लृ ।

स्वरोऽवर्णवर्जो नामि ॥८॥

अवर्णवर्जः स्वरो नामिसंज्ञो भवति । इई उऊ ऋ लृ एऐ ओओ ॥ वर्णग्रहणे सवर्णग्रहणं । कारग्रहणे केवलग्रहणम् ।

एकारादीनि सन्ध्यक्षराणि ॥९॥

एकारादीनि स्वरनामानि सन्ध्यक्षरसंज्ञानि भवन्ति । तानि कानि । ए ऐ ओ औ ॥

नित्यं सन्ध्यक्षराणि दीर्घाणि ॥१०॥

सन्ध्यक्षराणि नित्यं दीर्घाणि भवन्ति ।

कादीनि व्यञ्जनानि ॥ ११ ॥

ककारादीनि हकारपर्यन्तान्यक्षराणि व्यञ्जनसंज्ञानि भवन्ति । क ख ग घ ङ च छ ज झ ञ ट ठ ड ढ ण त थ द ध न प फ
ब भ म य र ल व श ष स ह ॥

ते वर्गाः पञ्च पञ्च पञ्च ॥ १२ ॥

ते ककारादयो मावसाना वर्णाः पञ्च पञ्च भूत्वा पञ्चैव वर्गसंज्ञा भवन्ति । क ख ग घ ङ च छ ज झ ञ ट ठ ड ढ ण त थ
द ध न प फ ब भ म ॥

वर्गाणां प्रथमद्वितीयाः शषसाचाघोषाः ॥ १३ ॥

वर्गाणां प्रथमद्वितीया वर्णाः शषसाश्चाघोषसंज्ञा भवन्ति । कख चछ टल तथ पफ श ष स ॥

घोषवन्तोऽन्ये ॥ १४ ॥

अघोषेभ्योन्ये तृतीयचतुर्थपञ्चमा वर्णा यरलवहान घोषवत्संज्ञा भवन्ति । गघङ जझञ डढण दधन भम यरलवह इति ॥

अनुनासिका डञ्जनमाः ॥ १५ ॥

अनु पश्चानासिकास्थानमुच्चारणं येषां ते अनुनासिकाः । डञ्जनमा वर्णा अनुनासिकसंज्ञा भवन्ति । डञ्जनम इति ॥

अन्तःस्था यरलवाः ॥ १६ ॥

वर्गाणां ऊष्मणाञ्च अन्तः तिष्ठन्तीत्यन्तःस्थाः । यरलवा इत्येते वर्णा अन्तःस्थसंज्ञा भवन्ति । यरलव ॥

ऊष्माणः शमसहाः ॥ १७ ॥

ऊष्म उष्णं धर्ममुत्पादयन्तीति ऊष्माणः । शषसहा इत्येते वर्णा ऊष्मसंज्ञा भवन्ति । शषसह ।

अः इति विसर्जनीयः ॥ १८ ॥

येन विना यदुच्चारयितुं न शक्यते स उच्चारणार्थो भवति । अकार इहोच्चारणार्थः । यथा कादिषु ।
कुमारीस्तनयुगलाकृतिवर्णो विसर्जनीयसंज्ञो भवति ।

शृङ्गवालवत्सस्य कुमारीस्तनयुग्मवत् ।
नेत्रवत्कृष्णसर्पस्य विसर्गोऽयमिति स्मृतः ॥ १ ॥

क× इति जिह्वामूलीयः ॥ १९ ॥

ककार इहोच्चारणार्थः वज्राकृतिवर्णो जिह्वामूलीयसंज्ञो भवति । क×॥

प* इत्युपध्मानीयः ॥ २० ॥

पकार इहोच्चारणार्थः । गजकुम्भाकृतिवर्ण उपध्मानीयसंज्ञो भवति । प *॥

श, ष, स, ह अक्षर ऊष्म संज्ञक हैं ॥ १७ ॥

अं इत्यनुस्वारः ॥ २१ ॥

अकार इहोच्चारणार्थः । बिन्दुमात्रो वर्णोऽनुस्वारसंज्ञो भवति ॥ अं

लोकोपचाराद्ग्रहणसिद्धिः ॥ २२ ॥

लोकानामुपचारी व्यवहारः । तस्मादिहानुक्तस्यापि ग्रहणस्य शब्दस्य सिद्धिः प्रवृत्तिर्वेदितव्या । तत्कथं ? त्वया ग्रामो गम्यते इत्युक्तेस्त्वं ग्रामाय गच्छसीत्यर्थः ।

इति संज्ञासन्धिः ॥ १ ॥

अथस्वरसन्धिरुच्यते

कः सन्धिः । पूर्वोत्तरवर्णानामव्यवधानेन परस्परेण सन्धानं संश्लेषः सन्धिः ॥ तव अभ्युदयः । कान्ता आगता । दधि इदम् । नदी ईहते । वसु उभयोः । वधू ऊढा । पितृ ऋषभः । मातृ ऋकारेण । कृ ऋकारः ॥ कृ ऋकारेण । इति स्थिते ।

अनतिक्रमयन्विश्लेषयेत् ॥ २३ ॥

संघटितान्वर्णान् अनतिक्रमयन् विश्लेषयेत् इति विश्लेष्यः ।

समानः सवर्णे दीर्घीभवति परश्च लोपम् ॥ २४ ॥

समानसंज्ञको वर्णो दीर्घीभवति सवर्णे परे परच लोपमापद्यते । सर्वत्र ह्रस्वो दीर्घः । स्वभावतो ह्रस्वाभावे परलोपः । उक्तं च--

अदीघो दीर्घतां याति नास्ति दीर्घस्य दीर्घता ।

पूर्वं दीर्घस्वरं दृष्ट्वा परलोपो विधीयते ॥ १ ॥

व्यञ्जनमस्वरं परवर्णं नयेत् ॥ २५ ॥

अस्वरं व्यञ्जनं परवर्णं नयेत् । तवाभ्युदयः । कान्तागता । दधीदम् । नदीहते । वसूभयोः । वधूढा । पितृषभः । मातृकारेण । कुकारेण । इति सिद्धं पदम् । एवं होतृकारः । होतृ ऋकारः इति विग्रहः । अत्र समानः सवर्णे दीर्घीभवति इत्यादिना दीर्घत्वम् । होतृ ऋकार इति स्थिते ।

ऋति ऋतोर्लोपो वा ॥ २६ ॥

ऋति परे ऋतोर्लोपो वा भवति होतृकारः ॥ देव इन्द्रः । कान्ता इयम् । इति स्थिते ।

अवर्ण इवर्णे ए ॥ २७ ॥

इवर्णे परे अवर्ण ए भवति परश्च लोपमापद्यते । वर्णग्रहणे सवर्णग्रहणम् । देवेन्द्रः । कान्तेयम् । हल ईषा । लाङ्गल ईषा । इति स्थिते ।

हललाङ्गलयोरीषायामस्य लोपः ॥ २८ ॥

हललाङ्गलयोरस्य लोपो भवति ईषायां परतः । हलीषा । लाङ्गलीषा । मनस् ईषा । इति स्थिते ।

मनसः सस्य च ॥ २९ ॥

मनसोऽस्य सस्य व लोपो भवति ईषायां परतः । मनीषा ॥ गन्ध उदकम् । माला ऊढा । इति स्थिते ।

उवर्णे ओ ॥ ३० ॥

उवर्णे परे अवर्ण ओ भवति परश्च लोपमापद्यते । गन्धोदकम् । मालोढा ॥ तव ऋकारः । सा ऋकारेण । इति स्थिते ।

ऋवर्णे अर् ॥ ३१ ॥

वर्णे परे अवर्ण अर् भवति परश्च लोपमापद्यते । पूर्वव्यञ्जनमुपरि परव्यञ्जनमधः ॥

रेफाक्रान्तस्य द्वित्वमशितो वा ॥ ३२ ॥

रेफाक्रान्तस्य वर्णस्य द्वित्वं भवत्यशितो वा ।

तुंबुरुं तृणकाष्ठं च तैलं जलमुपागतम् । स्वभावादूर्ध्वमायाति रेफस्यैतादृशी गतिः ॥ १ ॥
इति जलतुम्बिकान्यायेन रेफस्योर्ध्वममनं ।

शिडिति शादयः ॥ ३३ ॥

शवसहा वर्णाः शिट्संज्ञा भवन्ति । तवक्कारः । सक्कारिण । ऋण ऋणम् । प्र ऋणम् । वसन ऋणम् । वत्सतर ऋणम् । कम्बल ऋणम् । दश ऋणम् । इति स्थिते ।

ऋणप्रवसनवत्सतरकम्बलदशानामृणेऽरो दीर्घः ॥ ३४ ॥

ऋणादीनाम् अरो दीर्घो भवति ऋणे परे । एकदेशविकृतमन्यवत् । ऋणार्णम् । प्रार्णम् । वसनार्णम् । वत्सतरार्णम् । कम्बलार्णम् । दशार्णम् ॥ शीत ऋतः । दुःख ऋतः । इति स्थिते ।

ऋते च तृतीयासमासे ॥ ३५ ॥

तृतीयासमासे अरो दीर्घो भवति ऋते च परे । शीतेन ऋतः शीतार्तः । दुःखेन ऋतः दुःखार्तः । तृतीयासमास इति किम् ? परमश्चासौ ऋतश्च परमर्तः ॥ तव लृकारः । सा लृकारेण । इति स्थिते ।

लवर्णे अल् ॥ ३६ ॥

लवर्णे परे अवर्ण अल् भवति परश्च लोपमापद्यते । तवल्कारः । सल्कारेण ॥ तव एषा । सा ऐन्द्री । इति स्थिते ।

एकारे ऐ एकारे च ॥ ३७ ॥

एकारे ऐकारे च परे अवर्ण ऐर्भवति परश्च लोपमापद्यते । तवैषा । सैन्द्री ॥ स्व ईरम् । स्व ईरिणी । स्व ईरी इति स्थिते ।

स्वस्येरेरिणीरिषु ॥ ३८ ॥

स्वस्याकारस्य ऐत्वं भवति ईरईरिणीईरिषु परतः परश्च लोपमापद्यते । स्वैरम् । स्वैरिणी । स्वैरी । अद्य एव । इह एव । इति स्थिते ।

एवे चानियोगे नित्यम् ॥ ३९ ॥

अनियोगेऽवर्णस्य नित्यं लोपो भवति एवं च परे । अद्येव । इहेव । नियोगे तु अद्यैव गच्छ । इहैव तिष्ठ । तव ओदनम् । सा औपगवी । इति स्थिते !

ओकारे औ औकारे च ॥ ४० ॥

ओकारे औकारे च परे अवर्ण और्भवति परश्च लोपमापद्यते । तवौदनम् । सौपगवी ॥ “चकाराधिकारादुपसर्गावर्णलोपो धातोरेदोतोः !” प्र एलयति प्रेलयति । परा ओखति परोखति । इणेधत्योर्न । उप एति । उपैति । उप एधते उपैधते ॥ नामधातोर्वा । उप एलकीयति उपेलकीयति ॥ उपलकीयति । प्र ओषधीयति प्रोषधीयति प्रौषधीयति । अञ्च ओम् । सा ओम् । इति स्थिते ।

ओमि च ॥ ४१ ॥

अवर्णस्य नित्यं लोपो भवति ओमि च परे । अद्योम् सोमित्यवोचत् ॥ बिम्ब ओष्ठः । स्थूल ओतुः । इति स्थिते ।

ओष्ठौत्वोः समासे वा ॥ ४२ ॥

अवर्णस्य लोपो वा भवति ओष्ठौत्वोः परतः समासविषये । बिम्बमिव ओष्ठौ यस्यासौ बिम्बोष्ठः । बिम्बोष्ठः । स्थूलोतुः । स्थूलौतुः । असमासे तु हे पुत्रौष्ठं पश्य । अद्यौतुं पश्य ॥ अक्ष ऊहिनी । इति स्थिते ।

अक्षस्य ऊहिन्याम् ॥ ४३ ॥

अक्षस्यौत्वं भवति ऊहिन्यां परतः परश्च लोपमापद्यते । अक्षौहिणी सेना । प्रस्योढोक्त्यो । प्र ऊढः प्रौढः । प्र ऊढिः प्रौढिः ॥ एषैष्ययोरैत्वं । प्र एषः प्रैषः । प्र एष्यः प्रैष्यः । दधि अत्र । नदी एषा । इति स्थिते ।

इवर्णो यमसवर्णे न च परो लोप्यः ॥ ४४ ॥

इवर्णो यमापद्यते असवर्णे परे न च परो लोप्यः । दध्यत्र । नद्येषा ॥ मधु अत्र । वधू आसनम् । इति स्थिते ।

वमुवर्णः ॥४५॥

वर्णो वमापद्यते असवर्णे परे न च परो लोप्यः । मध्वत्र । वध्वासनम् ॥ पितृ अर्थः । मातृ अर्थः । इति स्थिते ।

रमूवर्णः ॥४६॥

ऋवर्णो रमापद्यते असवर्णे परे न च परो लोप्यः । पितृर्थः । मात्रर्थः ॥ लृ अनुबन्धः । लृ आकृतिः । इति स्थिते ।

लम्लृवर्णः ॥ ४७ ॥

लुवर्णो लमापद्यते असवर्णे परे न च परो लोप्यः । लनुबन्धः । लाकृतिः । ने अनम् । चे अनम् । इति स्थिते ।

ए अय् ॥४८॥

एकारो अय् भवति असवर्णे परे न च पसे लोप्यः । नयनम् । चयनम् ॥ नै अकः । चै अकः । इति स्थिते ।

ऐ आय् ॥४९॥

ऐकार आय् भवत्यसवर्णे परे न च परो लोप्यः । नायकः । चायकः । लो अनम् । पो अनम् । इति स्थिते ।

ओ अव् ॥ ५० ॥

ओकारी अव् भवति असवर्णे परे न च परो लोप्यः । लवनम् । पवनम् ॥ लौ अकः । पौ अकः । इति स्थिते ।

औ आव् ॥५१॥

औकार आद् भवत्यसवर्णे परे न च परो लोप्यः । लावकः । पावकः ॥ गो अजिनम् । इति स्थिते ।

गोर इति वा प्रकृतिः ॥५२॥

गोशब्दस्य वा प्रकृतिर्भवत्यकारे परे । गो अजिनम् गोऽजिनम् । गवाजिनम् ॥ गो अश्वौ । गो ईहा । गो उष्ट्रौ । गो एलकौ । इति स्थिते ।

अवः स्वरे ॥५३॥

गोशब्दस्य अवादेशो वा भवति स्वरे परे । गो अश्वौ । गवाश्वौ गोऽश्वौ । गवेहा । गवीहा । गवोष्ट्रौ । गवुष्ट्रौ । गवेलको । गवैलकौ ॥ यो अक्षः । गो इन्द्रः । इति स्थिते ।

अक्षेन्द्रयोर्नित्यम् ॥ ५४ ॥

गोशब्दस्य नित्यमवादेशो भवति अक्षेन्द्रयोः परतः । गवाक्षः । गवेन्द्रः ॥ ते आहुः । तस्मै आसनम् । पटो इह । असौ इन्दुः । इति स्थिते ।

अयादीनां यवलोपः पदान्ते न वा लोपे तु प्रकृतिः ॥५५॥

पदान्ते वर्तमानानां अय् इत्येवमादीनां यवयोर्लोपो भवति न वा लोपे तु प्रकृतिश्च भवति । त आहुः । तयाहुः । तस्माआसनम् । तस्मायासनम् । पट इह पटविह । असाइन्दुः असाविन्दुः ॥ नै ऋ अदः । रै उ अणः । मै ऋ उतः । ओ उ इन्दुः । रिपु इ उदयः । इति स्थिते ।

स्वरजौ यवकारावनादिस्थौ लोप्यौ व्यञ्जने ॥ ५६ ॥

अनादिस्थौ स्वरजौ यवकारी लोप्यौ भवतो व्यञ्जने परे । नारदः । रावणः, मारुतः । अविन्दुः । रिप्युदयः ॥ ते अत्र पटो अत्र । इति स्थिते ।

एदोत्परः पदान्ते लोपमकारः ॥ ५७ ॥

एदोद्ध्यां पदान्ते वर्तमानाभ्यां परोऽकारो लोपमापद्यते । तेऽत्र पटोऽत्र । देवी गृहम् । पटु हस्तः । मातृ मुखम् । जले पद्मम् । रै धृतिः । गो गतिः । नौ यानम् ।

न व्यञ्जने स्वराः सन्धेयाः ॥ ५८ ॥

व्यञ्जने परे स्वराः सन्धानीया न भवन्ति ॥ पितृ यम् । भातृ यम् । मातृ यम् । इति स्थिते ।

र ऋतस्तद्धिते ये ॥ ५९ ॥

ऋतो रो भवति तद्धिते ये परे । पितुरिदम् पित्र्यम् । एवं भ्रात्र्यम् । मात्र्यम् ॥ गो यूतिः इति स्थिते ॥

गव्यूतिरध्वमाने ॥ ६० ॥

अध्वमाने गव्यूतिरिति निपात्यते । गवां यूतिः गव्यूतिः ॥

॥ इति स्वरसन्धिः ॥

अथ प्रकृतिभावसन्धिः

अथ तेषां स्वराणामेव सन्धिकार्ये प्राप्ते क्वचित्पूर्ववत् प्रकृतिभाव उच्यते । अहो आश्चर्यम् । नो एहि । अ अपेहि । इ इन्द्रं पश्य । उ उतिष्ठ । आ एवम् । इति स्थिते ॥

ओदन्ता अइउआ निपाताः स्वरे प्रकृत्या ॥ ६१ ॥

ओदन्ता निपाता अ इ उ आश्च केवला निपाताः स्वरे परे प्रकृत्या तिष्ठन्ति । यल्लक्षणेनानुत्पन्नं तत्सर्वं निपातनात्सिद्धं ।

ईषदर्थे क्रियायोगे मर्यादाभिविधौ च यः ।

आङानुबन्धो विज्ञेयो वाक्यस्मरणयोर्न तु ॥ १ ॥

ईषदर्थे आ-उष्णं- ओष्ण | क्रियायोगे-ल, इहि-- एहि । मर्यादायां आ उदकान्तात् । ओदकान्तात् । अभिविधौ आ आयेभ्यः । आर्येभ्यो यशो गतमकलंकस्वामिनः । वाक्ये- आ एवं किल मन्यसे । स्मरणे- आ एवं किल तत् । अन्तग्रहणमकारादीनां केवलार्थम् ॥ कवी ऐतौ । माले इमे । इति स्थिते ।

द्विवचनमनौ ॥६२॥

अनौभूतं द्विवचनं स्वरे परे प्रकृत्या तिष्ठति ॥

मणीवादीनां वा ॥ ६३ ॥

मणीवादीनां वा सन्धिर्भवति । मणी इव मणीव । जम्पती इव जम्पतीव । अमुके अत्र तिष्ठतः । इति स्थिते

न साकोऽदसः ॥६४॥

साकः अदसः परमनौभूतं द्विवचनं स्वरे परे प्रकृत्या न तिष्ठति । अमुकेऽत्र तिष्ठतः ॥ अमी अश्वाः ॥ अमी एडकाः । अमी उष्ट्राः । अभी आदित्यरश्मयः । इति स्थिते ।

बहुवचनममी ॥६५॥

बहुवचनान्तममीरूपं स्वरे परे प्रकृत्या तिष्ठति । आगच्छ भी देवदत्त ३ अत्र । उत्तिष्ठ भो यज्ञदत्त ३ इह । आयाहि भो विष्णुमित्र ३ इह । इति स्थिते ।

अनुपदिष्टाश्च ॥ ६६ ॥

अक्षरसमाम्नायेऽनुपदिष्टाः प्लुताः स्वरे परे प्रकृत्या तिष्ठन्ति ॥ सुश्लोक ३ इति । इति स्थिते ।

नेतौ ॥६७॥

प्लुतस्य इतिशब्दे परे सन्धिकार्यनिषेधो न भवति । अहो सुश्लोकेति । दूरादाह्वाने गाने रोदने च प्लुतास्ते लोकतः सिद्धाः । उक्तं च--

एकमात्रो भवेदधस्वो द्विमात्रो दीर्घ उच्यते ।

त्रिमात्रस्तु प्लुतो ज्ञेयो व्यञ्जनं चार्द्धमात्रकम् ॥१॥

॥ इति प्रकृतिभावसन्धिः ॥

अथ व्यञ्जनसन्धिरुच्यते

वाक् अत्र । वाक् जयति । अच् अत्र अच् गच्छति । षट् अत्र । षट् गच्छन्ति । तत् अत्र । तत् गच्छति । ककुप् आसते । ककुप् जयति । इति स्थिते ।

वर्गप्रथमाः पदान्ताः स्वरघोषवत्सु तृतीयान् ॥ ६८ ॥

पदान्ता वर्गप्रथमाः स्वरेषु घोषवत्सु च परेषु स्ववर्गतृतीयानापद्यन्ते । वर्गप्रथमातिक्रमे कारणा- भावात् । वागत्र । वाग्जयति । अजत्र । अजगच्छति । षडन । षड्गच्छन्ति । तदत्र । तद्रच्छति । ककुबास्ते । ककुब्जयति । प्रकृतिप्रत्यययोः पदयोर्विभागे सन्धिस्वरात्प्रतिषेधश्च प्रकृतिप्रत्यययोर्विभागो यत्र तत्र नित्यं सन्धिकार्यं भवति । यत्र पदयोर्विभागस्तत्र विकल्पेन सन्धिकार्यं भवति । इति सिद्धम् ॥ वाक् मती । अच् मात्रम् । षट् मुखानि । तत् नयनम् । त्रिष्टुप् मिनोति । इति द्विः स्थिते ।

पचमे पञ्चमांस्तृतीयान्नवा ॥६९॥

पदान्ता वर्गप्रथमाः पचमे परे स्ववर्गपञ्चमानापद्यन्ते तृतीयान्न वा । वाङ्मती वाग्मती । अज्मात्रम् । अज्मात्रम् । षण्मुखानि । षड्मुखानि । तन्त्रयनम् । तद्रयनम् । त्रिष्टुप् मिनोति । त्रिष्टुप् मिनोति ॥

प्रत्यये पञ्चमे पञ्चमान्नित्यम् ॥७०॥

पदान्ता वर्गप्रथमा नित्यं स्ववर्गपञ्चमानापद्यन्ते प्रत्ययपञ्चमे परे । वाङ्मात्रम् । अब्मात्रम् । षण्मात्रम् । तन्मयम् । ककुम्मात्रम् ॥ वाक् शूरः । अच् शेषः । षट् श्यामाः । तत् श्वेतम् । त्रिष्टुप् श्रुतम् । इति स्थिते ।

वर्गप्रथमेभ्यः शकारः स्वरयवरपरश्छकारं न वा ॥ ७१ ॥

पदान्तेभ्यो वर्गप्रथमेभ्यः शकारः स्वरयवरपर छकारमापद्यते न वा । वाक्छूरः । वाक् शूरः । अच्छेषः । अच्छेषः । षट्छ्यामाः । षट्श्यामाः । तच्छ्वेतम् । तच्छ्वेतम् । त्रिष्टुप्छुतम् । त्रिष्टुप्छुतम् ॥ तत् श्लक्ष्णम् । तत् श्मशानम् । इति स्थिते । न वा ग्रहणेन ।

लानुनासिकेष्वपीच्छन्त्यन्ये ॥७२॥

लानुनासिकेषु परतः शकारश्छकारमापद्यते न वा । तच्छलक्षणं तच्चलक्षणं तच्छ्मशानं- तश्मशानं इति सिद्धम् । वाक् होनः । अच् हलौ । षट् हलानि । तत् हितम् । ककुप् हासः । इति द्विः स्थिते ।

तेभ्य एव हकारः पूर्वचतुर्थं न वा ॥ ७३ ॥

तेभ्यः पदान्तेभ्यो वर्गप्रथमेभ्यः परो हकारः पूर्वचतुर्थमापद्यते न वा । वाग्धीनः । वाग्हीनः । अज्झलौ अज्झलौ । षड्ढलानि । षड्ढलानि । तद्धितम् तद् हितम् । ककुब्भ्यासः ककुब्हासः । तेभ्यो ग्रहणं स्वरयवरनिवृत्त्यर्थम् । तेन वाग्ध्लादयति । एवेति ग्रहणं तृतीयमतव्यवच्छेदार्थम् । पुनरपि न वा ग्रहणमुत्तर- त्रयविकल्पनिवृत्त्यर्थम् ॥ तत् लुनाति । तत् चरति । तत् छादयति । तत् जयेति । तत् झषयति । तत् जकारेण । तत् टीकते । तत् ठकारेण । तत् डीनम् । तत् ढौकते । तत् णकारेण । इति स्थिते ।

पदांत में वर्ग के प्रथम अक्षर से परे शकार हो और यदि उस शकार से परे स्वर, य, वर होवें तो शकार को विकल्प से छकार हो जाता है ॥ ७१ ॥

पररूपं तकारो लचटवर्गेषु ॥७४॥

पदान्तस्तकारो लचटवर्गेषु परेषु पररूपमापद्यते । तल्लुनाति । तच्चरति ।

धुङ् व्यञ्जनमनन्तस्थानुनासिकम् ॥ ७५ ॥

अन्तस्थानुनासिकवर्जितं व्यञ्जनं धुट्संज्ञं भवति ।

पदान्ते धुटां प्रथमः ॥ ७६ ॥

पदान्ते वर्तमानानां धुटामन्तरतमः प्रथमो भवति ॥

धुटां तृतीयश्चतुर्थेषु ॥ ७७ ॥

धुटां तृतीयो भवति, चतुर्थेषु परेषु । तच्छादयति । तज्जयति । तज्झषयति । तज्जकारेण । तट्टीकते । तट्टकारेण । तड्डीनम् । तड्ढौकते । तण्णकारेण ॥ तत् शेते । तत् शयनम् । इति स्थिते ।

चं शे ॥ ७८ ॥

पदान्तस्तकारश्चकारमापद्यते शकारे परे ॥

चं शे व्यर्थमिदं सूत्रं यदुक्ते शर्ववर्मणा ।

तस्योत्तरपदं ब्रूहि यदि वेत्सि कलापकम् ॥ १ ॥

मूढधीस्त्वं न जानासि छत्वं किल विभाषया ।

अच्छत्वपक्षे वचनं नूनं चं शे व्यवस्थितम् ॥ २ ॥

तच् शेते । तच् शयनम् ॥ क्रुङ् आस्ते । सुगण् अत्र । पचन् इह । कृषन् आसते । इति स्थिते ।

अन्त्यात्पूर्व उपधा ॥ ७९ ॥

धातुलिङ्गयोरन्त्यवर्णात्पूर्वी वर्ण उपधासंज्ञो भवति । ।

ङणना ह्रस्वोपधाः स्वरे द्विः ॥ ८० ॥

ह्रस्वोपधाः पदान्ता ङणनाः स्वरे परे द्विर्भवन्ति । क्रुङ्डास्ते । सुगण्णत्र । पचन्निह । कृषत्रास्ते । अत्र रवर्णेभ्य इत्यादिना णत्वे प्राप्ते [असिद्धं बहिरंगमन्तरंगे] अन्तरंगे कार्ये कृते सति बहिरंगं कार्यमसिद्धं भवति । इति णत्वे सति द्वित्वनिषेधः । पूर्व णत्वे कृते पश्चाद् द्वित्वे प्राप्ते सति । सकृद् बाधितो विधिर्बाधित एव सत्पुरुषवत् ॥ भवान् चरति । भवान् छादयति । इति स्थिते ।

नोऽन्तश्चछयोः शकारमनुस्वारपूर्वम् ॥ ८१ ॥

पदान्तो नकारछयोः परयोः शकारमापद्यते अनुस्वारपूर्वम् । भवांश्चरति । भवांश्छादयति ॥ भवान् टीकते । भवान् ठकारेण । इति स्थिते ।

टठयोः षकारम् ॥ ८२ ॥

पदान्तो नकारः टठयोः परयोः षकारमापद्यते अनुस्वारपूर्वम् । भवांष्टीकते । भवांष्ठकारेण ॥ भवान् तरति । भवान् थुडति । इति स्थिते ।

तथयोः सकारम् ॥८३॥

पदान्तो नकारस्तथयोः परयोः सकारमापद्यतेऽनुस्वारपूर्वम् । भवांस्तरति । भवांस्युडति । नृन् पाहि । इति स्थिते ।

नृनः पे वा ॥ ८४ ॥

नृन्शब्दस्य पदान्तो नकारोऽनुस्वारपूर्वं सकारं वाऽऽपद्यते पकारे परे । नृस्पाहि । नृन्पाहि ॥

प्रशानः शादीन् ॥ ८५ ॥

प्रशानो नकारः शादीन् प्राप्नोति । प्रशान् चरति । प्रशान्छादयति । प्रशान्टीकते । प्रशान्ठकारेण । प्रशान् तरति । प्रशान् थुडति । भवान् लुनाति । भवान् लिखति । इति स्थिते ।

ले लम् ॥ ८६ ॥

पदान्तो नकारो लकारमापद्यते लकारे परे ।

अनुस्वारहीनम् ॥ ८७ ॥

अधिकारस्येष्टत्वात् शकारादीनां हीनत्वादनुस्वारो नास्ति । भवाल्लुनाति । भवाल्लिखति ॥ भवान् जयति । भवान् झषयति । भवान् जकारेण । भवान् शेते । इति स्थिते ।

जझञशकारेषु जकारम् ॥८८॥

पदान्तो नकारो जझञशकारेषु परेषु जकारमापद्यते । भवाञ्जयति । भवाञ्झषयति । भवाञ्चकारेण । भवाञ्शेते ॥ कुर्वन् शूरः । उभयविकल्पे त्रैरूप्यम् । इति स्थिते ।

शि न्चौ वा ॥८९॥

पदान्तो नकारो न्चौ वा प्राप्नोति शकारे परे । तवर्गवर्गयोगे चटवर्गो । इति पञ्चमः स्यात् । कुर्वञ्शूरः कुर्वञ्छूरः कुर्वञ्शूरः । भवान् डीनः । भवान् ढौकते । भवान् णकारेण । इति स्थिते ।

डढणेषु णम् ॥९०॥

अत्र वा स्मर्यते । पदान्तो नकारो णकारमापद्यते डढणेषु परतः । भवाण्डीनः । भवाण्ढौकते । भवाण्णकारेण ॥ त्वम् लुनासि । त्वम् रमसे । त्वम् यासि । त्वम् वससि । इति स्थिते ।

मोऽनुस्वारं व्यञ्जने ॥ ९१ ॥

पदान्तो मकारोऽनुस्वारमापद्यते व्यञ्जने परे । त्वं लुनासि। त्वं रमसे। त्वं यासि । त्वं वससि । (सम्राट् संज्ञायाम्) सम्पूर्वात् राजतेश्च क्विप्प्यनुस्वाराभावो निपात्यते । सम् राजते सम्राट् ॥

विरामे वा ॥ ९२ ॥

पदान्तो मकारोऽनुस्वारमापद्यते न वा विरामे देवानां देवानाम् । पुरुषाणां पुरुषाणाम् । देव, देवम् ॥ त्वम् करोषि । त्वम् चरसि त्वम् टीकसे । त्वम् तरसि। त्वम् पचसि । इति स्थिते ।

वर्गे तद्वर्गपञ्चमं वा ॥ ९३ ॥

पदान्तो मकारो वर्गे परे तद्वर्गपञ्चममापद्यते न वा । त्वङ्करोषि त्वं करोषि । त्वञ्चरसि । त्वं चरसि । त्वण्टीकसे, त्वं टीकसे । त्वन्तरसि त्वं तरसि। त्वम्पचसि त्वं पचसि ॥ त्वम् यासि । त्वम् वरसि। त्वम् लोकसे । इति स्थिते ।

यवलेषु वा ॥ ९४ ॥

पदान्तो मकारः पररूपमापद्यते वा यवलेषु परतः । त्वँय्यसि, त्वं यासि । त्वँव्वरसि, त्वं वरसि । त्वँल्लोकसे, त्वं लोकसे ॥

॥ इति व्यञ्जनसंधिः ॥

अथ विसर्जनीयसन्धिरुच्यते

कः चरति । कः छादयति । इति स्थिते ।

विसर्जनीयश्चे छे वा शम् ॥९५ ॥

चे वा छे वा परे विसर्जनीयः शमापद्यते । कश्चरति । कश्छादयति । इति सिद्धम् ॥ कः टीकते । कः ठकारेण । इति स्थिते ।

टे ठे वा षम् ॥९६ ॥

टे वा ठे वा परे विसर्जनीयः षकारमापद्यते । कष्टीकते । कष्टकारेण । कः तरति । कः थुडति । इति स्थिते ।

ते थे वा सम् ॥ ९७ ॥

ते वा थे वा परे विसर्जनीयः समापद्यते । कस्तरति । कस्थुडति । कः करोति । कः खनति । इति द्विः स्थिते ।

कखयोजिह्वामूलीयं न वा ॥९८ ॥

कखयोः परयोर्विसर्जनीयो जिह्वामूलीयमापद्यते न वा ।

जिह्वामूलीयोपध्मानीयौ च ॥ ९९ ॥

जिह्वामूलीयमुपध्मानीयं च परं वर्णं नयेत् । कः करोति । कः खनेति । कः खनति । कः पचति । कः फलति । इति स्थिते ।

पफयोरुपध्मानीयं न वा ॥ १०० ॥

पफयोः परयोर्विसर्जनीय उपध्मानीयमापद्यते न वा । कः पचति, कः फलति । कः च्छावित्याचष्टे । कः ट्छावित्याचष्टे । पुरुषः त्सरुकः । यतः क्षमः । ततः प्साति । इति स्थिते ।

न शादीन् शषसस्थे ॥ १०१ ॥

विसर्जनीयः शादीन् न प्राप्नोति शवसस्थे निमित्ते परे ॥ कः शच्योतति । कः ष्ठीवति । कः स्तौति । इति स्थिते ।

अघोषस्थेषु शषसेषु वा लोपम् ॥ १०२ ॥

अघोषस्थेषु शषसेषु परतो विसर्जनीयो लोपमापद्यते वा । उभयविकल्पे त्रिरूपम् । कश्च्योतति, कश्च्यतति कः शच्योतति । कः ष्ठीवति । कः स्तौति, कस्तौति, कः स्तौति ॥ कः शेते । कः षण्डः । कः साधुः । इति स्थिते ।

शे षे से वा वा पररूपम् ॥ १०३ ॥

शे वा षे वा से वा परे विसर्जनीयः पररूपमापद्यते न वा । कश्शेते, कः शेते । काष्ण्ड, कः षण्डः । कस्साधुः कः साधुः ॥ कः अर्थः । कः अत्र । इति स्थिते ।

उमकारयोर्मध्ये ॥ १०४ ॥

द्वयोरकारयोर्मध्ये विसर्जनीय उमापद्यते । कोऽर्थः ॥ कोऽत्र ॥ कः गच्छति । कः धावति । इति स्थिते ।

अघोषवतोश्च ॥ १०५ ॥

अकारघोषवतोर्मध्ये विसर्जनीय उमापद्यते । को गच्छति । को धावति । । कः इह । कः उपरि । कः एषः । इति स्थिते ।

अपरो लोप्योऽन्यस्वरे यं वा ॥ १०६ ॥

अकारात्परो विसर्जनीयो लोप्यो भवति यं वाऽऽपद्यते अन्यस्वरे परे । वाशब्दोऽत्र समुच्चयार्थः । न च विकल्पार्थः ॥

न विसर्जनीयलोपे पुनः सन्धिः ॥ १०७ ॥

विसर्जनीयलोपे कृते पुनः सन्धिर्न भवति । क इह, कयिह । क उपरि, कयुपरि क एषः, कयेषः ॥ देवाः आहुः । भोः अत्र । इति स्थिते ।

आभोभ्यामेवमेव स्वरे ॥ १०८ ॥

आकारभोशब्दाभ्यां परो विसर्जनीय एवमेव भवति (लोपं यं वाऽपद्यते) स्वरे परे । देवा आहुः, देवायाहुः । भो अत्र, भोयत्र । भगोः अत्र । अघोः अत्र । इति स्थिते ।

भगोअघोभ्यां वा ॥ १०९ ॥

भगो अघोभ्यां विसर्जनीय एवमेव भवति (लोपं यं वाऽपद्यते) स्वरे परे । भगो अत्र, भगोयत्र । अघो अत्र, अघोयत्र ॥ देवाः गताः । भोः यासि । भगोः ब्रज । अघोः यज । इति स्थिते ।

घोषवति लोपम् ॥ ११० ॥

आकार भो भगोअघोशब्देभ्यः परो विसर्जनीयो लोपमापद्यते घोषवति परे । देवा गताः । भो यासि । भगो ब्रज । अधो यज ॥ लोपग्रहणं य वेति (एवमेवेति) निवृत्त्यर्थम् ॥ सुपिः । सुतुः । इति स्थिते ।

नामिपरो रम् ॥ १११ ॥

नामिनः परो विसर्जनीयो रमापद्यते निरपेक्षः । ईरूरर्थं वचनम् ।

इरुरोरीरूरौ ॥ ११२ ॥

अत्र धातोरिरुरोरूरौ भवतो विरामे व्यञ्जनादौ च । रेफसोर्विसर्जनीयः । सुपीः सुतः ॥ अग्निः गच्छति । अग्निः अत्र । रविः गच्छति । रविः अत्र मुनिः आयाति । मुनिः गच्छति । पटुः वदति । पटुः अत्र । इति स्थिते ।

घोषवत्स्वरेषु ॥ ११३ ॥

नामिनः परो विसर्जनीयो रमाऽपद्यते घोषवत्स्वरेषु । अग्निर्गच्छति । अग्निरत्र । रविर्गच्छति । रविरत्र । मुनिरायाति । मुनिर्गच्छति । पटुर्वदति । पटुत्र ॥ पितः याहि ॥ पितः अत्र । पुनः गच्छति । पुनः अत्र । इति स्थिते ।

रप्रकृतिरनामिपरोऽपि ॥ ११४ ॥

रेफप्रकृतिर्विसर्जनीयो नामिपरोऽप्यनामिपरोऽपि रमापद्यते घोषवत्स्वरेषु परतः । पितर्याहि । पितरत्र पुनर्गच्छति । पुनरत्र ॥ अहः गणः । अहः अत्र । अहः जयति ॥ अहः आयाति । अहः हसति । अहः अपि । इति स्थिते ।

अहोऽरेफे ॥ ११५ ॥

अहो विसर्जनीयो रमापद्यते अरेफे घोषवति च स्वरे परे । अहर्गणः । अहरत्र । अहर्जयति अहरायाति । अहर्हसति । अर्हति । अहरपि । रेफे तु अहो राजते । अहोरात्रम् । अहो रूपम् ॥ अहः भ्याम् । अहः भिः । इति स्थिते ॥

न स्यादिभे ॥ ११६ ॥

अहो विसर्जनीयो न रमापद्यते स्यादिभे परे । अहोभ्याम् । अहोभिः । स्यादिभे इति किम् । अहर्भुक्तिः । अहर्भवति ॥ अहः पतिः । इति स्थिते ।

अहरादीनां पत्यादिषु ॥ ११७ ॥

अहरादीनां विसर्जनीयो वा रमापद्यते पत्यादिषु परतः । अहर्पतिः अहः पतिः । इत्यादि ॥ एषः करोति । सः गच्छति । इति स्थिते ।

एषसपरो व्यञ्जने लोप्यः ॥ ११८ ॥

एषसाभ्याम् परो विसर्जनीयो लोप्यो भवति व्यञ्जने परे । एष करोति । स गच्छति । अग्निः रथेन । पुनः रात्रिः । इति स्थिते ।

रो रे लोपं स्वरश्च पूर्वो दीर्घः ॥ ११९ ॥

रे परे रो लोपमापद्यते पूर्वस्वरश्च दीर्घो भवति । अग्नीरथेन । पुनारात्रिः । वट छाया । कवि छन्दः । तनु छविः । इति स्थिते ।

द्विर्भावं स्वरपरश्छकारः ॥ १२० ॥

स्वरात्परश्छकारो द्विर्भावमापद्यते ।

अघोषे प्रथमः ॥ १२१ ॥

अघोषे परे धुटां प्रथमो भवति । वटच्छाया । कविच्छन्दः । तनुच्छविः ॥ बाला छादयति । वेला छादयति । इति स्थिते ।

दीर्घात्पदान्ताद्वा ॥ १२२ ॥

पदान्तादीर्घात्परश्छकारो वा द्विर्भावमापद्यते । बालाच्छादयति बाला छादयति । वेलाच्छादयति, वेला छादयति । इति सिद्धम् ॥ आ छादयति । मा छिदत् । इति स्थिते ।

आङ्गाङ्भ्यां नित्यम् ॥ १२३ ॥

आङ्गाङ्भ्यां परश्छकारो नित्यं द्विर्भावमापद्यते । आच्छादयति । माच्छिदत् । इति सिद्धम् । दध्यत्र इति स्थिते ।

अस्वरे ॥ १२४ ॥

व्यञ्जनं द्विर्भवति व्यञ्जने परे । दद्ध्यत्र ॥

इति विसर्जनीयसन्धिः

अथ लिङ्गाद्विभक्तय उच्यन्ते

सर्वज्ञं तमहं वन्दे परं ज्योतिस्तमोपहम् ।

प्रवृत्ता यन्मुखादेवी सर्वभाषा सरस्वती ॥१॥

किं लिङ्गम् ?

धातुविभक्तिवर्जमर्थवल्लिङ्गम् ॥ १२५ ॥

अर्थोभिधेयः ॥ धातुविभक्तिवर्जमर्थवच्छब्दरूपं लिङ्गसंज्ञं भवति । तच्च लिङ्गं द्विविधम् । स्वरान्तं व्यञ्जनान्तं चेति । तत्पुनः प्रत्येकं त्रिविधम् । पुल्लिङ्गं स्त्रीलिङ्गं नपुंसकलिङ्गं वेति । तत्रादावकारान्तात्पुल्लिङ्गात्पुरुषशब्दाद्विभक्तयो योज्यन्ते । लोकोपचारात्स्यादीनां विभक्तिसंज्ञायां पुरुष इति स्थिते ॥

तस्मात्परा विभक्तयः ॥ १२६ ॥

सि औ जस् अम् औ शस् टा भ्याम् भिस् डे भ्याम् भ्यस् । इसि भ्याम् भ्यस् । इस् ओस् आम् । डि ओस् सुप् । तस्मादर्थवतो लिङ्गात्पराः स्यादयो विभक्तयो भवन्ति । ताः पुनः सप्त । सि औ जस् इति प्रथमा । अम् औ शस् इति द्वितीया । टा भ्याम् भिस् इति तृतीया । डे भ्याम् भ्यस् इति चतुर्थी । डसि भ्याम् भ्यस् इति पञ्चमी । डस् ओस् आम् इति षष्ठी । डि ओस् सुप् इति सप्तमी । एवं युगपत् सर्वप्रत्ययप्रसङ्गे वक्तुर्विवक्षया शब्दार्थप्रतिपत्तिरिति लिङ्गार्थविवक्षायाम् ।

प्रथमा विभक्तिर्लिङ्गार्थवचने ॥ १२७ ॥

लिङ्गार्थवचने प्रथमा विभक्तिर्भवति । इति लिङ्गार्थे प्रथमा । तत्रापि युगपदेकवचनादिप्राप्तौ ।

एकं द्वौ बहून् ॥ १२८ ॥

अर्थान् वक्तीति, एकस्मिन्नर्थे एकवचनं द्वयोरर्थयोर्द्विवचनं बहुष्वर्थेषु बहुवचनं भवति । इति लिङ्गार्थैकत्वविवक्षायां प्रथमैकवचनं सि । पुरुष सि इति स्थिते ।

योऽनुबन्धोऽप्रयोगी ॥ १२९ ॥

यः अनुबन्धः स अप्रयोगी भवति । अनुबन्धः कः ? इजशटडपा विभक्तिष्वनुबन्धाः । वा विरामे इति वर्तमाने ।

रेफसोर्विसर्जनीयः ॥ १३० ॥

विरामे व्यञ्जनादौ च रेफसकारयोर्विसर्जनीयो भवति । परवर्णाभावो विरामः । अथवा यदनन्तरं वर्णान्तरं नोच्यते स विरामः । पुरुषः इति सिद्धं पदम् । तथैव लिङ्गार्थे द्वित्वविवक्षायां द्विवचन औ । सन्धिः । पुरुषौ ॥ तथैव लिङ्गार्थे बहुत्वविवक्षायां बहुवचनं जस् । अनुबन्धलोपः । पुरुष अस् इति स्थिते । अकारे लोपमिति प्राप्ते तत्प्रतिषेधः । अकारो दीर्घं घोषवतीति वर्तते । सर्वविधिभ्यो लोपविधिर्बलवान् । लोपस्वरादेशयोः स्वरादेशो विधिर्बलवान् ।

जसि ॥ १३१ ॥

लिङ्गान्तोकारो दीर्घमापद्यते जसि परे (एकदेशविकृतमनन्यवत्) । यथा कर्णपुच्छादिस्वाङ्गेषु भित्रेषु सत्सु श्वा न गर्दभः किंतु श्वा श्वैव । पुनः सवर्णे दीर्घः । सस्य विसर्जनीयः । पुरुषाः ॥ तथैवामंत्रणार्थविवक्षायाम् ।

आमन्त्रणे च ॥ १३२ ॥

दूरस्थानामभिमुखीकरणमामन्त्रणम् । तत्र प्रथमा विभक्तिर्भवति ।

आमन्त्रणे सिः सम्बुद्धिः ॥ १३३ ॥

आमन्त्रणार्थे विहितः सिः सम्बुद्धिसंज्ञो भवति ॥

ह्रस्वनदीश्रद्धाभ्यः सिलोपम् ॥ १३४ ॥

ह्रस्वनदीश्रद्धाभ्यः परः संबुद्धिसंज्ञकः सिलोपमापद्यते । कैश्चिदामन्त्रणाभिव्यक्तये अहो हे भो शब्दाः प्राक्प्रयोज्यन्ते । हे पुरुष । द्विवचनबहुवचनयोः पूर्ववत् । हे पुरुषौ । हे पुरुषाः । तथैव कर्मविवक्षायाम् ॥

शेषाः कर्मकरणसंप्रदानापादानस्वाम्याद्यधिकरणेषु ॥ १३५ ॥

शेषा द्वितीयाद्याः षड् विभक्तयः कर्मादिषु षट्सु कारकेषु यथासंख्यं भवन्ति । इति कर्मणि द्वितीया । पुरुष अम् इति स्थिते ।

अकारे लोपम् ॥ १३६ ॥

लिङ्गान्तोकारो लोपमापद्यते सामान्ये अकारे परे । पुरुषम् । द्विवचने सन्धिः । पुरुषौ बहुत्वे- पुरुष अस इति स्थिते ।

शशि सस्य च नः ॥ १३७ ॥

शशि परे लिङ्गान्तोकारो दीर्घमापद्यते सस्य च न भवति । पुनः सवर्णे दीर्घः । पुरुषान् । तथैव करणविवक्षायाम् ॥ शेषाः कर्मेत्यादिना करणे तृतीया । पुरुष टा इति स्थिते ।

इन टा ॥ १३८ ॥

अकारान्ताल्लिङ्गात्परं इनो भवति । सन्धिः ।

रषृवर्णेभ्यो नो णमनन्त्यः स्वरहयवकवर्गपवर्गान्तरोऽपि ॥ १३९ ॥

रेफषकारऋवर्णेभ्यः परोऽनन्त्यो नकारः णमापद्यते स्वरहयवकवर्गपवर्गान्तरोऽपि शब्दान्तरोऽपि । स्वरान्तरस्तावत् । पुरुषेण द्विवचने ।

अकारो दीर्घं घोषवति ॥ १४० ॥

लिङ्गान्तोकारो दीर्घमापद्यते घोषवति परे । पुरुषाभ्याम् ।

भिसैस्वा ॥ १४१ ॥

अकारान्ताल्लिङ्गात्परो भस् ऐस् वा भवति । सन्धिः । पुरुषैः । तथैव सम्प्रदानविवक्षायाम् । शेषाः कर्मेत्यादिना सम्प्रदाने चतुर्थी

डेर्यः ॥ १४२ ॥

अकारान्ताल्लिङ्गात्परो डेर्यो भवति । घोषवति दीर्घः । पुरुषाय । द्वित्वे पूर्ववत् । पुरुषाभ्याम् ।

धुङ् व्यञ्जनमनन्तःस्थानुनासिकम् ॥ ७५ ॥

अन्तःस्थानुनासिकवर्जितं व्यञ्जनं धुट्संज्ञं भवति । क ख ग घ च छ ज झ ट ठ ड ढ त थ दध । प फ ब भ । श ष स ह इति ।

धुटि बहुत्वे त्वे ॥ १४३ ॥

लिङ्गान्तोऽकार ए भवति बहुत्वे धुटि परे । पुरुषेभ्यः । तथैव अपादानविवक्षायां शेषाः कर्मेत्यादिना अपादाने पचमी ।

डसिरात् ॥ १४४ ॥

अकारान्ताल्लिङ्गात्परो डिसिराद्भवति । पुरुषात् । द्वित्वबहुत्वयोः पूर्ववत् । दीर्घोच्चारणं किमर्थम् । अकारे लोपे प्राप्ते सति तत्रिमित्तम् । पुरुषाभ्याम् । पुरुषेभ्यः । तथैव स्वाम्यादिविवक्षायां शेषाः कर्मेत्यादिना स्वाम्यादौ षष्ठी ।

डस् स्यः ॥ १४५ ॥

अकारान्ताल्लिङ्गात्परो इस् स्यो भवति । पुरुषस्य । द्वित्वे, धुटि बहुत्वे त्वे इति वर्तते ।

ओसि च ॥ १४६ ॥

लिङ्गान्तोकार ए भवति ओसि च परे । सन्धिः । ए अय् रेफसोर्विसर्जनीयः । पुरुषयोः । बहुत्वे - पुरुष आम् इति स्थिते । ह्रस्वनदी श्रद्धाभ्य इति वर्तते ।

आमि च नुः ॥ १४७ ॥

ह्रस्वनदी श्रद्धाशब्देभ्यः परो नुरागमो भवति आमि परे ।

तृतीयादौ तु परादिः ॥ १४८ ॥

उदनुबन्ध आगमः परादिर्भवति तृतीयादौ विभक्तौ ।

दीर्घमामि सनौ ॥ १४९ ॥

ह्रस्वान्तं लिङ्गं दीर्घमापद्यते सनावामि परे । ऋवर्णेत्यादिना णत्वं घोषवति दीर्घः । पुरुषाणाम् । तथैव अधिकरणे सप्तमी । अनुबन्धलोपः । सन्धिः । पुरुषे । द्विवचने पूर्ववत् । पुरुषयोः । बहुत्वे-धुटि एत्वं च ।

नामिकरपरः प्रत्ययविकारागमस्थः सिः षं नुविसर्जनीयषान्तरोऽपि ॥ १५० ॥

नामिकरेभ्यः परः प्रत्ययविकारागमस्थः सिः षमापद्यते नुविसर्जनीयषान्तरोऽपि पुरुषेषु । नीतकः- पुरुषः, पुरुषौ, पुरुषाः । हे पुरुष, हे पुरुषौ, हे पुरुषाः । पुरुषम्, पुरुषौ, पुरुषान् । पुरुषेण, पुरुषाभ्याम्, पुरुषैः । पुरुषाय, पुरुषाभ्याम्, पुरुषेभ्यः । पुरुषात् पुरुषाभ्याम्, पुरुषेभ्यः । पुरुषस्य, पुरुषयोः पुरुषाणाम् । पुरुषे, पुरुषयोः पुरुषेषु ॥ एवं धर्म वीर वेद वृक्ष सूर्य सागर स्तम्भ वाण मृग दन्त राघव मास पक्ष शिव शैल गुह्यक व्रात गण्ड कट कपाट नाम शङ्कर घट पटादयः ॥

पूर्वपरयोरथोपलब्धौ पदम् ॥ १५१ ॥

पूर्वपरयोरिति कोऽर्थः । प्रकृतिविभक्त्योरित्यर्थः । प्रकृतयः काः । पुरुषादिशब्दा भूप्रभृतयो धातवश्च प्रकृतयो भवन्ति । विभक्तयः काः । स्यादिस्त्यादिश्च । तयोः प्रकृतिविभक्त्योरथोपलब्धौ सत्यां समुदायस्य पदसंज्ञा भवति । एवं विभक्त्यन्तानां सर्वत्र पदसंज्ञा भवति । सर्वशब्दस्य क्वचिद्विशेषः । सर्वः । सर्वौ । जसि- सर्वनाम्न इति वर्तते ।

जः सर्व इः ॥ १५२ ॥

अकारान्तात्सर्वनाम्नः परो जस् सर्व इर्भवति । सर्वे । हे सर्व हे सर्वौ । हे सर्वे । सर्व । सर्वौ । सर्वान् । सर्वेण । सर्वाभ्यां । सर्वैः ॥ डयि ।

स्मै सर्वनाम्नः ॥ १५३ ॥

अकारान्तात्सर्वनाम्नः परो डे स्मै भवति । सर्वस्मै । सर्वाभ्यां । सर्वेभ्यः ॥ डसौ ।

डसिः स्मात् ॥ १५४ ॥

अकारान्तात्सर्वनाम्नः परो डसि स्माद् भवति । सर्वस्मात् । सर्वाभ्याम् । सर्वेभ्यः । सर्वस्य । सर्वयोः ।

सुरामि सर्वतः ॥ १५५ ॥

सर्वनाम्नः परः सुरागमो भवत्यामि परे । घुटि एत्वम् । नामिकरपरेत्यादिना षत्वम् । सर्वेषाम् । डौ ।

डिः स्मिन् ॥ १५६ ॥

अकारान्तात्सर्वनाम्नः परो डिः स्मिन् भवति । सर्वस्मिन् । सर्वयोः । सर्वेषु । नीतकः- सर्वः, सर्वौ, सर्वे । हे सर्व, हे सर्वौ, हे सर्वे । सर्वम्, सर्वौ, सर्वान् । सर्वेण, सर्वाभ्याम्, सर्वैः । सर्वस्मै, सर्वाभ्याम्, सर्वेभ्यः । सर्वस्मात्, सर्वाभ्याम्, सर्वेभ्यः । सर्वस्य, सर्वयोः, सर्वेषाम् । सर्वस्मिन्, सर्वयोः, सर्वेषु । किं तत्सर्वनाम् । सर्व विश्व उभ उभय अन्य अन्यतर इतर इतम कतर कतम यतर यतम ततर ततम एकतर एकतम (एते डतरडतमप्रत्ययान्ताः । वृत्) । त्व नेम सम सिम पूर्व पर अवर दक्षिण उत्तर अपर अधर स्व अन्तर (वृत्) त्यद् तद् यद् अदस् इदम् एतद् किम् एक द्वि (वृत्) युष्मद् अस्मद् भवत् इति सर्वादि । अल्पशब्दस्य तु भेदः । अल्पः । अल्पौ । जसि ।

अल्पादेर्वा ॥ १५७ ॥

अल्पादेर्गणात्परो जस् सर्व इर्भवति वा । अल्पे, अल्पाः । अन्यत्र पुरुषशब्दवत् । कोऽल्पादिर्गणः । अल्प प्रथम चरम त्रितय द्वितय द्वय त्रय (एते तयअयप्रत्ययान्ता) कतिपय नेम अर्द्ध पूर्व पर अवर दक्षिण उत्तर अपर अधर एवं अन्तर (वृत्)

इति अल्पादिः । पूर्वशब्दस्य तु भेदः । पूर्वः । पूर्वी । पूर्वे । पूर्वाः । हे पूर्व, हे पूर्वो, हे पूर्वे, हे पूर्वाः । पूर्वम् । पूर्वो । पूर्वान् ।
पूर्वेण । पूर्वाभ्याम् । पूर्वैः । पूर्वस्मै । पूर्वाभ्याम् । । पूर्वभ्यः । डसिङ्योः ।

विभाष्येते पूर्वादेः ॥१५८॥

पूर्वादिर्गणात्परयोऽसिङ्योऽस्मात्स्मिनौ विभाष्येते । पूर्वस्मात् पूर्वात् पूर्वाभ्याम् । पूर्वभ्यः । पूर्वस्य । पूर्वयोः । पूर्वेषाम् । डौ
तथैव विकल्पः । पूर्वस्मिन् पूर्वे । पूर्वयोः । पूर्वेषु । कः पूर्वादिः । प्रागेवोक्तः । इत्यकारान्ताः । आकारान्तः पुल्लिङ्गः
क्षीरपाशब्दः । ततः स्वाद्युत्पत्तिः । सौ । क्षीरपाः । क्षीरपौ, क्षीरपाः । सम्बुद्धावविशेषः । क्षीरपाम् । क्षीरपौ । शसादौ तु
विशेषः ।

पञ्चादौ घुट् ॥ १५९ ॥

स्यादीनामादौ पञ्चवचनानि घुट्संज्ञानि भवन्ति ।

आधातोरघुट्स्वरे ॥१६०॥

धातोराकारस्य लोपो भवति अघुट्स्वरे परे । धातोरिति किम् । शन्तडन्तक्किबन्तौ धातुत्वं न त्यजत इति । एतदुपलक्षणम्
। उपलक्षणं किं । स्वस्य स्वसदृशस्य च ग्राहकमुपलक्षणं । तेन विजन्तमपि धातुत्वं न जहाति । क्षीरपः । क्षीरपा ।
क्षीरपाभ्याम् । क्षीरपाभिः । क्षीरपे । क्षीरपाभ्याम् । क्षीरपाभ्यः । क्षीरपः । क्षीरपाभ्याम् । क्षीरपाभ्यः । क्षीरपः । क्षीरपोः ।
क्षीरपाम् । क्षीरपि । क्षीरपोः । क्षीरपासु । एवं सोमपा सीधुपा कीलालपा सौवीरपा मण्डप अग्रेमा विवस्वा अब्जजा
उदधिका हाहा पुरोगादयः । इत्याकारान्ताः । इकारान्तः पुलिङ्गो मुनिशब्दः । ततः स्याद्युत्पत्तिः । सौ । मुनिः । द्वित्वे ।

इदुदग्निः ॥ १६१ ॥

इकारान्तमुकारान्तञ्च लिङ्गं अग्निसंज्ञं भवति । तपरकरणमसन्देहार्थम् ।

औकारः पूर्व ॥ १६२ ॥

अग्निसंज्ञकात्पर औकारः पूर्वस्वरूपमापद्यते । सन्धिः । मुनी । जसि ।

इरेदुरोज्जसि ॥१६३॥

अग्निसंज्ञकस्य इः एद्भवति उः ओद्भवति जसि परे । मुनयः ।

सम्बुद्धौ च ॥ १६४ ॥

अग्निसंज्ञकस्य इः एद्भवति उः ओद्भवति सम्बुद्धौ परतः । प्रत्ययलोपे प्रत्ययलक्षणमिति न्यायात् । हे मुने । हे मुनी । हे मुनयः
।

अग्नेरमोकारः ॥१६५॥

अग्निसंज्ञकात्परस्य अमोऽकारो लोपमापद्यते । मुनिम् । मुनी । शसादौ ।

शसोऽकारः सश्च नोऽस्त्रियाम् ॥ १६६ ॥

अग्निसंज्ञकात्परस्य शसोऽकारः पूर्वस्वरूपमापद्यते सर्वत्र सस्य च नो भवत्यस्त्रियाम् । मुनीन् ।

अस्त्रियां टा ना ॥ १६७ ॥

अग्निसंज्ञकात्परस्य टा ना भवत्यस्त्रियाम् । मुनिना । मुनिभ्यां । मुनिभिः । डयि ।

डे ॥ १६८ ॥

अग्निसंज्ञकस्य इः एद्भवति उः ओद्भवति डयि परे । मुनये । मुनिभ्यां । मुनिभ्यः ।

डसिडसोरलोपश्च ॥ १६९ ॥

अग्निसंज्ञकस्य इः एद्भवति उः ओद्भवति डसिडसोः परतः तयोरकारश्च लोप्यो भवति । मुनेः । मुनिभ्याम् । मुनिभ्यः । मुनेः । मुन्योः । आमि नुरागमः ।

दीर्घमामि सनौ ॥ १७० ॥

नाम्यन्तं लिङ्गं दीर्घमापद्यते सनावामि परे । मुनीनाम् ।

डिरौ सपूर्वः ॥ १७१ ॥

अग्निसंज्ञकात्परो डिः पूर्वस्वरेण सह और्भवति । मुनौ । मुन्योः । मुनिषु । एवमग्नि गिरि रवि ऋषि यति कवि विधि राशि शीतरश्मि शालि दानवारि दैत्यारि सौरि सूरि विघ्नारि हेमाद्रि अद्रि हरि सारि वह्नि शकुनि पाकशासनि धूमयोनि पद्मयोनि अपांपति अतिथि ग्रन्थि पदाति मैत्रि बलि ध्वनि पाणि कपि अलि मणि जलधि अब्धि पयोधि निधि उपाधि नीरधि व्याधि शेवध्यादयः ॥ द्विशब्दस्य तु भेदः । तस्य द्व्यर्थवाचित्वात् द्विवचनमेव भवति । द्वि औ अति स्थिते ।

त्यदादीनामविभक्तौ ॥ १७२ ॥

त्यदादीनामन्तः अकारो भवति विभक्तौ परतः । सन्धिः । द्वौ द्वौ

द्वाभ्याम् । द्वाभ्याम् । द्वाभ्याम् । द्वयोः । द्वयोः ॥ त्रिशब्दस्य तु भेदः । तस्य बह्वर्थवाचित्वात् बहुवचनमेव भवति । त्रयः । हे त्रयः । त्रीन् । त्रिभिः । त्रिभ्यः । त्रिभ्यः । आमि ।

त्रेस्त्रयश्च ॥ १७३ ॥

त्रिशब्दस्य त्रयादेशो भवति नुरागमश्चामि परे । त्रयाणाम् । त्रिषु । कतिशब्दस्य तु भेदः । तस्यापि बहुवचनमेव भवति ।

कतेश्च जश्शसोर्लुक् ॥ १७४ ॥

संख्यायाः षण्णान्तायाः कतेश्च परयोर्जश्शसोर्लुग्भवति । (सर्वविधिभ्यो लोपविधिर्बलवान्) प्रत्ययलोपे प्रत्ययलक्षणमिति प्राप्ते सति ।

लुगलोपे न प्रत्ययकृतम् ॥ १७५ ॥

लुगिति लोपे सति प्रत्ययलोपे परे यत्कृतं कार्यं प्रकृतेस्तन्न भवति । इरेदुरोज्जसीत्येत्वं न भवति । कति। कति । कतिभिः । कतिभ्यः । कतिभ्यः : कतीनाम् । कतिषु । सखिशब्दस्य तु भेदः । सावनन्तः इति वर्तते ।

सख्युश्च ॥ १७६ ॥

सख्युरन्तोऽन् भवति असम्बुद्धौ सौ परे ।

घुटि चासम्बुद्धौ ॥ १७७ ॥

नान्तस्य चोपधाया दीर्घो भवति असम्बुद्धौ घुटि परे ।

व्यञ्जनाश्च ॥ १७८ ॥

व्यञ्जनाच्च परः सिलोपमापद्यते ।

लिङ्गान्तनकारस्य ॥ १७९ ॥

लिङ्गान्तकारस्य लोपो भवति विरामे व्यञ्जनादौ च । सखा ।

घुटि त्वैः ॥ १८० ॥

सख्युरन्तः ऐर्भवति असंबुद्धौ घुटि परे । सखायौ । सखायः । संबुद्धौ मुनिशब्दवत् । हे सखे । हे सखायौ । हे सखायः । सखायम् ॥ सखायौ । शसि मुनिशब्दवत् । सखीन् । टादौ ।

न सखिष्ठादावग्निः ॥ १८१ ॥

सखिशब्दष्टादौ स्वरे परे नाग्निर्भवति । सख्या । सखिभ्याम् । सखिभिः । सख्ये । सखिभ्याम् । सखिभ्यः ॥

डसिडसोरुमः ॥ १८२ ॥

सखिपतिभ्यां परयोर्डिसिडसोरकारः उमापद्यते । सख्युः । सखिभ्याम् । सखिभ्यः । सख्युः । सख्योः । सखीनाम् ॥

सखिपत्योर्डिः ॥ १८३ ॥

सखिपतिभ्यां परो डिरेव और्भवति । पुनडिग्रहणं किमर्थं । सपूर्वस्वरनिवृत्त्यर्थं ॥ सख्यौ । सख्योः । सखिषु । एवं सुसखि अतिसखि असखि प्रभृतयः । पतिशब्दस्य तु भेदः । पतिः । पती । पतयः । हे पते । हे पती । हे पतयः । पतिम् । पतीम् । पतीन् । टादौ ।

पतिरसमासे ॥ १८४ ॥

पतिशब्दोऽसमासे टादौ स्वरे परे नाग्निर्भवति । पत्या । पतिभ्याम् । पतिभिः । पत्ये । पतिभ्याम् । पतिभ्यः । पत्युः । पतिभ्याम् । पतिभ्यः । पत्युः । पत्योः । पतीनाम् । पत्यौ । पत्योः । पतिषु । भूपत्यादिशब्दानां समासत्वान्मुनिशब्दवत् । पन्थिशब्दस्य तु भेदः । पन्थि स् इति स्थिते । अम्शसोरा इति वर्तते ।

पन्थिमन्थिऋभुक्षीणां सौ ॥ १८५ ॥

पन्थ्यादीनामन्त आकारो भवति सौ परे । पन्थाः ।

अनन्तो घुटि ॥ १८६ ॥

पन्थ्यादीनामन्तोऽन् भवति घुटि परे । पन्थानौ । पन्थानः । सम्बोधनेऽपि तद्वत् । हे पन्थाः । हे पन्थानौ । हे पन्थानः । अग्नेरमोकार इति प्राप्ते । अन्तरङ्गबहिरङ्गयोरन्तरङ्गो विधिर्बलवान् । अल्पाश्रितमन्तरङ्गम् । बह्वाश्रितं बहिरङ्गम् । पन्थानम् । पन्थानौ ।

अघुट्स्वरे लोपम् ॥ १८७ ॥

पन्थ्यादीनामन्तो लोपमापद्यते अघुट्स्वरे परे ।

व्यञ्जने चैषां निः ॥ १८८ ॥

पन्थ्यादीनां नकारो लोपमापद्यते व्यञ्जने चाघुट्स्वरे परे । पथः पथा । पथिभ्याम् । पथिभिः । पथे । पथिभ्याम् । पथिभ्यः । पथः । पथिभ्याम् । पथिभ्यः । पथः । पथोः । पथाम् । पथि । पथोः । पथिषु । एवं मन्थि ऋभुक्षि शब्दौ । इति इकारान्ताः । ईकारान्तः पुल्लिङ्गो यवक्री शब्दः । ततः स्याद्युत्पत्तिः । सौ--- यवक्रीः । स्वरादौ । आधातोरिति वर्तमाने ।

ईदूतोरियुवौ स्वरे ॥ १८९ ॥

धातोरीदूतोरियुवौ भवतो विभक्तिस्वरे परे । पुनः स्वरग्रहणं किमर्थम् । अघुट्स्वरनिवृत्त्यर्थम् । यवक्रियौ । यवक्रियः । सम्बोधनेऽपि तद्वत् । यवक्रियम् । यवक्रियौ । यवक्रियः । यवक्रिया । यवक्रीभ्याम् । यवक्रीभिः । इत्यादि । एवं सुश्रीनीप्रभृतयः । सेनानीशब्दस्य तु भेदः । सौ-सेनानीः । स्वरादावीदूतोरिति प्राप्ते ।

अनेकाक्षरयोस्त्वसंयोगाद् ख्वौ ॥ १९० ॥

अनेकाक्षरयोर्लिङ्गयोस्त्वसंयोगात्परयोरीदूतोख्वौ भवतो विभक्तिस्वरे परे । सेनान्यौ । सेनान्यः । सम्बोधनेऽपि तद्वत् । सेनान्यम् । सेनान्यौ । सेनान्यः । सेनान्या । सेनानीभ्याम् । सेनानीभिः । सेनान्ये । सेनानीभ्याम् । सेनानीभ्यः । सेनानोभ्याम् । सेनानीभ्यः । सेनान्यः । सेनान्योः । सेनान्याम् ॥ अनेकाक्षरयोरिति किं । नियौ । नियः । लुवी । लुवः । असंयोगादिति किं । यवक्रियौ । कवपुवौ । डौ ।

नियो डिराम् ॥ १९१ ॥

नियः परो डिराम् भवति । सेनान्याम् । सेनान्योः । सेनानीषु । एवमग्रणीग्रामणीप्रभृतयः । सुधीशब्दस्य तु भेदः । सौ- सुधीः । स्वरादावनेकाक्षरयोरिति यत्वे प्राप्ते । ईदूतोरियुवौ स्वरे इति वर्तते ।

सुधीः ॥१९२॥

सुधीशब्द इयं प्राप्नोति विभक्तिस्वरे परे । सुधियौ । सुधियः । सम्बोधनेऽपि तद्वत् । सुधियम् । सुधियौ । सुधियः । सुधिया । सुधीभ्याम् । सुधीभिः । सुधिये । सुधीभ्याम् । सुधीभ्यः । सुधियः । सुधीभ्याम् । सुधीभ्यः । सुधियः । सुधियोः । सुधियाम् । सुधियि । सुधियोः । सुधीषु ॥ इति ईकारान्ताः । उकारान्तः पुल्लिङ्गो भानुशब्दः ॥ स च मुनिशब्दवत् । अयं भेदः -- उत ओत्वमवादेशञ्च । भानुः । भानू । भानवः । हे भानो हे भानू । हे भानवः । भानुम् । भानू । भानून् । भानुना । भानुभ्याम् । भानुभिः । भानवे । भानुभ्याम् । भानुभ्यः । भानोः । भान्वोः । भानूनाम् । भानौ भान्दोः । भानुषु । एवमृतु मेरु गुरु तरु धातु सेतु बाहु वायु बहुप्रभृतयः । इत्युकारान्ताः । ऊकारान्तः पुल्लिङ्गः कटप्रू- शब्दः । स च यवक्रीशब्दवत् । उवादेशोऽत्र भेदः । कटप्रूः । कटप्रुवौ । कटप्रुवः । सम्बोधनेऽपि तद्वत् । कटप्रुवम् । कटप्रुवौ । कटप्रुवः । कटप्रूवा । कटप्रूभ्याम् । कटप्रूभिः । इत्यादि । खलपू शरलू काण्डलू प्रभृतीनां सेनानीशब्दवत् । वत्वं भेदः । प्रतिभूशब्दस्य तु भेदः । सौप्रतिभूः । स्वरादौ --

भूरवर्षाभूरपुनर्भूः ॥ १९३ ॥

भूरुवं प्राप्नोति विभक्तिस्वरे परे वर्षाभूपुनर्भूवौ वर्जयित्वा । प्रतिभुवौ । प्रतिभुवः । सम्बोधनेऽपि तद्वत् । एवं स्वयंभू मित्रभू आत्मभू अग्निभू मनोभू प्रभृतयः । वर्षाभू पुनर्भू सेनानीवत् । वत्वं भेदः । इत्यूकारान्ताः । ऋकारान्तः पुल्लिङ्गः पितृशब्दः । सौ-

आ सौ सिलोपश्च ॥ १९४ ॥

ऋदन्तस्य लिङ्गस्य आ भवति सौ परे सिलोपश्च । पिता

घुटि च ॥ १९५ ॥

ऋदन्तस्य अर् भवति घुटि परे । पितरौ । पितरः । सम्बुद्धौ च ।

आ च न सम्बुद्धौ ॥ १९६ ॥

ऋदन्तस्य आर् आ च न भवति सम्बुद्धौ परतः । अपि तु घुटि चेत्यर्भति । हे पितः । हे पितरौ । हे पितरः । पितरम् । पितरौ

अग्निवच्छसि ॥ १९७ ॥

ऋदन्तस्य अग्निवत्कार्यं भवति शसि परे । पितृन् । पित्रा । पितृभ्याम् । पितृभिः । पित्रे । पितृभ्याम् । पितृभ्यः । डसिडसोः ।

ऋदन्तात्सपूर्वः ॥ १९८ ॥

ऋदन्तात्परयोऽसिडसोरकारः पूर्वस्वरेण सह उमापद्यते । पितुः । पितृभ्याम् । पितृभ्यः । पितुः । पित्रोः । पितृणाम् ।

अडौ ॥ १९९ ॥

ऋदन्तस्य अर् भवति डौ परे । पितरि । पित्रोः । पितृषु । एवं भ्रातृ जामातृ सवितृ प्रभृतयः । कर्तृशब्दस्य तु भेदः । सौ- कर्ता घुटि ।

धातोस्तृशब्दस्यार् ॥ २०० ॥

धातोर्विहितस्य तृशब्दस्य ऋत आर्भवति धुटि परे । कर्तारौ । कर्तारः । हे कर्तः । हे कर्तारौ । हे कर्तारः । कर्तारम् । कर्तारौ । कर्तृन् । अन्यत्र पितृशब्दवत् । धातोर्विहितस्य किं ? मातरौ । मातरः । यती प्रयत्ने । यतेः ऋत् दीर्घश्च उणादिप्रत्ययः । तृशब्दस्येति किं ? ननान्दरौ । ननान्दरः । एवं धातृ भृत् ज्ञातृ वेतृ श्रोतृ नेतृ पक्त भोक्त पक्तृ प्रभृतयः । क्रोष्टृशब्दस्य तु भेदः । क्रोष्टा । क्रोष्टारौ । क्रोष्टारः । सम्बुद्धौ ।

क्रोष्टुः ऋत उत्सम्बुद्धौ शसि व्यञ्जने नपुंसके च ॥ २०१ ॥

क्रोष्टृशब्दस्य ऋत उर्भवति । सम्बुद्धौ शसि व्यञ्जने नपुंसके च परे । अग्निसंज्ञां विधाय भानुवत्कुर्यात् । हे क्रोष्टा । हे क्रोष्टारौ हे क्रोष्टारः । क्रोष्टारम् । क्रोष्टारौ । क्रोष्टृन् ।

टादौ स्वरे वा ॥ २०२ ॥

क्रोष्टृशब्दस्य ऋत उर्वा भवति टादौ स्वरे परे । क्रोष्ट्रा क्रोष्टुना । क्रोष्टुभ्याम् । क्रोष्टुभिः । क्रोष्ट्रे, क्रोष्ट्वे । क्रोष्टुभ्याम् । क्रोष्टुभ्यः । क्रोष्टुः क्रोष्टोः । क्रोष्टुभ्याम् । क्रोष्टुभ्यः । क्रोष्टुः, क्रोष्टोः । क्रोष्ट्रोः । क्रोष्ट्वोः । क्रोष्टृणाम्, क्रोष्टूनाम् । क्रोष्टरि क्रोष्टौ । क्रोष्ट्रोः क्रोष्ट्वोः । क्रोष्टुषु । स्वसृशब्दस्य तु भेदः । सौ-स्वसा । घुटि ।

स्वस्त्रादीनां च ॥ २०३ ॥

स्वस्त्रादीनां च ऋत आर्भवति घुटि परे । स्वसारौ । स्वसारः । हे स्वसः । इत्यादि । अन्यत्र पितृशब्दवत् । के स्वस्त्रादयः ?

स्वसा नप्ता च नेष्टा च त्वष्टा क्षत्ता तथैव च ।

होता पोता प्रशास्ता चेत्यष्टौ स्वस्त्रादयः स्मृताः ॥१॥

नृशब्दस्य तु भेदः । नृशब्दस्यामि विशेषः । ना । नरौ । नरः । हे नः । हे नरौ । हे नरः । नरम् । नरौ । नृन् । त्रा । नृभ्याम् । नृभिः । त्रे । नृभ्याम् । नृभ्यः । नुः । नृभ्याम् । नृभ्यः । नुः । त्रोः । न नामि दीर्घमिति वर्तते ।

नृ वा ॥ २०४ ॥

नृशब्दो वा दीर्घ प्राप्नोति सनावामि परे । नृणाम् नृणाम् । नरि । त्रोः । नृषु ॥ इति ऋदन्ताः । ऋकारलृकारलृकारकारान्ता अप्रसिद्धाः । ऐकारान्तः । पुल्लिङ्गो रैशब्दः । आत्वं व्यञ्जनादौ इति वर्तते।

रैः॥२०५॥

रैशब्दस्य आद् भवति व्यञ्जनादौ परतः । राः । रायौ । रायः । हे राः । हे रायौ । हे रायः । रायम् । रायौ । रायः । राया । राभ्याम् । राभिः । राये । राभ्याम् । राभ्यः । रायः । राभ्याम् । राभ्यः । रायः । रायोः । रायाम् । रायि । रायोः । रासु । इत्यैकारान्तः ॥ ओकारान्तः पुल्लिङ्गो गो शब्दः ।

गोरौ घुटि ॥ २०६ ॥

गोशब्दस्यान्त और्भवति घुटि परे । गौः । गावौ । गावः । हे गौः । हे गावौ । हे गावः ।

अम्शसोरा ॥ २०७ ॥

गोशब्दस्यान्त आ भवति अम्शसोः परतः । गाम् । गावौ । याः । गवा । गोभ्याम् । गोभिः । गवे । गोभ्याम् । गोभ्यः । डसिडसोरलोपश्चेति वर्तते ।

गोश्च ॥ २०८ ॥

गोशब्दात्परयोसिडसोरकारो लोपमापद्यते । गोः । गोभ्याम् । गोभ्यः । गोः । गवोः । गवाम् । गवि । गवोः । गोषु । इत्योकारान्तः । औकारान्तः पुल्लिङ्गो ग्लौशब्दः । ग्लौः । ग्लावौ । ग्लावः । सम्बोधनेऽपि तद्वत् । ग्लावम् । ग्लावौ । ग्लावः । ग्लावा ग्लौभ्याम् । ग्लौभिः । इत्यादि । इत्यौकारान्तः ।

इति स्वरान्ताः पुल्लिङ्गाः ।

अथ स्वरान्ताः स्त्रीलिङ्गा उच्यन्ते ।

अकारान्त स्त्रीलिङ्गोऽप्रसिद्धः । आकारान्तः स्त्रीलिङ्गो रम्भाशब्दः । सौ ।

आ श्रद्धा ॥ २०९ ॥

आकारान्तः स्त्र्याख्यः श्रद्धासंज्ञो भवति ।

श्रद्धायाः सिलोपम् ॥ २१० ॥

श्रद्धाया परः सिलोपमापद्यते । रम्भा ।

औरिम् ॥ २११ ॥

श्रद्धायाः पर औरिमापद्यते । रम्भे । रम्भाः ।

सम्बुद्धौ च ॥ २१२ ॥

श्रद्धाया एत्वं भवति सम्बुद्धौ परे । हे रम्भे हे रम्भे । हे रम्भाः । रम्भां रम्भे । रम्भाः ।

टौसोरे ॥ ११३ ॥

श्रद्धाया एत्वं भवति टौसोः परतः । रम्भया । रम्भाभ्याम् । रम्भाभिः । ड्वत्सु ।

ड्वन्ति यैयास्यास्याम् ॥ २१४ ॥

श्रद्धायाः पराणि उन्वन्ति वचनानि यै यास् यास् याम् भवन्ति यथासंख्यम् । रम्भाभ्याम् । रम्भाभ्यः । रम्भायाः । रम्भाभ्याम् । रम्भाभ्यः । रम्भायाः । रम्भयोः । रम्भाणाम् । रम्भायाम् । रम्भयोः । रम्भासु । एवं शाला माला दोला भार्या कान्ता अङ्गना वनिता जाया माया प्रभृतयः । सर्वनाम्नस्त्रिलिङ्गत्वात्स्त्रिलिङ्गे ।

स्त्रियामादा ॥ २१५ ॥

स्त्रियां वर्तमानादकारान्तादाप्रत्ययो भवति विभक्तिपरे । सर्वा । सर्वे सर्वाः । हे सर्वे । हे सर्वे । हे सर्वाः । सर्वाम् । सर्वे । सर्वाः । सर्वया । सर्वाभ्याम् । सर्वाभिः । ड्वत्सु ।

सर्वनाम्नस्तु ससवो ह्रस्वपूर्वाश्च ॥ २१६ ॥

सर्वनाम्नः श्रद्धायाः पराणि ड्वन्ति वचनानि यै यास् याम् भवन्ति यथासंख्यं सह सुना ह्रस्वपूर्वाश्च । सर्वस्यै । सर्वाभ्याम् । सर्वाभ्यः । सर्वस्याः । सर्वाभ्याम् । सर्वाभ्यः । सर्वस्याः । सर्वयोः । आमि । सुरामि सर्वतः । सर्वासाम् । सर्वस्याम् । सर्वयोः । सर्वासु । एवं विश्वादीनामेकशब्दपर्यन्तानां रूपं ज्ञेयम् । अल्पादीनां तु सप्तानां रम्भाशब्दवत् । अल्प प्रथम चरम तय अय कतिपय अर्य एते सप्त । द्वितीयाशब्दस्य तु भेदः । द्वितीया । द्वितीये । द्वितीयाः । हे द्वितीये । हे द्वितीये । हे द्वितीयाः । द्वितीयाम् । द्वितीये । द्वितीयाः । द्वितीयया । द्वितीयाभ्याम् । द्वितीयाभिः । उवत्सु ।

द्वितीयातृतीयाभ्यां वा ॥ २१७ ॥

द्वितीयातृतीयाभ्यां पराणि ड्वन्ति वचनानि यै यास् यास् याम् भवन्ति यथासंख्यं सह सुना इस्वपूर्वाश्च वा । द्वितीयस्यै, द्वितीयायै । द्वितीयाभ्याम् । द्वितीयाभ्यः । द्वितीयस्याः, द्वितीयायाः । द्वितीयाभ्याम्, द्वितीयाभ्यः । द्वितीयस्याः द्वितीयायाः । द्वितीययोः । सर्वादौ अपठितत्वात् न सुरागमः । द्वितीयानाम् । द्वितीयस्याम् द्वितीयायाम् । द्वितीययोः । द्वितीयासु । एवं तृतीयाशब्दोऽपि । अन्यत्र रम्भाशब्दवत् । जराशब्दस्य तु भेदः । व्यञ्जने रम्भाशब्दवत् ।

जरा जरः स्वरे वा ॥ २१८ ॥

जराशब्दो जरस् वा भवति विभक्तिस्वरे परे । जरे, जरसौ । जराः, जरसः । हे जरे । हे जरे, हे जरसौ । हे जराः हे जरसः । जरां, जरसं । जरे, जरसौ । जराः, जरसः । जरसा, जरया । जराभ्याम् । जराभिः । जरायै, जरसे । जराभ्याम् । जराभ्यः । जरायाः जरसः । जराभ्यां जराभ्यः । जरायाः जरसः । जरयोः, जरसोः । जराणाम्, जरसाम् । जरायां, जरसि । जरयोः, जरसोः । जरासु ।

ह्रस्वोऽम्बार्थानाम् ॥ २१९ ॥

अम्बार्थानां द्विस्वराणां श्रद्धासंज्ञकानां सम्बुद्धौ ह्रस्वो भवति । हे अम्ब । हे अक्क । हे अल्ल । हे अत्त । एवमादयोऽम्बार्थाः । अन्यत्र रम्भाशब्दवत् ।

न बहुस्वराणाम् ॥ २२० ॥

बहुस्वराणामम्बार्थानां श्रद्धासंज्ञकानां ह्रस्वो न भवति सम्बुद्धौ सौ परे । हे अम्बाडे । हे अम्बाले । हे अम्बिके । इत्याकारान्ताः । इकारान्तः स्त्रीलिङ्गो रुचिशब्दः । रुचिः । रुची । रुचयः । हे रुचे । हे रुची । हे रुचयः । रुचिम् । रुची । स्त्रीलिङ्गत्वात्सस्य नत्वाभावः । रुचीः । तृतीयैकवचनेऽपि तस्मान्नत्वाभावः । रुच्या । रुचिभ्याम् । रुचिभिः । डवत्सु ।

ह्रस्वश्च डवति ॥ २२१ ॥

स्त्र्याख्यावियुवौ स्थानिनौ च ह्रस्वश्च डवति परे नदीसंज्ञौ वा भवतः । यत्र नदीसंज्ञा तत्र ।

माता अर्थ के वाचक दो स्वर वाले श्रद्धासंज्ञक शब्दों को संबुद्धि

नद्या ऐआसासाम् ॥ २२२ ॥

नदीसंज्ञकात्पराणि डवन्ति वचनानि ऐ आस् आस् आम् भवन्ति यथासंख्यम् । नदीसंज्ञाभावे मुनिशब्दवत् । रुच्यै, रुचये । रुचीभ्याम् । रुचिभ्यः । रुच्याः, रुचेः । रुचिभ्याम् । रुचिभ्यः । रुच्याः, रुचेः । रुच्योः । रुचीनाम् । रुच्याम्, रुचौ । रुच्चोः । रुचिषु । एवं बुद्धि वृद्धि कीर्ति कान्ति कृति युक्ति श्रेणि पङ्क्ति प्रभृतयः । द्विशब्दस्य तु भेदः । त्यदादित्वात् अ आदेश आ प्रत्ययश्च । द्वे । हे द्वे । द्वे । द्वाभ्याम् । द्वाभ्याम् । द्वाभ्याम् । द्वयोः । द्वयोः । त्रिशब्दस्य तु भेदः ।

त्रिचतुरोः स्त्रियां तिसृचतसृ विभक्तौ ॥ २२३ ॥

स्त्रियां वर्तमानयोस्त्रिचत्वार्षब्दयोः तिसृ चतसृ आदेशौ भवतः विभक्तौ परतः । धुटि चेत्यरि प्राप्ते बाधकबाधनार्थोऽयं योगः ।

तौ रं स्वरे ॥ २२४ ॥

तौ तिसृ चतसृ आदेशौ रं प्राप्नुतो विभक्तौ स्वरे परे । तिस्रः । हे तिस्रः । तिस्रः । तिसृभिः । तिसृभ्यः । तिसृभ्यः ।

न नामि दीर्घम् ॥ २२५ ॥

तौ तिसृ चतसृ आदेशौ दीर्घत्वं न प्राप्नुवतः सनावामि परे । तिसृणाम् । तिसृषु । इति इकारान्तः । ईकारान्तः स्त्रीलिङ्गो नदीशब्दः ।

ईदूतो स्त्र्याख्यौ नदी ॥ २२६ ॥

स्त्र्याख्यावीदूतौ नदीसंज्ञौ भवतः ।

ईकारान्तात्सिः ॥ २२७ ॥

नदीसंज्ञकादीकारान्तात्परः सिल्लोपमापद्यते । नदीसंज्ञादन्तग्रहणाधिक्यान्नदाद्यञ्चीत्यादिना

विहितादीकारात्परः सिल्लीपभापद्यते । नदी । नद्यौ । नद्यः ।

संबुद्धौ ह्रस्वः ॥ २२८ ॥

नद्याः संबुद्धौ ह्रस्वो भवति । हे नदि । हे नद्यौ । है नद्यः ।

अम्शसोरादिलोपम् ॥ २२९ ॥

नदीसंज्ञकात्परयोः अम्शसोरादिलोपमापद्यते । नदीम् । नद्यौ । नदीः । नद्या । नदीभ्याम् । नदीभिः । डवत्सु । नद्या ऐआसासामित्यादयः । नद्यै । नदीभ्याम् । नदीभ्यः । नद्याः । नदीभ्याम् । नदीभ्यः । नद्याः । नद्योः । नदीनाम् । नद्याम् । नद्योः । नदीषु । एवं गौरी गान्धारी वाणी भारती गायत्री सावित्री सरस्वती गोमती गोमिनी भामिनि काष्ट्री महिषी मही प्लवी सौरभेयी प्रभृतयः ॥

मही मन्दाकिनी गौरी सखी भागीरथी नदी ।

पुरी नारी पुरन्ध्री च सैरन्ध्री सुरसुन्दरी ॥१॥

मृगी वनचरी देवी शर्वरी वरवर्णिनी ।

सिंही हैमवती धात्री धरित्रीत्येवमादयः ॥ २ ॥

स्त्रीशब्दस्य तु भेदः । सौ-

स्त्री नदीवत् ॥ २३० ॥

स्त्रीशब्दो नदीवद्भवति विभक्तौ परतः । स्त्रीशब्दस्य पृथक्नदीसंज्ञाकरणं किमर्थं ? ह्रस्वश्च वति वा इति सूत्रोक्तविकल्पनिषेधार्थम् । स्त्री ।

स्त्री च ॥ २३१ ॥

स्त्रीशब्दो धातुवद्भवति विभक्तिस्वरे परे । स्त्रियौ । स्त्रियः । हे त्रि । हे स्त्रियौ । हे स्त्रियः ।

वाम्शसौः ॥२३२॥

स्त्रीशब्दो वा धातुवद्भवति अम्शसोः परतः । स्त्रीम् स्त्रियम् । स्त्रियौ । स्त्री स्त्रियः । स्त्रिया । स्त्रीभ्याम् । स्त्रीभिः । स्त्रियै । स्त्रीभ्याम् । स्त्रीभ्यः । स्त्रियाः । स्त्रीभ्याम् । स्त्रीभ्यः । स्त्रियाः । स्त्रियोः । स्त्रीणाम् । स्त्रियां । स्त्रियोः । स्त्रीषु । श्रीशब्दस्य तु भेदः । श्रीः । ईदूतोरियुवौ स्वरे इति स्वरादावियादेशः । श्रियो । श्रियः । अनित्यनदीत्वात्संबुद्धौ ह्रस्वो नास्ति । हे श्रीः । हे श्रियौ । हे श्रियः । श्रियम् । श्रियौ । श्रियः । श्रिया । श्रीभ्याम् । श्रीभिः । डवत्सु — नद्या ऐआसासाम् पश्चादीदूतोरियुवौ स्वरे । नदीपक्षे ऐआसादयः । श्रियै, श्रिये । श्रीभ्याम् । श्रीभ्यः । श्रिया, श्रियः । श्रिभ्याम् । श्रीभ्यः । श्रियाः श्रियः । श्रियोः । आमि ।

स्त्र्याख्यावियुवौ वामि ॥ २३३ ॥

स्त्र्याख्यावियुवस्थानिनौ आमि परे वा नदीसंज्ञौ भवतः । सिद्धे सत्यारम्भो नियमाय । किं नदीवत्कार्यं आमि च नुः इति नुरागमः । अन्यत्र “ईदूतोरियुवौ स्वरे” इति इय् उव् । श्रीणाम् श्रियाम् । श्रियाम् श्रियि । श्रियोः । श्रीषु । लक्ष्मीशब्दस्य तु भेदः । लक्ष दर्शनाङ्कनयोः ।

लक्ष्मीमोऽन्तश्च ॥ २३४ ॥

लक्षधातोरीप्रत्ययो भवति मोऽन्तश्च ॥ ईकारोऽन्ते यस्य लिङ्गस्येति वचनात् ईकारान्तात्सिरिति सेलोपो न भवति ।

अवीलक्ष्मीतरीतन्त्री-ह्रीधीश्रीणामुणादितः ।

अपि स्त्रीलिङ्गजातीनां सिलोपो न कदाचन ॥ १ ॥

लक्ष्मीः । लक्ष्म्यौ । लक्ष्म्यः । अन्यत्र नदीशब्दवत् । इति ईकारान्ताः । उकारान्तः स्त्रीलिङ्गश्चञ्चुशब्दः । स च रुचिशब्दवत् । विशेषस्तु उत ओत्वमवादेशश्च । चञ्चुः । चञ्चू । चञ्चवः । हे चञ्चो । हे चञ्चू । हे चञ्चवः । चञ्चुम् । चञ्चू । चञ्चूः । चञ्च्वा । चञ्चुभ्याम् । चञ्चुभिः । ह्रस्वश्च डवतीति वा नदीवद्भावादैआसादयः । पक्षे भानुशब्दवत् । चञ्चवै, चञ्चवे । चञ्चुभ्याम् । चञ्चुभ्यः । चञ्च्वाः, चञ्चोः । चञ्चुभ्याम् । चञ्चुभ्यः । चञ्च्वाः, चञ्चोः । चञ्चोः । चञ्चूणाम् । चञ्च्वाम्, चञ्चौ । चञ्चोः । चञ्चषु । एवं उडु तनु प्रियङ्ग स्नायु ऊरु करेण धेनुप्रभृतयः । इत्युकारान्ताः ॥ ऊकारान्तः स्त्रीलिङ्गो वधूशब्दः । सौ- अनीकारान्तत्वात् ईकारान्तात्सिरिति सेलोपो न भवति । वधूः । वध्वौ । वध्वः । संबुद्धौ ह्रस्वः । हे वधु । हे वध्वौ । हे वध्वः । अन्यत्र नदीवत् । एवं अलाबू कच्छू यवागू चमू तण्डू कमण्डलू कद्रू कण्डू कासूप्रभृतयः भ्रूशब्दस्य तु भेदः १ सौ-भ्रूः १

भ्रूधातुवत् ॥ २३५ ॥

भ्रूशब्दो धातुवद्भवति विभक्तिस्वरे परे । भ्रुवौ । ध्रुवः । सम्बोधनेऽप्यनित्यनदीत्वात् संबुद्धौ ह्रस्वो नास्ति । अन्यत्र नदीवत् । हे भ्रूः । हे भ्रुवौ । हे भ्रुवः । भ्रुवम् । भ्रुवौ भुवः । भ्रुवा । भ्रूभ्याम् । भ्रूभिः । भ्रुवे, भ्रुवै । भ्रूभ्याम् । भ्रूभ्यः । भ्रुवा भ्रुवः । भ्रूभ्याम् । भ्रूभ्यः । ध्रुवा ध्रुवः । भ्रुवोः । भ्रूणाम् । भ्रुवि, भ्रुवाम् । भ्रुवोः । भ्रूषु । इत्युकारान्ताः ॥ ऋकारान्तः स्त्रीलिङ्गो मातृशब्दः । माता । मातारौ । मातरः । हे मातः । हे मातरौ । हे मातरः । मातरम् । मातरौ । मातृः । स्त्रीलिङ्गत्वात्स्य नत्वाभावः । इत्यादि । अन्यत्र पितृशब्दवत् । एवं दुहितृ ननान्दृप्रभृतयः । स्वस्रादीनां च पूर्ववत् । स्वस्रादयः के ?

स्वसा तिस्रश्चतस्रश्च ननान्दा दुहिता तथा ।

याता मातेति सप्तैते स्वस्त्रादिष्वध्यगीषत ॥ ११ ॥

शमादौ मातृशब्दवत् । इति ऋकारान्ताः । ऋकार लृकार लृकार एकारान्ता अप्रसिद्धाः । ऐकारान्तः स्त्रीलिङ्गो सुरैशब्दः । स च रैशब्दवत् । सुराः सुरायौ सुरायः । सम्बोधनेऽपि तद्वत् । सुरायम् सुरायौ सुरायः । सुराया सुराभ्याम् सुराभिः । सुराये सुराभ्याम् सुराभ्यः । सुरायः सुराभ्याम् सुराभ्यः । सुरायः सुरायोः सुरायाम् । सुरायि सुरायोः सुरासु । इत्यैकारान्ताः । ओकारान्तः स्त्रीलिङ्गो गोशब्दः । स च पूर्ववत् । अकारान्त स्त्रीलिङ्गो नौशब्दः । स च ग्लौशब्दवत् । इत्यौकारान्ताः ।

इति स्वरान्ताः स्त्रीलिङ्गाः ।

अथ स्वरान्ता नपुंसकलिङ्गा उच्यन्ते ।

अकारान्त नपुंसकलिङ्गः कुलशब्दः । सौ---

अकारादसम्बुद्धौ मुश्च ॥ २३६ ॥

अकारान्तात्रपुंसकलिङ्गात्परयोः स्यमोर्लोपो भवति मुरागमश्चासम्बुद्धौ । कुलं ।

औरीम् ॥ २३७ ॥

नपुंसकलिङ्गात्परः औरीमापद्यते । कुले ।

जस्शसौ नपुंसके ॥ २३८ ॥

जस्शसौ नपुंसकलिङ्गे घट्संज्ञौ भवतः ।

जस्शसोः शिः ॥ २३९ ॥

सर्वनपुंसकलिङ्गात्परयोर्जस्शसोः शिर्भवति । शकारः सर्वादेशार्थः ।

धुट्स्वराधुटि नुः ॥ २४० ॥

धुटः पूर्वः स्वरात्परश्च नपुंसकलिङ्गे धुटि परे नुरागमो भवति । धुटि चासम्बुद्धौ इति दीर्घः । कुलानि । हे कुल । हे कुले । हे कुलानि । पुनरपि कुलम् । कुले । कुलानि । कुलेन । कुलाभ्याम् । कुलैः । अतः परं पुरुषशब्दवत् । एवं दान धन धान्य मित्र वस्त्र वसन वदन नयन पुण्य पाप सुख दुःखादयः । सर्वनाम्नः प्रथमाद्वितीययोः कुलशब्दवत् । सर्वम् । सर्वे । सर्वाणि । पुनरपि । अन्यत्र पुंलिङ्गवत् । अन्यशब्दस्य तु भेदः ।

अन्यादेस्तु तुः ॥ २४१ ॥

अन्यादेर्नपुंसकलिङ्गात्परयोः स्वमोर्लोपो भवति तुरागमश्च । द्वितीयस्तुशब्दः किमर्थम् ? असम्बुद्ध्यधिकारनिवृत्त्यर्थम् ।

वा विरामे ॥ २४२ ॥

विरामे धुटां प्रथमस्तृतीयो वा भवति । अन्यत्, अन्यद्, अन्ये । अन्यानि । हे अन्यद्, हे अन्यत्, हे अन्ये । हे अन्यानि ॥ शेषं पुंवत् । एवमेकतरं वर्जयित्वान्यतरप्रभृतयः ।

नैकतरस्य ॥ २४३ ॥

एकतरशब्दस्य नपुंसकलिङ्गे तुरागमो न भवति । एकतरम् । एकतरे । एकतराणि । हे एकतर । हे एकतरे । हे एकतराणि । पुनरपि । अन्यत्र सर्वशब्दवत् । इत्याकारान्ताः । आकारान्तो नपुंसकलिङ्गः सोमपाशब्दः ।

स्वरे ह्रस्वो नपुंसके ॥ २४४ ॥

नपुंसकलिङ्गे वर्तमानः स्वरो ह्रस्वो भवति । सोमपम् । सोमपे । सोमपानि । हे सोमप । हे सोमपे ! हे सोमपानि । पुनरपि । सोमपं । सोमपे । सोमपानि । शेषं पुल्लिङ्गवत् । इत्याकारान्ताः । इकारान्तो नपुंसकलिङ्गो वारिशब्दः । सौ--

नपुंसकात्स्यमोलोपो न च तदुक्तं ॥ २४५ ॥

नपुंसकात्परयोः स्यमोलोपो भवति तदुक्तं कार्यं न भवति । वारि ।

नामिनः स्वरे ॥ २४६ ॥

नाम्यन्तान्नपुंसकलिङ्गान्नुरागमो भवति स्वरे परे। औरीमिति ईत्वं णत्वञ्च । वारिणी । जसि पूर्ववत् । नुरागमः । सामान्यविशेषयोर्विशेषो विधिर्बलवान् इति न्यायात् । उक्तञ्च ।

सामान्यशास्त्रतो नूनं विशेषो बलवान् भवेत् ।

परेण पूर्वबाधो वा प्रायशो दृश्यतामिह ॥ १ ॥

धुट्स्वराद्धुटि नुः इत्यनेन सूत्रेण नुरागमो भवतीत्यर्थः ॥

इन्हन्पूषार्यम्णां शौ च ॥ २४७ ॥

इन् हन् पूषन् अर्यमन् इत्येतेषामुपधाया दीर्घो भवति नपुंसकलिङ्गे जस्सासोरादेशे शौ चासम्बुद्धौ सौ च परे । वारीणि ।

नाम्यन्तचतुरां वा ॥ २४८ ॥

नाम्यन्तस्य नपुंसकलिङ्गस्य चत्वारः-शब्दस्य च यदुक्तं कार्यं तद् वा भवति सम्बुद्धौ परे । प्रत्ययलोपे प्रत्ययलक्षणं न याति इति न्यायात् हे वारि, हे वारे । हे वारिणी । हे वारीणि । पुनरपि वारि । वारिणी । वारीणि । वारिणा । वारिभ्याम् । वारिभिः । वारिणे । वारिभ्याम् । वारिभ्यः । वारिणः । इत्यादि । आमि । 'नामिनः स्वरे' प्राप्ते सति सामान्यविशेषयोर्विशेषो विधिर्बलवान् इति न्यायात् आमि च नुरिति नुरागमो भवति । दीर्घमामि सनौ । वारीणाम् । वारिणि । वारिणोः । वारिषु । अस्थि दधि सक्थि अक्षिशब्दानां प्रथमाद्वितीययोर्वारिशब्दवत् । अस्थि । अस्थिनी । अस्थीनि । पुनरपि अस्थि । अस्थिनी । अस्थीनि ।

टादौ--

अस्थिदधिसक्थ्यक्ष्णामनन्तष्टादौ ॥ २४९ ॥

नपुंसकलिङ्गानामस्थ्यादीनामन्तोऽन् भवति टादौ स्वरे परे ।

अवमसंयोगादनोऽलोपोऽलुप्तवच्च पूर्वविधौ ॥ २५० ॥

अवमसंयोगात्परस्य अनोऽकारस्य लोपो भवति अघुटि स्वरे परे स चालुप्तवद्भवति पूर्वस्य वर्णस्य विधौ कर्तव्ये । अस्थ्ना । अस्थिभ्याम् । अस्थिभिः । अस्थ्ने । अस्थिभ्याम् । अस्थिभ्यः । अस्थ्नः । अस्थिभ्याम् । अस्थिभ्यः । अस्थ्नः । अस्थ्नोः । अस्थ्नाम् ।

ईङ्यर्वा ॥ २५१ ॥

अवमसंयोगात्परस्य अनोऽकारस्य लोपो भवति वा ईङ्योः नपुंसकलिङ्गे औकारादेशे ईकारे सप्तम्येकवचने परतः स चालुप्तवद्भवति पूर्वस्य वर्णस्य विधौ कर्तव्ये । अस्थिन्, अस्थनि । अस्थनोः । अस्थिषु । एवं दधि सक्थि अक्षिशब्दाः । शुचिशब्दस्य प्रथमाद्वितीययोर्वारिशब्दवत् । शुचि । शुचिनी । शुचीनि । सम्बुद्धावविशेषः । पुनरपि- शुचि । शुचिनी । शुचीनि ।

टादौ भाषितपुंस्कं पुंवद्वा ॥ २५२ ॥

नाम्यन्तं भाषितपुंस्कं नपुंसकलिङ्गं टादौ स्वरे वा पुंवद्भवति ।

यनिमित्तमुपादाय पुंसि लिङ्गे प्रवर्तते ।

क्लीबवृत्तौ तदेव स्यात्तद्धि भाषितपुंसकम् ॥ १ ॥

शुचि भूमिगतं तोयं शुचिर्नारी पतिव्रता ।

शुचिर्धर्मपरो राजा ब्रह्मचारी सदा शुचिः ॥ २ ॥

शुच्या, शुचिना । शुचिभ्यां । शुचिभिः । शुचिने, शुचये । शुचिभ्याम् । शुचिभ्यः । इत्यादि । द्विशब्दस्य तु भेदः । त्यदाद्यत्वं औरीमिति ईत्वं च । द्वे । हे द्वे द्वे । द्वाभ्याम् । द्वाभ्याम् । द्वाभ्याम् । द्वयोः । द्वयोः । त्रिशब्दस्य जश्शसोर्वारिशब्दवत् । त्रीणि । त्रीणि । त्रिभिः । अन्यत्र पुलिङ्गवत् इति इकारान्ताः । ईकारान्तो नपुंसकलिङ्गो ग्रामणीशब्दः । तस्य स्वरो ह्रस्वो नपुंसके इति ह्रस्वत्वे शुचिशब्दवत् । टादौ भाषितपुंस्कं पुंवद्भावो भवति विकल्पेन । ग्रामणि । ग्रामणिनी । ग्रामणीनि । पुनरपि ग्रामणि । ग्रामणिनी । ग्रामणीनि । ग्रामणिना । अनेकाक्षरयोस्त्वसंयोगाद् य्वौ इति यत्वम् । ग्रामण्या । ग्रामणिभ्याम् । ग्रामणिभिः । ग्रामणिने । ग्रामणिभ्याम् । ग्रामणिभ्यः । इत्यादि । आमिनुरागमः । दीर्घमामि सनौ इति दीर्घः । ग्रामणीनाम् । पुंवद्भावे । ग्रामण्याम् । ग्रामणिनि । पुंवति- नियो डिराम् इति आम् । यत्त्वं पूर्ववत् । ग्रामण्याम् । ग्रामणिनोः, ग्रामण्योः । ग्रामणिषु सम्बोधने-नाम्यन्तचतुरां वा । हे ग्रामणे, हे ग्रामणि । हे ग्रामणिनी । हे ग्रामणोनि । एवमग्रणी सेनानीप्रभृतयः ॥ इति ईकारान्ता । उकारान्तो नपुंसकलिङ्गो वस्तुशब्दः । स च वारिशब्दवत् । वस्तु । वस्तुनी । वस्तूनि । सम्बोधने हे वस्तु, हे वस्तो ! वस्तुनी हे वस्तूनि । पुनरपि । टादौ स्वरे परे नित्यं नपुंसकं । आमि परे-आमि च नुः । दीर्घमामि सनौ इति दीर्घः । वस्तूनां । वस्तुनि । वस्तुनोः । वस्तुषु । मृदुशब्दस्य प्रथमाद्वितीययोर्वारिशब्दवत् । मृदु ।

।

।।

मृदुनी । मृदूनि पुनरपि टादौ स्वरे परे भाषितपुंस्कं पुंवद्वा इति विकल्पेन पुंवद्भावः । शुचिवत् । मृदुना । मृदुभ्यां । मृदुभिः । इत्यादि । एवं पटु लघु गुरु प्रभृतयः । इत्युकारान्ताः । उकारान्तं नपुंसकलिङ्गः खलपूशब्दः । तस्य स्वरो ह्रस्वो नपुंसके इति ह्रस्वत्वे सेनानीशब्दवत् । खलपु । खलपुनी । खलपूनि । पुनरपि । तादौ भाषितपुंस्कमिति विकल्पेन यत्र पुंवद्भावस्तत्र सेनानीशब्दवत् । खलपुना, खलपुवा । खलपूभ्यां । खलपूभिः । इत्यादि । एवं सरलू । काण्डलू प्रभृतयः । इत्युकारान्ता । ऋकारान्तो नपुंसकलिङ्गः कर्तृशब्दः । तस्य प्रथमाद्वितीययोर्वारिशब्दवत् । कर्तृ । कर्तृणी । कर्तृणि । पुनरपि टादौ पुंवद्भावात्पुल्लिङ्गवद्वा । कर्त्रा, कर्तृणा । कर्तृभ्यां । कर्तृभिः । कर्त्रे, कर्तृणे । कर्तृभ्यां । कर्तृभ्यः । कर्तुः, कर्तृणः । कर्तृभ्यां । कर्तृभ्यः । कर्तुः कर्तृणः । कर्तृभ्यां । कर्तृभ्यः । कर्तुः कर्तृणः । कर्त्रोः, कर्तृणोः । आमि परे नुरागमः । कर्तृणाम् । कर्तृणि,

कर्तरि । कर्त्रोः कर्तृणोः । कर्तृषु । सम्बोधने - हे कर्तृ, हे कर्तः । हे कर्तृणी । हे कर्तृणि । बहुकोष्टशब्दस्य तु भेदः । क्रोष्टः ऋत उत्सम्बुद्धौ इत्यादिना उर्भवति । शसि व्यञ्जने नपुंसके च इति ऋत उकारः । बहुक्रोष्टु । बहुक्रोष्टुनी । बहुक्रोष्टूनि । पुनरपि । टादौ स्वरे भाषितपुंस्कं पुंवद्वा इति विकल्पेन पुंवद्भावः अयमेकविकल्पः ।

टादौ स्वरे वा ॥ २०२ ॥

क्रोष्टशब्दस्य ऋत उर्वा भवति दादौ स्वरे परे । इति द्वितीयविकल्पः । इति उभयविकल्पे त्रैरूप्यं । बहुक्रोष्टुना, बहुक्रोष्ट्वा, बहुक्रोष्ट्रा । बहुक्रोष्टुभ्यां । बहुक्रोष्टुभिः । इत्यादि । सम्बोधने । हे बहुक्रोष्टु, बहुक्रोष्टो । हे बहुक्रोष्टुनी । हे बहुक्रोष्टूनि । इत्यादि । ऋकार लृकार लृकारान्ता एकारान्ताश्चाप्रसिद्धाः ॥ ऐकारान्त नपुंसकलिङ्गो अतिरैशब्दः । तस्य ह्रस्वत्वे-

सन्ध्यक्षराणामिदुतौ ह्रस्वादेशे ॥ २५३ ॥

सन्ध्यक्षराणां ह्रस्वादेशे सति इदुतौ भवतः । तपरकरणमसन्देहार्थं । इति एकारस्यैकारस्य च ह्रस्व इकारः । ओकारस्यौकारस्य च ह्रस्व उकारः । अतिरि । नामिनः स्वरे इति नुरागमः । अतिरिणी । अतिरीणि । पुनरपि । टादौ स्वरे भाषितपुंस्कं पुंवद्वा इति विकल्पेन पुंवद्भावः । यत्र पुंवद्भावस्तत्र सुरैशब्दवत् । अतिरिणा, अतिराया । व्यञ्जनादौ प्रत्यये परे रैरिति आत्वं । कुतः ? एकदेशविकृतमन्यवत् इति न्यायात् । अतिराभ्यां । अतिराभिः । अतिरिणे, अतिराये । अतिराभ्यां । अतिराभ्यः । इत्यादि । इति ऐकारान्ताः । ओकारान्तो नपुंसकलिङ्गश्चित्रगोशब्दः । तत्र ओकारस्य ह्रस्व उकारः । मृदुशब्दवत् । चित्रगु ।

चित्रगुणी । चित्रगुणि । पुनरपि । टादौ स्वरे भाषितपुंस्कं पुंवद्वा इति विकल्पः । चित्रगुणा, चित्रगवा इत्यादि । इति औकारान्ताः । औकारान्तो नपुंसकलिङ्गोऽतिनौशब्दः । तत्रापि औकारस्य ह्रस्व उकारः । तस्य प्रथमाद्वितीययोर्वीरिशब्दवत् । अतिनु । अतिनुनी । अतिनूनि । पुनरपि । टादौ स्वरे भाषितपुंस्कं पुंवद्वा इति विकल्पः । अतिनुना, अतिनावा । इत्यादि । इत्यौकारान्ताः ॥

इति स्वरान्ता नपुंसकलिङ्गाः

अथ व्यञ्जनान्ताः पुल्लिङ्गशब्दा यथाक्रमेणोच्यन्ते

कवर्गान्ताः पुल्लिङ्गशब्दा अप्रसिद्धाः । चकारान्तः पुल्लिङ्गः सुवाचशब्दः । सौ— व्यञ्जनाच्चेति सिलोपः । दादेर्हस्य ग इत्यनुवर्तते ।

चवर्गदृगादीनां च ॥ २५४ ॥

चवर्गान्तस्य दृश् इत्येवमादीनां च गो भवति विरामे व्यञ्जनादौ च ।

पदान्ते धुटां प्रथमः ॥ ७६ ॥

पदान्ते वर्तमानानां धुटां वर्णानां प्रथमो भवति अघोषे । प्रथम इत्यनुवर्तते ।

वा विरामे ॥ २४२ ॥

विरामे धुटा प्रथमस्तृतीयश्च वा भवति । सुवाक् सुवाग, सुवाचौ। सुवाचः । एवं सम्बुद्धौ । सुवाचं । सुवाचौ। सुवाचः । सुवाचा। सुवारभ्यां । सुवाग्भिः । सुवाचे । सुवाग्भ्यां । सुवारभ्यः । सुवाचः । सुवाचोः । सुवाचां । सुवाचि । सुवाचोः । सुपि । गत्वं ।

अघोषे प्रथमः ॥ २५५ ॥

अघोषे परे धुटां प्रथमो भवति । इति कत्वं । नामिकरेत्यादिना सस्य षत्वं ।

कषयोगे क्षः ॥ २५६ ॥

ककारषकारयोर्योगे क्षो भवति सुवाक्षु ।

कवर्गप्रथमः शषसेषु द्वितीयो वा ॥ २५७ ॥

कवर्गप्रथमस्य द्वितीयो भवति शषसेषु परतो वा । सुवाख्सु । प्रत्यञ्चशब्दस्य तु भेदः । चवर्गदृगादीनां चेत्यत्र चवर्गग्रहणबलादञ्च् युज् क्रुशं प्रागेव गत्वं ।

मनोरनुस्वारो धुटि ॥ २५८ ॥

अनन्त्ययोर्मकारनकारयोरनुस्वारो भवति धुटि परे ।

वर्गे वर्गान्तः ॥ २५९ ॥

अनुस्वारो वर्गे परे वर्गान्तो भवति ।

संयोगान्तस्य लोपः ॥ २६० ॥

पदस्य संयोगान्तस्य लोपो भवति विरामे व्यञ्जनादौ च । प्रत्यङ् । प्रत्यञ्चौ । प्रत्यञ्चः । प्रत्यञ्चं । प्रत्यञ्चौ ।

व्यञ्जनान्नोऽनुषङ्गः ॥ २६१ ॥

धातुलिङ्गयोरन्त्याद्व्यञ्जनाद्यः पूर्वो नकारः सोऽनुषङ्गसंज्ञो भवति । अधुट् स्वरे लोपमित्यनुवर्तते । व्यञ्जने चैषां निरति च ।

अनुषङ्गञ्चाकुञ्चेत् ॥ २६२ ॥

अक्रुश्चेरिदनुबन्धवर्जितस्यानुषङ्गो लोपमापद्यते अधुट्स्वरे

अञ्चेरलोपः पूर्वस्य च दीर्घः ॥ २६३ ॥

अञ्चेरलोपो भवति पूर्वस्य च दीर्घो भवति अधुट् स्वरादौ प्रतीचः । प्रतीचा । प्रत्यग्भ्यां । प्रत्यग्भिः । इत्यादि । एवं प्राञ्च् सम्यञ्च् प्रभृतयः । अक्रुश्चेरिति किं ? क्रुङ् । क्रुञ्चौ । क्रुञ्चः । क्रुञ्चं । क्रुञ्चौ । क्रुञ्चः । क्रुञ्चा क्रुङ्भ्यां । क्रुङ्भिः । सप्तम्यां तु-

डात् ॥ २६४ ॥

डात्परस्य सस्य षो भवति । क्रुड् । इत्यादिः । इदनुबन्धवर्जितस्येति किं ? सुकन्श्शब्दः । कसि गतिशासनयोः । अत एव वर्जनादिदनुबन्धानां धातूनां नुरागमोऽस्तीति । सूपूर्वकः सुष्ठु कंस्ते क्विप् । क्विप् सर्वापहारिलोपः । कृतद्धितसमासाचेति लिङ्गसंज्ञा । प्रथमैकवचनं सि । व्यञ्जनाच्चेति सेलोपः । मनोरनुस्वारे धुटि इति नकारस्यानुस्वारे प्राप्ते सर्वविधिभ्यो लोपविधिर्बलवानिति न्यायात् संयोगान्तस्य लोप इति नित्यं सकारलोपः । सुकन् । स्वरे परे मनोरनुस्वारो धुटि इति अनुस्वारः । महत्साहचर्याद्धातोदीर्घो न स्यात् । सुकंसौ । सुकंसः । सुकंसं सुकंसौ । सुकंसः । सुकंसा । सुकन्भ्यां । सुकन्भिः । इत्यादि । सम्बोधनेऽपि तद्वत् ।

नाञ्चेः पूजायां ॥ २६५ ॥

पूजार्थे वर्तमानस्य अञ्चेरनुषङ्गस्य लोपो न भवति अघुट्स्वरे व्यञ्जने च परे । प्राङ् । प्राञ्चौ । प्राञ्चः । हे प्राङ् । हे प्राची हे प्राञ्चः । प्राञ्चं । प्राञ्चौ । प्राञ्चः । प्राञ्चा । प्राङ्भ्याम् । प्राङ्भिः । इत्यादि । सुपि विशेषः । डात्परस्य सस्य षो भवति । प्राङ् । अञ्जु गतिपूजनयोः । प्रपूर्वकः प्राञ्चतीति क्विप् सर्वापहारिलोपः । कृतद्धितसमासाश्चेति लिङ्गसंज्ञा । यत्र गत्यर्थस्तत्र अनुषङ्गञ्चाक्रुञ्चेत् इत्यनुषङ्गलोपः । यत्र पूजार्थस्तत्र नाञ्चेः पूजायामिति अघुट्स्वरे व्यञ्जने अनुषङ्गलोपो न भवति । अदद्र्यञ्चशब्दस्य तु भेदः । अञ्चु अदस्पूर्वः- अमुमञ्चतीति क्विप् चेति क्विप् प्रत्ययः । क्विपि सति-

विष्वग्देवयोश्चान्त्यस्वरादेरद्र्यञ्चतौ क्वौ ॥ २६६ ॥

विष्वग्देवयोः सर्वनाम्नश्चान्त्यस्वरादेरवयवश्चाञ्चतौ क्विबन्ते परेऽद्विरादेशो भवति । इति सकारसहितस्य अकारस्य अद्विरादेशः । इवर्णो यत्वं । अदद्र्यञ्च इति स्थिते सति--

अदद्र्यञ्चो दस्य बहुलं ॥ २६७ ॥

अद्र्योञ्चो दकारस्य बहुलं मकारो भवति, मात् परस्य रस्य उत्वं च । अदमुयङ् । अदमुयञ्चौ । अदमुयञ्चः । एवं सम्बुद्धौ । अदमुयञ्च । अदमुयञ्चौ ।

नोतो वः ॥ २६८ ॥

अदद्र्यञ्च् इत्येतस्य उतो वत्वं च भवति । अनुषङ्गञ्चाक्रुञ्चेत् इति नलोपः । अञ्चेरलोपः पूर्वस्य च दीर्घ इति अकारलोपः पूर्वस्य च दीर्घो भवति । अदमुईचः । अदमुईचा अनुषङ्गञ्चाक्रुञ्चेत् नलोपः । चवर्गद्वादीनां च गत्वं । अदमुयभ्यां । अदमुयभिः । पूर्ववत् अनुषङ्गलोपो गत्वं च । अघोषे प्रथमः । क् । नामिकरेत्यादिना षत्वं । अदमुयक्षु । अमुद्र्यङ् । अमुद्र्यञ्चौ । अमुद्र्यञ्चः । अमुद्र्यञ्चं । अमुद्र्यञ्चौ । अमुद्रीचः । अमुद्रीचा अमुद्र्यभ्यां । अमुद्र्यभिः । अमुद्र्यक्षु । अमुमुयङ् । अमुमुयञ्चौ । अमुमुयञ्चः । अमुमुयञ्चं । अमुमुयञ्चौ । अमुमुईचः । अमुमुईचा । अमुमुयभ्यां । अमुमुयभिः । अमुमुयक्षु । अदद्र्यङ् । अदद्र्यञ्चौ । अदद्र्यञ्चः । अदद्र्यञ्चं । अदद्र्यञ्चौ । अदद्रीचः । अदद्रीचा । अदद्र्यभ्यां । अदद्र्यभिः । अदद्र्यक्षु ।

परतः केचिदिच्छन्ति केचिदिच्छन्ति पूर्वतः ।

उभयोः केचिदिच्छन्ति केचिन्नेच्छन्ति चोभयोः ॥ १ ॥

उदञ्चशब्दस्य तु भेदः । उदङ् । उदञ्चौ । उदञ्चः । उदञ्चं । उदञ्चौ । शसादौ---

उदङ् उदीचिः ॥ २६९ ॥

उदङ् उदीचिर्भवति । अघुट्स्वरादौ । उदीचः । उदीचा । उदग्भ्यां । उदग्भिः । इत्यादि । तिर्यञ्च् शब्दस्य तु भेदः । तिर्यङ् । तिर्यञ्चौ । तिर्यञ्चः । तिर्यञ्चं । तिर्यञ्चौ । शसादौ-

तिर्यङ् तिरश्चिः ॥ २७० ॥

तिर्यङ्शब्दः तिरश्चिर्भवति अघुट्स्वरादौ । तिरश्चः । तिरश्चा । तिर्यग्भ्यां । तिर्यग्भिः । इत्यादि । छकारान्तः पुल्लिङ्गः प्राच्छशब्दः । सौ-विरामे व्यञ्जनादिष्विति वर्तते ।

हशषछान्तेजादीनां डः ॥ २७१ ॥

हशषछान्तानां यजादीनां च डो भवति विरामे व्यञ्जनादौ च । प्राट् प्राङ् । द्विर्भावं स्वरपरश्छकारः । प्राच्छौ । प्राच्छः । संबोधनेऽपि तद्वत् । प्राच्छं । प्राच्छौ । प्राच्छः । प्राच्छा । प्राङ्भ्यां । प्राङ्भिः । इत्यादि । इति । छकारान्ताः । जकारान्तः पुल्लिङ्गो युज्शब्दः ।

युजेरसमासे नुघुटि ॥ २७२ ॥

युज्शब्दस्य असमासे नुरागमो भवति घुटि परे ।

आगम उदनुबन्धः स्वरादन्त्यात्परः ॥ २७३ ॥

उदनुबन्ध आगमोऽन्त्यात्स्वरात् परो भवति । मित्रवदागमः । अथवा प्रकृतिप्रत्यययोरनुपधाती आगम उच्यते । शत्रुवदादेशः । युङ् । युञ्जौ । युञ्जः । सम्बोधनेऽपि तद्वत् । युञ्जं । युञ्जौ । युजः । युजा । युग्भ्यां । युग्भिः । इत्यादि । अश्वयुजादीनां समासत्वान्नुरागमो नास्ति । अश्वयुग् अश्वयुक् । अश्वयुजौ । अश्वयुजः । सम्बोधनेऽपि तद्वत् । इत्यादि । एवं ऋत्विज् गुणभाज् प्रभृतयः । साधुमस्ज् शब्दस्य तु भेदः ।

संयोगादेर्धुटः ॥ २७४ ॥

संयोगादेर्धुटो लोपो भवति विरामे व्यञ्जनादौ च । व्यञ्जनाच्च सिलोपश्चवर्गदृगादीनां च गकारककारौ । साधुमक्, साधुमम् ।

धुटां तृतीयः ॥ २७५ ॥

धुटां तृतीयो भवति घोषवति सामान्ये । इति सस्य तृतीयत्वे प्राप्ते लवर्णतवर्गलसा दन्त्या इति न्यायात् सकारस्य दकारः । तवर्गशटवर्गयोगे चटवर्गौ इति दकारस्य जकारः । साधुमज्जौ इत्यादि । देवेज्शब्दस्य तु भेदः । सौ-हशषछान्ते इत्यादीनां डत्वं । देवेट् देवेङ् । देवेजौ । देवेजः । सम्बोधनेऽपि तद्वत् । देवेजम् । देवेजौ । देवेजः । देवेजा । देवेङ्भ्यां । देवेङ्भिः ।

टात् सुप्तादिर्वा ॥ २७६ ॥

टकारात्परः सुप् तादिर्वा भवति । तेन देवेट्सु देवेट्सु। एवं सम्राज्यभृतयः । झञटवर्गान्ता अप्रसिद्धाः । तकारान्तः पुल्लिङ्गो मरुत्शब्दः । मरुतु मरुद् । मरुतौ । मरुतः । संबोधनेऽपि तद्वत् । मरुतं । मरुतौ । मरुतः । मरुता । धुटां तृतीय इत्यनेन दत्वे मरुद्भ्याम् इत्यादि । उदनुबन्धस्य भवन्तशब्दस्य तु भेदः । दीर्घमामि सनौ इति वर्तते ।

अन्त्वसन्तस्य चाधातोस्सौ ॥ २७७ ॥

अन्तु अस् इत्येवमन्तस्याधातोरस्य दीर्घो सौ असम्बुद्धौ । लिङ्गान्तनकारस्य इति नकारस्य लोपे

नसंयोगान्तावलुप्तवच्च पूर्वविधौ ॥ २७८ ॥

नकारसंयोगान्तौ लुप्तावप्यलुप्तवद्भवतः पूर्वविधौ दीर्घादिके कर्तव्ये । नकारग्रहणं राजन्शब्दार्थम् । भवान् । भवन्तौ । भवन्तः ।

भवतो वादेरुत्वं सम्बुद्धौ ॥ २७९ ॥

उदनुबन्धस्य भवन्तशब्दस्य वादेरुत्वं भवति वा सम्बुद्धौ । हे भोः । सत्रिपातलक्षणविधिरनिमित्तं तद्विधातस्य । यो यमाश्रित्य समुत्पन्नः स तं प्रति सन्निपातः । हे भवन् । हे भवन्तौ । हे भवन्तः । भवन्तं । भवन्तौ । भवतः । भवता । भवद्भ्यां । भवद्भिः । इत्यादि । एवं भगवन्तु अघवन्तु शब्दौ । सम्बुद्धिं विना गोमन्तु धनवन्तु यावन्तु तावन्तु एतावन्तु इयन्तु कियन्तु प्रभृतयः । एते शब्दाः केन प्रकारेण सिद्धाः । भगं ज्ञानं । भगमस्यास्तीति भगवान् । अघं पापमस्यास्तीति अघवान् । गावोऽस्य सन्तीति गोमान् । धनमस्यास्तीति धनवान् । तदस्यास्तीति मन्तवन्तु इति वन्तुप्रत्ययः ।

यत्तदेतेभ्यो डावन्तुः ॥ २८० ॥

यद् तद् एतद् इत्येतेभ्यः परतो डावन्तुः प्रत्ययो भवति परिमाणेऽर्थे । डकार अनुबन्धः ।

डानुबन्धेऽन्त्यस्वरादेर्लोपः ॥ २८१ ॥

डकार इति अन्त्यस्वरादेर्लोपार्थः । उकार उच्चारणार्थः । यत्परिमाणमस्य यावान् । तत्परिमाणमस्य तावान् । एतत्परिमाणमस्य एतावान् ।

इदमो डियन्तुः ॥ २८२ ॥

इदमः परो डियन्तु प्रत्ययो भवति परिमाणेऽर्थे । डकार-उकारौ पूर्ववत् । इदं परिमाणमस्य इयान् ।

किमो डियन्तुः ॥ २८३ ॥

किमः शब्दात्परो डियन्तुः प्रत्ययो भवति परिमाणेऽर्थे । डकार-उकारौ पूर्ववत् । किम्परिमाणमस्य कियान् । पूर्वमन्त्यस्वरादेर्लोपं कृत्वा पश्चादेकदेशविकृतमन्यवदिति न्यायात् । तत्रेदमिरिति इ आदेशः । इवर्णावर्णयोर्लोप इत्यादिना

इकारलोपः । अनेन प्रकारेण सिद्धा भवन्ति । नीतकम् । भगवान् । भगवन्तौ । भगवन्तः । भगवन्तं । भगवन्तौ । भगवतः । भगवता । भगवद्भ्यां । भगवद्भिः । सुपि भगवत्सु । एवं सर्वत्र । सम्बोधने-

भगवदघवतोश्च ॥ २८४ ॥

भगवदघवतोश्च वादेरवयवस्य उत्वं वा भवति सम्बुद्धौ सौ परे । एवं संबुद्धिं विना गोमन्त् धनवन्त् यावन्त् तावन्त् एतावन्त् इयन्त् प्रभृतयः । यत्प्रमाणमस्य यावन्त् । हे भगो, हे भगवन् । हे अघो, हे अघवन् । अन्यत्र हे गोमन् । हे धनवन् । हे यावन् । हे तावन् । हे एतावन् । हे इयन् । हे कियन् । शन्तृडन्तस्य क्विवन्तानां धातुत्वं न त्यजन्ति । शन्तडन्तस्य क्विवन्तानां च । भवन्तशब्दस्य धातुत्वात् सौ दीर्घो न भवति । भवन् । भवन्तौ । भवन्तः । इत्यादि । एवं पचन् पठन् प्रभृतयः । ददन्तशब्दस्य तु भेदः । युजेत्समासे नुर्घुटि इत्यनुवर्तते ।

अभ्यस्तादन्तिरनकारः ॥ २८५ ॥

अभ्यस्तात्परोऽन्तिरनकारो भवति घुटि परे । ददत् ददद् । ददतौ । ददतः । इत्यादि । एवं दधन्त् जक्षन्त् जाग्रन्त् प्रभृतयः । महन्तशब्दस्य तु भेदः । दीर्घमामि सनौ, घुटि चासम्बुद्धौ इति वर्तते ।

सान्तमहतोनपधायाः ॥ २८६ ॥

सान्त् महन्त् इत्येतयोर्नकारस्योपधाया दीर्घो भवति असम्बुद्धौ घुटि परे । महान् । महान्तौ । महान्तः । हे महन् । हे महान्तौ । हे महान्तं । महान्तौ । महतः । महता । महद्भ्यां । महद्भिः । इत्यादि । इति तकारान्ताः । थकारान्तोऽग्निमथ् शब्दः । अग्निमत्, अग्निमद् । अग्निमथौ । अग्निमथः । संबोधनेऽपि तद्वत् । अग्निमथं । अग्निमथौ । अग्निमथः । अग्निमथा । अग्निमद्भ्यां । अग्निमद्भिः । इत्यादि । इति थकारान्ताः । दकारान्तः पुल्लिङ्गस्तत्त्वविद्शब्दः । तत्त्ववित्, तत्त्वविद् । तत्त्वविदौ । तत्त्वविदः इत्यादि । द्विपादशब्दस्य तु भेदः । द्विपाद, द्विपादौ । द्विपादः । सम्बोधनेऽपि तद्वत् । द्विपादं । द्विपादौ । शसादौ---

पात्पदं समासान्तः ॥ २८७ ॥

समासान्तः पाच्छब्दः पदमापद्यते अघुटि स्वरे परे । द्विपदः द्विपदा । द्विपाद्भ्यामित्यादि । एवं चतुष्पाद् व्याघ्रपाद् प्रभृतयः । त्यद्शब्दस्य तु भेदः । सौ-

तस्य च ॥ २८८ ॥

त्यदादीनां तकारस्य सकारो भवति सौ परे । स्यः । त्यौ । त्ये । अन्यत्र सर्वशब्दवत् । एवं एतत् तद् शब्दौ । एषः । एतौ । एते । इत्यादि । सः । तौ । ते । इत्यादि ।

एतस्य चान्वादेशे द्वितीयायां चैनः ॥ २८९ ॥

एतस्य इदमश्च टौसोर्द्वितीयायां च एनादेशो भवति कथितस्यानुकथनविषये । एनं । एनौ । एनान् । एनेन । एनयोः । इति दकारान्ताः । धकारान्तः पुल्लिङ्गस्तत्त्वबुध्शब्दः । विरामव्यञ्जनादिष्विति वर्तते ।

हचतुर्थान्तस्य धातोस्तृतीयादेरादि चतुर्थत्वमकृतवत् ॥ २९० ॥

हचतुर्थान्तस्य तृतीयादेर्धातोरादि चतुर्थत्वं भवति विरामे व्यञ्जनादौ च । स चाकृतवत् । तत्त्वभुत्, तत्त्वभुद् । तत्त्वबुधौ । तत्त्वबुधः । संबोधनेऽपि तद्वत् । तत्त्वबुधा । तत्त्वद्भ्यां । तत्त्वभुद्धिः । इत्यादि । इति धकारान्ताः । नकाराऽन्तः पुल्लिङ्गः राजन् शब्दः । घुटि चासम्बुद्धाविति दीर्घः । लिङ्गान्तनकारस्येति नकारलोपः । राजा । राजानौ । राजानः ।

न सम्बुद्धौ ॥ २९१ ॥

भवति सम्बुद्धौ । हे राजन् राजानं राजानौ

तवर्गश्चटवर्गयोगे चटवर्गौ ॥ २९२ ॥

अनन्त्यस्तवर्गचटवर्गयोगे चटवर्गौ प्राप्नोति आन्तरतम्यात् । राज्ञः । राज्ञा । व्यञ्जनादौ नलोपः । अकारो दीर्घं घोषवतीति दीर्घे प्राप्ते नसंयोगान्तावलुप्तवच्च पूर्वविधौ इति नकारोऽलुप्तवद्भवति । राजभ्यां । राजभिः । राज्ञे । राजभ्यां । राजभ्यः । डौ । ईङ्योर्वेति अलोपो वा भवति । राज्ञि, राजनि । राज्ञोः । राजसु । एवं तक्षन् मूर्धन् प्रभृतयः । आत्मशब्दस्य तु भेदः । आत्मा । आत्मानौ । आत्मानः । हे आत्मन् । इत्यादि । आत्मानं । आत्मानौ । अघुट्स्वरे अवमसंयोगादिति प्रतिषेधादनोऽलोपो नास्ति । आत्मनः । आत्मना । इत्यादि । एवं सुवर्वन् सुशर्मन् ब्रह्मन् कृतवर्मन् प्रभृतयः । करिन् शब्दस्य तु भेदः । सौ- इन्हन् इत्यादिना दीर्घः । करी । करिणौ । करिणः । हे करिन् ! इत्यादि । एवं दण्डिन् हस्तिन् गोमिन् तपस्विन् प्रभृतयः । वृत्रहन् शब्दस्य तु भेदः । वृत्रहा । वृत्रहणौ । वृत्रहणः । हे वृत्रहन् । वृत्रहणं । वृत्रहणौ । अघुट्स्वरे लोपे कृते । इन्हन् इत्यादिना दीर्घः । अस्मादेव हन उपधायाः सावेव दीर्घः क्विपि न दीर्घः ।

हनेर्हेर्घिरुपधालोपे ॥ २९३ ॥

हनेरुपधाया लोपे कृते हेः स्थाने घिर्भवति । घत्वे नस्य णत्वाभावः । वृत्रघ्नः । वृत्रघ्ना । वृत्रहभ्यां । वृत्रहभिः । इत्यादि । एवं ब्रह्मन् भ्रूणहन् ऋणहन् एते शब्दाः । पूषन् शब्दस्य तु भेदः । सौ दीर्घः । पूषा । पूषणौ । पूषणः । हे पूषन् । पूषणं । पूषणौ ।

हन्मासदोषपूषां शसादौ स्वरे वा ॥ २९४ ॥

हन् मास दोष पूषन् इत्येतेषां उपधाया उत्तरस्य लोपो वा भवति शसादौ स्वरे परे । पूषः । पूषणः । पूषा, पूषणा । पूषभ्यां । पूषभिः । इत्यादि । एवं अर्यमन् शब्दः । अर्वन्-शब्दस्य तु भेदः । सौ- अर्वा ।

अर्वन्वन्तिरसावनञ् ॥ २९५ ॥

अर्वन्शब्दोऽर्वन्तिर्भवति असावनञ्परचेति । अर्वन्तौ । अर्वन्तः । हे अर्वन् । हे अर्वन्तौ । हे अर्वन्तः । अर्वन्तम् । अर्वन्तौ । अर्वतः । अर्वता । अर्वद्भ्याम् । अर्वद्भिः । इत्यादि । नञ्परश्चेत् आत्मन्शब्दवत् । अनर्वा । अनर्वाणौ अनर्वाणः । इत्यादि । श्वन् शब्दस्य तु भेदः । सौ- श्वा । श्वानौ । श्वानः । हे श्वन् । श्वानं । श्वानौ । अघुट्स्वरादौ सेट्कस्याप्यनुवर्तते ।

श्वयुवमघोनां च ॥ २९६ ॥

श्वन् युवन् मघवन् एषां वशब्दस्योत्वं भवति अघुट्स्वरे परे । शुनः । शुना । श्वभ्यां । श्वभिः इत्यादि । एवं युवन्शब्दः । युवा । युवानौ । युवानः । हे युवन् । युवानां । युवानौ । यूनः । यूना । युवभ्यां । युवभिः । इत्यादि । मघवन्शब्दस्य तु भेदः । सौ - अर्वन्नर्वन्तिरित्यनुवर्तते ।

सौ च मघवान्मघवा वा ॥ २९७ ॥

विभक्तौ सौ च परे मघवन् शब्दो मघवन् भवति वा । अन्त्वसन्तस्येति दीर्घे प्राप्ते निपातनादीर्घः । मघवान् । मघवन्तौ । मघवन्तः । संबोधनेऽपि तद्वत् । मघवन्तं । मघवन्तौ । मघवतः । मघवता । मघवद्भ्यां । मघवद्भिः । इत्यादि । पक्षे । मघवा । मघवानौ । मघवानः । मघवानं । मघवानौ । मघोनः । मघोना । मघवभ्यां । मघवभिः । इत्यादि । श्वानमाचष्टे । तत्करोति तदाचष्टे इन् । इनि लिङ्गस्यानेकाक्षरस्येत्यादिना अन्त्यस्वरादेर्लोपे प्राप्ते ।

न शुनः ॥ २९८ ॥

श्वन् इत्येतस्य अन्त्यस्वरादेर्लोपो न भवति इनि परे । श्वानयति । मघवानमाचष्टे मघवयति ।

स्थूलदूरयुवक्षिप्रक्षुद्राणामन्तस्थादेर्लोपो गुणश्च नामिनाम् ॥ २९९ ॥

स्थूलदूरयुवक्षिप्रक्षुद्र इत्येतेषामन्तस्थादेर्लोपो भवति नामिनां गुणश्च इनि परे । स्थूलमाचष्टे स्थवयति । दूरमाचष्टे दवयति । युवानमाचष्टे यवयति । क्षिप्रमाचष्टे क्षेपयति । क्षुद्रमाचष्टे क्षोदयति । इनि लिङ्गस्यानेकाक्षरस्येत्यादिना अन्त्यस्वरादेर्लोपः । अनि च विकरणे गुणः सर्वत्र पञ्चन् शब्दस्य तु भेदः । तस्य बहुवचनमेव । कतेच जश्शसोर्लुक् । पञ्च । पञ्च पञ्चभिः । पञ्चभ्यः । पञ्चभ्यः । आमि च नुरित्यनुवर्तते ।

संख्यायाः णान्तायाः ॥ ३०० ॥

षकारनकारान्तायाः संख्याया नुरागमो भवति आमि परे । दीर्घमामि सनौ इति अनुवर्तते ।

नान्तस्य चोपधायाः ॥ ३०१ ॥

नान्तस्य चोपधाया दीर्घो भवति सनावामि परे । पञ्चानाम् । पञ्चसु । एवं सप्तन् नवम् दशन् प्रभृतयः । अष्टन्शब्दस्य तु भेदः । तस्यापि बहुवचनमेव ।

अष्टनः सर्वासु ॥ ३०२ ॥

अष्टन्शब्दान्तस्य आ भवति सर्वासु विभक्तिषु । येन विधिस्तदन्तस्य इति नकारस्य आकारः । सवर्णे दीर्घः ।

औ तस्माज्जश्शसोः ॥ ३०३ ॥

तस्मादष्टनः कृताकारात्परयोर्जश्शसोः स्थाने और्भवति । अष्टौ । अष्टौ । तस्माद्ग्रहणं किमर्थम् । औत्वस्यानित्यार्थम् । तेन औत्वाभावे जश्शसोर्लुक् इत्यनेन जश्शसोलोपः । अष्टा । अष्टा । अष्टाभिः । अष्टभिः । अष्टाभ्यः, अष्टभ्यः । अष्टाभ्यः, अष्टभ्यः । आमि आत्वं संख्यायाः णान्ताया इति, अत्र अन्तग्रहणाधिक्यात् भूतपूर्वनान्ताया अपि आमि नुरागमः । अष्टानाम् । अष्टसु, अष्टासु । इति नकारान्ताः । पफबभान्ता अप्रसिद्धाः । मकारान्तः पुल्लिङ्गः किम् शब्दः ।

किं कः ॥ ३०४ ॥

किंशब्दः को भवति विभक्तौ परतः । कः । कौ । के । कं । कौ । कान् । केन । काभ्यां । कैः । इत्यादि । इदम् शब्दस्य तु भेदः ।

इदमियमयं पुंसि ॥ ३०५ ॥

इदम् शब्दस्य इयं भवति स्त्रियामयं पुंसि इदं च नपुंसके सौ परे । अयम् । अन्यत्र त्यदाद्यत्वम् ।

दोऽद्वेर्मः ॥ ३०६ ॥

त्यदादीनां दकारस्य मो भवति अद्वेर्विभक्तौ । इमौ । इमे । इमं । इमौ । इमान् ।

टौसोरनः ॥ ३०७ ॥

अग्वर्जितस्य इदंशब्दस्य अनादेशो भवति टौसोः परतः । अनेन ।

अद् व्यञ्जनेऽनक् ॥ ३०८ ॥

अग्वर्जितस्य इदं शब्दस्य अब्रवति व्यञ्जनादौ विभक्तौ परतः । आभ्याम् ।

तस्माद्धिस् भिर् ॥ ३०९ ॥

तस्मात्कृताकारादिदमः परो भिस् भिर् भवति । एभिः । अस्मै आभ्याम् । एभ्यः । अस्मात् । आभ्याम् । एभ्यः । अस्य । अनयोः । एषाम् । अस्मिन् । अनयोः । एषु । अन्वादेशे पूर्ववत् । इति मकारान्ताः । यकारान्तोऽप्रसिद्धः । रेफान्तः पुल्लिङ्गञ्चत्वारशब्दः । तस्य बहुवचनमेव । चत्वारः ।

चतुरो वाशब्दस्योत्वम् ॥ ३१० ॥

चत्वार् इत्येतस्य वाशब्दस्य उत्वं भवति अधुट्स्वरे व्यञ्जने च परे । चतुरः ।

न रेफस्य घोषवति ॥ ३११ ॥

रेफस्य घोषवति परे विसर्जनीयो न भवति । चतुर्भिः । चतुर्भ्यः । चतुर्भ्यः ।

आमि चतुरः ॥ ३१२ ॥

चत्वार् शब्दस्य नुरागमो भवति आमि परे । चतुर्णां । विसर्जनीये प्राप्ते ।

रः सुपि ॥ ३१३ ॥

ये रकारस्य विसर्जनीयः सुपि परे न भवति । इति निषेधः । चतुर्षु । इति रेफान्ताः । लकारान्तोऽप्रसिद्धः । वकारान्तः पुल्लिङ्गः सुदिशब्दः । सौ-

औ सौ ॥ ३१४ ॥

दिवो वकारस्य औ भवति सौ परे । सुद्यौः । सुदिवौ । सुदिवः ।

वाम्याः ॥ ३१५ ॥

दिवो वकारस्य वा आकारो भवति अमि परे । सुद्यां, सुदिवं । सुदिवौ । सुदिवः । सुदिवा ।

दिव उद्व्यञ्जने ॥ ३१६ ॥

दिवो वकारस्य उत् भवति व्यञ्जने परे । सुद्युभ्यां । सुद्युभिः । इत्यादि । इति वकारान्ताः । शकारान्तः पुल्लिङ्गो विश् शब्दः । हशषछान्त इत्यादिना डत्वम् । विट् विड् । विशौ । विशः । संबोधनेऽपि तद्वत् । इत्यादि । तादृश्- शब्दस्य तु भेदः । चवर्गदृगादीनां चेति गत्वम् । तादृक् तादृग् । तादृशौ । तादृशः । एवं सदृश् यादृश् एतादृश् कीदृश् ईदृश् अमूदृश् प्रभृतयः । इति शकारान्ताः । षकारान्तः पुल्लिङ्गो रत्नमुष् शब्दः । रत्नमुट् रत्नमुड् । रत्नमुषौ । रत्नमुषः । रत्नमुषं । रत्नमुषौ । रत्नमुषः । रत्नमुषा । रत्नमुद्भ्यां । रत्नमुभिः । इत्यादि । साधुतक्ष् शब्दस्य तु भेदः ।

संयोगादेर्धुटः ॥ २७४ ॥

संयोगादेर्धुटो लोपो भवति विरामे व्यञ्जनादौ च । व्यञ्जनान्च सेर्लोपः ।

हशषछान्तेजादीनां डः ॥ २७९ ॥

हशषछान्तानां यजादीनां च डो भवति विरामे व्यञ्जनादौ च । इति डत्वं । साधुतट् साधुतड् । साधुतक्षौ । साधुतक्षः । संबोधनेऽपि तद्वत् । साधुतक्षं । साधुतक्षौ । साधुतक्षः । साधुतक्षा । साधुतड्भ्यां । साधुतड्भिः । इत्यादि । षष्शब्दस्य तु भेदः । तस्य बहुवचनमेव । जशशलोर्लुक् । षट्, षड् । षड्भिः । षड्भ्यः । आमि नुरागमो डत्वं च ।

षडो णो ने ॥ ३१७ ॥

संख्यायाः षणान्तायाः षडा णो भवति विभक्तौ ने परे । षण्णां । षट्सु षट्सु इत्यादि । सकारान्तः पुल्लिङ्गः सुवचस् शब्दः । सौ अन्त्वसन्तस्येत्यादिना दीर्घः । सुवचाः । सुवचसौ सुवचसः हे सुवचः । हे सुवचसौ हे सुवचसः । सुवचसं । सुवचसौ । सुवचसः । सुवचसा । सुवचोभ्यां । सुवचोभिः । इत्यादि । एवं चन्द्रमस् पीतवासस् स्थूलशिरस् हिरण्यरेतस् सुश्रोतस् प्रभृतयः । उशनस् शब्दस्य तु भेदः ।

उशनस् पुरुदंशसोऽनेहसां सावनन्तः ॥ ३१८ ॥

उशनस् पुरुदंशस् अनेहस् इत्येतेषामन्तोऽन् भवति सौ परे असम्बुद्धौ । उशना । उशनसौ । उशनसः । नजा निर्दिष्टमनित्यम् ।

सम्बोधने तूशनसस्त्रिरूपं सान्तं तथा नान्तमथाप्यदन्तम् ।
श्रीव्याघ्रभूतिप्रतितन्नमेपन्नजापि निर्दिष्टमनित्यमेव ॥ १ ॥

हे उशनः,, हे उशनन्, हे उशन । हे उशनसौ । हे उशनसः । उशनसं । उशनसौ। उशनसः । उशनसा । उशनोभ्यां । उशनोभिः । इत्यादि । एवं पुरुदंशस् अनेहस् शब्दौ सम्बुद्धिं विना । विद्वन्स् शब्दस्य तु भेदः । सौ-सान्तमहतोनोपधाया इति दीर्घः । विद्वान् । विद्वान्सौ । विद्वान्सः । हे विद्वन् । हे विद्वान्सौ । हे विद्वान्सः । विद्वान्सं । विद्वान्सौ ।

अघुट्स्वरादौ सेट्कस्यापि वन्सेर्वशब्दस्योत्वम् ॥३१९॥ सेट्कस्यापि वन्सेर्वशब्दस्योत्वं भवति अधुस्वरादौ । विदुषः । विदुषा ।

विरामव्यञ्जनादिष्वनङुन्नहिवन्सीनां च ॥ ३२० ॥

विरामे व्यञ्जनादौ च अनङ् वन् विन्सीनामन्तस्य दो भवति । विद्वद्भ्यां । विद्वद्भिः । इत्यादि । पेचिवान् । पेचिवांसौ । पेचिवांसः । पेचिवांसं । पेचिवांसौ । निमित्ताभावे नैमित्तिकस्याप्यभावः । इतीडभावः । अघुट्स्वरादौ सेट्कस्येति उत्त्वम् । पेचुषः । पेचुषा । पेचिवद्भ्यां । पेचिवद्भिः । पेचुषे । पेचिवद्भ्यां । पेचिद्भ्यः । एवं तेनिवन्स् प्रभृतयः । इत्यादि । उखाश्रस् शब्दस्य तु भेदः । सौ--

श्रसिध्वसोश्च ॥ ३२१ ॥

श्रसिध्वसोलिङ्गयोरन्तस्य दो भवति विरामे व्यञ्जनादौ च । उखाश्रत्, उखाश्रद् ।

घुट्स्वरे नुः ॥ ३२२ ॥

श्रसिध्वसोलिङ्गयोनुरागमो भवति घुट्स्वरे परे । उखाश्रंसौ उखाश्रंसः । संबोधनेऽपि तद्वत् । उखाश्रंसं । उखाश्रंसौ उखाश्रसः । उखाश्रसा । उखाश्रद्भ्याम् । उखाश्रद्भिः । उखाश्रत्सु । एवं पर्णध्वस् शब्दः । अदस् शब्दस्य तु भेदः । तदाद्यत्वम् ।

सौ सः ॥ ३२३ ॥

त्यदादीनां दकारस्य सकारो भवति सौ परे ।

सावौ सिलोपश्च ॥ ३२४ ॥

अदसोऽन्तस्य और्भवति स्वरे परे सिलोपश्च । असौ । द्वित्वे-

अदसः पदे मः ॥ ३२५ ॥

अदसः पदे सति दस्य मो भवति।

उत्वं मात् ॥ ३२६ ॥

अदसो मात्परो वर्णमात्रस्योत्वं भवति आन्तरतम्यात् । अमू । जसि

एद्वहत्वे त्वी ॥ ३२७ ॥

अदसो मात्परो बहुत्वे निष्पत्रे एदीर्भवति । अमी । अमुं । अमू । अमून् ।

अदो मुश्च ॥ ३२८ ॥

अदसो मुरादेशो भवति टावचनस्य च नादेशोऽस्त्रियाम् । अमुना । अमूभ्याम् ।

अदसश्च ॥ ३२९ ॥

अदसोऽग्वर्जितात्परो भिस् भिर् भवति । धुट्त्वम् । अमीभिः । अमुष्मै । अमूभ्याम् । अमीभ्यः । अमुष्मात् । अमूभ्यां । अमीभ्यः । अमुष्य । अमुयोः । अमीषाम् । अमुष्मिन् । अमुयोः । अमीषु ॥ श्रेयन्स् शब्दस्य तु भेदः ॥ श्रेयान् । श्रेयांसी । श्रेयांसः । हे श्रेयन् । हे श्रेयांसी । हे श्रेयांसः । श्रेयांस । श्रेयांसी । श्रेयसः । श्रेयसा । श्रेयोध्या । श्रेयोभिः । पुमन्स्शब्दस्य तु भेदः । पुमान् । पुमांसौ । पुमांसः । हे पुमन् । पुमांसं । पुमांसौ ।

पुंसोऽन्शब्दलोपः ॥ ३३० ॥

पुमान्स् इत्येतस्य अन्शब्दस्य लोपो भवति, अघुट्स्वरे व्यञ्जने च परे । पुंसः । पुंसा ।

स्यादिधुटि पदान्तवत् ॥ ३३१ ॥

स्यादिधुटि परे पैदान्तवत्कार्यं भवति । इति न्यायात् । मोऽनुस्वारव्यञ्जने । पुंभ्यां । पुंभिः । इत्यादि । इति सकारान्ताः ॥ हकारान्तः पुल्लिङ्गो मधुलिह् शब्दः । मधुलिट् मधुलिङ् । मधुलिहौ । मधुलिहः । संबोधनेऽपि तद्वत् । मधुलिट्सु । एवं पुष्पलिह् इत्यादि । गोदुह् शब्दस्य तु भेदः । हचतुर्थान्तस्य धातोरित्यादिना चतुर्थत्वम् ।

दादेर्हस्य गः ॥ ३३२ ॥

दादेर्हकारस्य गकारो भवति, विरामे व्यञ्जनादौ च । गोधुक् गोधुग् । गोदुहौ । गोदुहः । संबोधनेऽपि तद्वत् । गोदुहं । गोदुहौ । गोदुहः । गोदुहा । गोधुग्भ्यां । गोधुग्भिः । इत्यादि । मुह्-शब्दस्य तु भेदः ।

मुहादीनां वा ॥ ३३३ ॥

मुहादीनां हकारस्य गकारो भवति वा विरामे व्यञ्जनादौ च । मुक्, मुग, मुङ् । मुहौ । मुहः । मुहं । मुहौ । मुहः । मुहा । मुग्भ्यां । मुग्भिः । मुङ्भिः । इत्यादि । एवं द्रुह् स्नुह् स्निह् प्रभृतयः । प्रष्ठवाहशब्दस्य तु भेदः । प्रष्ठवाट् प्रष्ठवाङ् । प्रष्ठवाहौ । प्रष्ठवाहः । प्रष्ठवाहं । प्रष्ठवाहौ ।

वाहेर्वाशब्दस्यौत्वं ॥ ३३४ ॥

वाहेर्वाशब्दस्यौत्वं भवति, अघुट्स्वरे परे । प्रष्ठौहः । प्रष्ठौहा । प्रष्ठवाङ्यां । प्रष्ठवाङ्भिः । प्रष्ठवाट्सु । इत्यादि । अनङ्वाह-शब्दस्य तु भेदः । सौ-

सौ नुः ॥ ३३५ ॥

अनङ्वाह इत्येतस्य नुरागमो भवति सौ परे । अनङ्वान् । अनङ्वाहौ । अनङ्वाहः ।

सम्बुद्धावुभयोर्हस्वः ॥ ३३६ ॥

चतुरनडुहोरुभयोः सम्बुद्धौ ह्रस्वो भवति । हे अनड्वन् ३ । हे अनड्वाहं । अनड्वाहौ ।

अनडुहश्च ॥ ३३७ ॥

अनड्वाह इत्येतस्य वाशब्दस्योत्वं भवति अघुट्स्वरे परे व्यञ्जने च परे । अनडुहः । अनडुहा । विरामव्यञ्जनेत्यादिना दत्वं । अनडुद्भ्यां । अनडुद्धिः । अनडुत्सु । इत्यादि । इति हकारान्ताः । प्रियाश्चत्वारो यस्यासौ प्रियचत्वाः । प्रियचत्वारौ । प्रियचत्वारः । हे प्रियचत्वः ३ । प्रियचत्वारं । प्रियचत्वारौ । प्रियचतुरः प्रियचतुरा । प्रियचतुर्भ्यां । प्रियचतुर्भिः । इत्यादि ।

इति व्यञ्जनान्ताः पुल्लिङ्गाः ।

अथ व्यञ्जनान्ताः स्त्रीलिङ्गा उच्यन्ते ।

कवर्गान्ताः स्त्रीलिङ्ग अप्रसिद्धाः । चकारान्तः स्त्रीलिङ्गस्त्वच् शब्दः । त्वक् त्वग् । त्वचौ । त्वचः । त्वक्षु । इत्यादि । एवं वाच् शब्दप्रभृतयः । छकारान्तोऽप्रसिद्धः । जकारान्त स्त्रीलिङ्गः स्रज् शब्दः । स्रक्, स्रग् । स्रजौ । स्रजः । सुक्षु । इत्यादि । झञटवर्गान्ता अप्रसिद्धाः । तकारान्तः स्त्रीलिङ्गो विद्युच्छब्दः । विद्युत्, विद्युद् । विद्युतौ । विद्युतः । इत्यादि । थकारान्तोऽप्रसिद्धः । दकारान्तः स्त्रीलिङ्गः शरद् शब्दः । शरत् शरद् । शरदौ शरदः । एवं संविद् विपद् परिषद् प्रभृतयः । त्यद्शब्दस्य तु भेदः । त्यदाद्यत्वं । स्त्रियामादेत्यादिना आप्रत्ययः । सौ- तस्य चेति सकारः । स्या । त्ये । त्या । त्यां । त्ये । त्याः । त्यया । त्याभ्यां । त्याभिः । त्यस्यै । त्याभ्यां । त्याभ्यः । त्यस्याः । त्याभ्यां । त्याभ्यः । त्यस्याः । त्ययोः । त्यासां । त्यस्यां । त्ययोः । त्यासु । एवं तदुशब्दः । सा । ते । ताः । इत्यादि त्यद्शब्दवद्रूपं । एवं यद् एतद् शब्दौ । धकारान्तः स्त्रीलिङ्गो वीरुशब्दः । वीरुत्, वीरुद् । वीरुधौ । वीरुधः । इत्यादि । एवं समिध् प्रभृतयः । इति धकारान्ताः । नकारान्तः स्त्रीलिङ्गः सीमन्शब्दः । सीमा सीमानौ । सीमानः । अघुटि अवमसंयोगेत्यादिना अलोपः । सीम्नः । इत्यादि । एवं पञ्चशब्दादीनां पूर्ववत् । इति नकारान्ताः । पकारान्तः स्त्रीलिङ्गोऽप्शब्दः । तस्य बहुवचनमेव ।

अपक्ष ॥ ३३८ ॥

अप् इत्येतस्य उपधाया दीर्घो भवति असम्बुद्धौ घुटि परे । आपः । अपः ।

अपां भेदः ॥ ३३९ ॥

अपां दो भवति विभक्तौ भे परे । अद्भिः । अद्भ्यः । अद्भ्यः । अपां । अप्सु । इति पकारान्तः । फकारबकारान्तावप्रसिद्धौ । भकारान्त स्त्रीलिङ्गः ककुभ्शब्दः । ककुप्, ककुब् । ककुभौ । ककुभः । इत्यादि । इति भकारान्तः । मकारान्तः स्त्रीलिङ्गः किम्शब्दः । तस्य कादेशः । आप्रत्ययः । का । के । काः । कां । के । काः । कया । काभ्यां । काभिः । कस्यै । काभ्यां । काभ्यः । कस्याः । काभ्यां । काभ्यः । कस्याः । कयोः । कासाम् । कस्यां । कयोः । कासु । इत्यादि । इदंशब्दस्य तु भेदः । सौ— इयं । अन्यत्र त्यदाद्यत्वं । दादेर्म इति दस्य मत्वं । स्त्रियामादेत्याप्रत्ययः । इमे । इमाः । इमां । इमे । इमाः । टौसोरन इति अनादेशः । अनया । अयञ्जनेऽनक् इत्यत्वे । आभ्यां । आभिः । भाविनि भूतवदुपचारः । अस्यै । आभ्यां । आभ्यः । अस्याः । आभ्यां । आभ्यः । अस्याः । अनयोः । आसाम् । अस्यां । अनयोः । आसु । अन्वादेशे पूर्ववत् । एनां । एने । एनाः । एनया । एनयोः । यकारान्तोऽप्रसिद्धः । इत्यादि । रकारान्त स्त्रीलिङ्गश्चत्वार्षब्दः । तस्य बहुवचनमेव ।

त्रिचतुरोरित्यादिना चतस्रादेशः । तौ रं स्वरे इति रत्वं । चतस्रः । चतस्रः । चतसृभिः । चतसृभ्यः । चतसृभ्यः न नामि दीर्घमिति दीर्घो न भवति । चतसृणां । चतसृषु । इत्यादि । गिर्शब्दस्य तु भेदः । सौ--

इरुरोररुरौ ॥ ११२ ॥

धातोरिरुरोररुरौ भवतो विरामे व्यञ्जनादौ च । गीः । गिरौ । गिरः । सम्बोधनेऽपि तद्वत् । गिरं । गिरौ । गिरः । गिरा । गीर्भ्यां । गीर्भिः । गिरे । गीर्भ्यां । गीर्भ्यः । गिरः । गीर्भ्यां । गीर्भ्यः । गिरः । गिरोः । गिरां । गिरि । गिरोः । वाधिकाराद्विभक्तिव्यञ्जने रेफस्य विसर्गो न स्यात् । गीर्षु एवं पुर् धुर् प्रभृतयः । इति रकारान्ताः । लकारान्तोऽप्रसिद्धः । वकारान्तः स्त्रीलिङ्गो दिव्शब्दः । स च सुदिव्शब्दवत् । द्यौः । दिवौ । दिवः । दिवं । दिवौ । दिवः । दिवा । दिव उव्यञ्जने । द्युभ्यां । द्युभिः । इत्यादि । इति वकारान्तः । शकारान्तः स्त्रीलिङ्गो दृश् शब्दः । दृक् दृग् । दृशौ । दृशः । इत्यादि । इति शकारान्तः । षकारान्तः स्त्रीलिङ्गो विप्रुष्शब्दः । विप्रुट् विप्रुड् । विप्रुषौ विप्रुषः । इत्यादि । षकारान्ते दधृष्शब्दस्य तु भेदः । चवर्गद्वादीनां च गत्वं । दधृक् दधृग् । दधृक्षु । इत्यादि । सकारान्तः स्त्रीलिङ्गः सुवचस् शब्दः । स च पूर्ववत् । सुवचाः । सुवचसौ । सुवचसः । इत्यादि । अदस् शब्दस्य तु भेदः । त्यदाद्यत्वं । असौ । अन्यत्र आप्रत्ययः । अदसः पदे म इति मत्वं । उत्त्वमादीति पूर्ववत् । अमू । अमूः । अमूं । अमूं । अमूः । अमुया । अमूभ्यां । अमूभिः । अमुष्यै । अमूभ्यां । अमूभ्यः । अमुष्याः । अमूभ्यां । अमूभ्यः । अमुष्याः । अमुयोः । अमूषां । अमुष्यां । अमुयोः । अमूषु । इत्यादि । हकारान्तः स्त्रीलिङ्ग उपानह् शब्दः । विरामव्यञ्जनादिषु हस्य दः । उपानत्, उपानद् । उपानहौ । उपानहः । इत्यादि । अनङ्वाह शब्दस्य तु भेदः ।

वा स्त्रीकारे ॥ ३४० ॥

अनङ्वाह इत्येतस्य वाशब्दस्य उत्वं वा भवति स्त्रीकारे परे । नदाद्यं च इति ईप्रत्ययः । अनङ्गुही, अनङ्वाही । इत्यादि ।

इति व्यञ्जनान्ताः स्त्रीलिङ्गाः ।

अथ व्यञ्जनान्ता नपुंसकलिङ्गा उच्यन्ते ।

कवर्गान्ता अप्रसिद्धाः । चकारान्तो नपुंसकलिङ्गः प्राञ्चशब्दः ।

विरामे व्यञ्जनादावुक्तं नपुंसकात्स्यमोर्लोपेऽपि ॥ ३४१ ॥

विरामे व्यञ्जनादौ च यदुक्तं नपुंसकलिङ्गात्परयोः स्वमोर्लोपेपि तद्वति । इति मत्वं अनुषङ्गञ्चाक्रुञ्चेत्सर्वत्रा प्राक् प्राग् । प्राची प्राची । पुनरप्येवं । प्राचा । प्रारभ्यां । प्राग्भिः । प्राक्षु । अन्यत्र पुल्लिङ्गवत् । एवं प्रत्यञ्च सम्यन् उदन् तिर्यञ्च प्रभृतयः । छजझञटवर्गान्ता अप्रसिद्धाः । तकारान्तो नपुंसकलिङ्गः सकृत् शब्दः । सकृत् सकृद् । सकृती । सकृन्ति । पुनरपि । इत्यादि । ददन्त् शब्दस्य तु भेदः । ददत्, ददद् । ददती ।

वा नपुंसके ॥ ३४२ ॥

अभ्यस्तात्परोऽन्तिरनकारको वा भवति नपुंसकलिङ्गे घुटि परे । ददति ददन्ति । पुनरपि । ददत् ददद् । ददती । ददति ददन्ति । ददता । ददद्भ्यां । ददद्भिः । इत्यादि । थकारान्तोऽप्रसिद्धः । दकारान्तो नपुंसकलिङ्गस्तद् शब्दः । नपुंसकात्स्यमोर्लोपो न च तदुक्तमिति वचनात् त्यदाद्यत्वं न भवति । तत् तद् । ते । तानि । पुनरप्येवं । अन्यत्र पुल्लिङ्गवत् । एवं यद् शब्दः ।

धकारान्तोऽप्रसिद्धः । नकारान्तो नपुंसकलिङ्गः सामन् शब्दः । साम । साम्नी, सामनी सामानि पृथक्करणान्त्रपुंसकस्य वा । हे साम, हे सामन् । साम्नी, हे सामनी । हे सामानि । पुनरप्येवं । इत्यादि । एवं मर्मन् लोमन् भूमन् प्रभृतयः । चर्मन् शब्दस्य तु भेदः । चर्म । चर्मणी । चर्माणि । अन्यत्र पुल्लिङ्गवत् । एवं वर्मन् कर्मन् शर्मन् प्रभृतयः । इत्यादि । अहन् शब्दस्य तु भेदः । सौ---

अहः सः ॥ ३४३ ॥

अहन्नित्येतस्य नकारस्य सो भवति विरामे व्यञ्जनादौ च । अहः । ईङ्योर्वा । अह्नी, अहनी अहानि । हे अहः ३ । पुनरपि । अह्ना । अहोभ्यां । अहोभिः । अहःसु । इत्यादि । पफबभान्ता अप्रसिद्धाः । मकारान्तो नपुंसकलिङ्गः किम्शब्दः । किं । के । कानि । अन्यत्र पुल्लिङ्गवत् । इदं शब्दस्य तु भेदः । इदमियमयं पुंसि ।

इदं नपुंसकेऽपि च ॥ ३४४ ॥

नपुंसकलिङ्गे स्यमि च परे इदम् शब्दस्य इदमादेशो भवति । इदं । इमे इमानि । इदं । इमे । इमानि । पुनरप्येवं । इत्यादि । यकारान्तोऽप्रसिद्धः । रकारान्तो नपुंसकलिङ्गो वार् शब्दः । वाः । वारी । वारि । पुनरप्येवं । इत्यादि । चत्वार शब्दस्य तु भेदः । जशसोः शिः । चत्वारि । इत्यादि । लवशकारान्ता अप्रसिद्धाः । षकारान्तस्य षषशब्दस्य पूर्ववत् । सकारान्तो नपुंसकलिङ्गो यशस् शब्दः । यशः । यशसी । सान्तमहतोरित्यादिना दीर्घः । यशांसि । पुनरपि । यशसा । यशोभ्यां । यशोभिः । एवं वचस् ओजस् पयस् तपस् वयस् प्रभृतयः । इत्यादि । सर्पिस् शब्दस्य तु भेदः । सर्पिः । सर्पिषी । सर्पोषि । पुनरप्येवं । सर्पिषा ।

इसुस्दोषां घोषवति रः ॥ ३४५ ॥

इसुस् दोष इत्येतेषामन्तो रो भवति घोषवति परे । सर्पिर्भ्यां । सर्पिःषु सर्पिषु । एवं धनुस् दोस् प्रभृतयः । इत्यादि । अदस् शब्दस्य तु भेदः । अदः । अमू । अमूनि । पुनरप्येवं अन्यत्र पुल्लिङ्गवत् । हकारान्तोऽप्रसिद्धः । इत्यादि ।

इति व्यञ्जनान्ता नपुंसकलिङ्गाः ।

अथ व्यञ्जनान्तेष्वलिङ्गेषु युष्मदस्मदौ उच्येते ।

युष्मद् सि अस्मद् सि इति स्थिते ।

त्वन्मदोरेकत्वे ॥ ३४६ ॥

एकत्वे वर्तमानयोर्युष्मदस्मदोः स्थाने त्वन्मदौ भवतः ।

त्वमहं सौ सविभक्त्योः ॥ ३४७ ॥

युष्मदस्मदोः सविभक्त्योस्त्वमहमित्येतौ भवतः सौ परे । त्वं । अहं ।

युवावौ द्विवाचिषु ॥ ३४८ ॥

युष्मदस्मदोः युवावौ द्विवाचिषु भवतः । अन्तलोपे सति-

अमौ चाम् ॥३४९॥

युष्मदादिभ्यः परः अम् औ च आम् भवति । सवर्णदीर्घः । युवां । आवां ।

यूयं वयं जसि ॥ ३५० ॥

युष्मदस्मदोः सविभक्त्योर्यूयं वयमित्येतौ भवतो जसि परे । यूयं । वयं । त्वन्मदोरेकत्वे इति त्वत् अम् । मत् अम् इति स्थिते-

एषां विभक्तावन्तलोपः ॥ ३५१ ॥

एषां युष्मदादीनां अन्तस्य लोपो भवति विभक्तौ परतः । सवर्णे दीर्घः । त्वां । मां । युवां । आवां ।

आन् शसः ॥३५२॥

युष्मदादिभ्यः परस्य शस् आन् भवति । युष्मान् । अस्मान् ।

एत्वमस्थानिनि ॥३५३॥

युष्मदादीनामन्तस्य एत्वं भवत्यस्थानिनि अनादेशिनि प्रत्यये परे । त्वया । मया ।

आत्वं व्यञ्जनादौ ॥३५४॥

युष्मदादीनामन्तस्य आत्वं भवति व्यञ्जनादौ विभक्तौ आदेशवर्जिते प्रत्यये परे । युवाभ्यां । आवाभ्यां । युष्माभिः । अस्माभिः ।

तुभ्यं मह्यं ङयि ॥ ३५५ ॥

युष्मदस्मदोः सविभक्त्योः तुभ्यं महामित्येतौ भवतो ङयि परे । तुभ्यं मह्यं । युवाभ्यां । आवाभ्यां ।

भ्यसभ्यम् ॥३५६॥

एभ्यो युष्मदादिभ्यः परो भ्यस् अभ्यं भवति । युष्मभ्यं । अस्मभ्यं ।

आदिलोपो ऽन्त्यलोपश्च मध्यलोपस्तथैव च ।

विभक्तिपदवर्णानां दृश्यते शार्ववर्मिके ॥१॥

अत् पञ्चम्यद्वित्वे ॥ ३५७ ॥

एभ्यो युष्मदादिभ्यः परा अद्वित्वे वर्तमाना पञ्चम्यद् भवति । त्वत् । मत् । युवाभ्यां । आवाभ्यां । युष्मत् । अस्मत् ।

तव मम ङसि ॥३५८॥

युष्मदस्मदोः सविभक्त्योस्तव मम इत्येतौ भवतो ङसि परे । तव । मम । युवयोः । आवयोः ।

सामाकम् ॥३५९॥

युष्मदादिभ्यः परः सागमयुक्त आम् आकम् भवति । युष्माकं । अस्माकं । त्वयि । मयि । युवयोः । आवयोः । युष्मासु । अस्मासु । एवं नीतक । त्वं युवां यूयं । त्वां युवां युष्मान् । त्वया युवाभ्यां युष्पाभिः । तुभ्यं युवाभ्यां युष्मभ्यं । त्वत् युवाभ्यां युष्मत् । तव युवयोः युष्माकं । त्वयि युवयोः युष्मासु ॥ अहं आवा वयं मां आवां अस्मान् । मया आवाभ्यां अस्माभिः । मह्यं आवाभ्यां अस्मभ्यं मत् आवाभ्यां अस्मत् । मम आवयोः अस्माकं । मयि आवयोः अस्मासु । ग्रामो युष्माकं । ग्रामोऽस्माकं । स ग्रामो युष्मभ्यं दीयते । ग्रामोऽस्मभ्यं दीयते । ग्रामो युष्मान् रक्षति । ग्रामोऽस्मान् रक्षति । इति स्थिते--

युष्मदस्मदोः पदं पदात्षष्ठीचतुर्थीद्वितीयासु वस्नसौ ॥ ३६० ॥

पदात्परं युष्मदस्मदोः पदं षष्ठीचतुर्थीद्वितीयासु बहुत्वे निष्पन्नं वस्नसावापद्यते यथासंख्यं । ग्रामो वः स्वं । ग्रामो नः स्वं । ग्रामो वो रक्षति । ग्रामो नो रक्षति । इति सिद्धं । ग्रामो युवयोः स्वं ग्राम आवयोः स्वं । ग्रामो युवाभ्यां दीयते । ग्राम आवाभ्यां दीयते । ग्रामो युवां रक्षति । ग्राम आवां रक्षति । इति स्थिते---

वाम्नौ द्वित्वे ॥३६१॥

पदात्परं युष्मदस्मदोः पदं षष्ठीचतुर्थीद्वितीयासु द्वित्वे निष्पन्नं वाम्नौ आपद्यते यथासंख्यं । ग्रामो वां स्वं । ग्रामो नौ स्वं । ग्रामो वां दीयते । ग्रामो न दीयते । ग्रामो वां रक्षति । ग्रामो नौ रक्षति । ग्रामस्तव स्वं । ग्रामो मम स्वं । ग्रामस्तुभ्यं दीयते । ग्रामो मह्यं दीयते । ग्रामस्त्वां रक्षति । ग्रामो मां रक्षति । इति स्थिते--

त्वन्मदोरेकत्वे ते मे त्वा मा तु द्वितीयायां ॥ ३६२ ॥

युष्मदस्मदोरेकत्वे त्वन्मदीभूतयोः पदं पदात्परं षष्ठीचतुर्थीद्वितीयासु एकत्वे निष्पन्नं ते मे आपद्यते त्वामा त द्वितीयायां । ग्रामस्ते स्वं । ग्रामो मे स्वं । ग्रामस्ते दीयते । ग्रामो मे दीयते । ग्रामस्त्वा रक्षति । ग्रामो मा रक्षति । इति सिद्धं ।

न पादादौ ॥३६३॥

पादस्यादौ वर्तमानानां युष्मदादीनां पदमेतानादेशान्न प्राप्नोति ।

वीरो विश्वेश्वरो देवो युष्माकं कुलदेवता ।

स एव नाथो भगवानस्माकं पापनाशनः ॥ १ ॥

भगवानीश्वरो भूयाद्युष्माकं वरदः प्रभुः ।

सद्यो निराकृता दूरमस्माकं येन विद्विषः ॥ २ ॥

पादादाविति किं ? पान्तु वः पार्वतीनाथमौलिचन्द्रमरीचयः ।

आमन्त्रणात् ॥ ३६४ ॥

आमन्त्रणात्परं युष्मदादीनां पदमेतानादेशान्न प्राप्नोति । हे पुत्र तव स्वमिदं । हे पुत्र मम स्वमिदं । हे पुत्र त्वां रक्षति ।

चादियोगे च ॥ ३६५ ॥

चादीनां योगे युष्मदादीनां पदमेतानादेशान्न प्राप्नोति । पुत्रो युष्माकं च पुत्रोऽस्माकं च । पुत्रो युष्मभ्यं च दीयते । पुत्रोऽस्मभ्यं च दीयते । पुत्रो युष्मांश्च रक्षति । पुत्रोऽस्मांश्च रक्षति । चादयः कति ? पञ्च । ते के ? वा ह अह एव इति चादयः ।

दृश्यार्थैश्चानालोचने ॥ ३६६ ॥

अचक्षुरालोचने वर्तमानैर्दृश्यार्थैर्धातुभियोगे युष्मदस्मत्त्वन्मदादीनां वस्नसादयो न भवन्ति । अनालोचनमिति किम् ? आलोचनं चक्षुर्ज्ञानमनालोचनं मनसा ज्ञानं । ग्रामस्त्वां समीक्षते । ग्रामो मां

समीक्षते । ग्रामो युष्मभ्यं दीयमानः समीक्षते । ग्रामोऽस्मभ्यं दीयमानः समीक्षते । ग्रामस्त्वां मनसा विलोकयति । वाञ्छतीत्यर्थः । मनसेति किं ? ग्रामो वः पश्यति । ग्रामो नः पश्यति । चक्षुषेत्यर्थः ।

इत्यलिङ्गाः

अथाव्ययान्युच्यन्ते।

अव्ययमसंख्यं । तानि कानि ? स्पर् प्रातर् पुनर् अन्तर बहिर च, वा, ह, अह, एव, प्र, परा, अप, सम्, अनु, अबू, निर्, दुर, वि, आङ् नि, अति, अपि, अधि, सु, उत्, अभि, प्रति, परि, उप, इत्यादि प्रादयो विशतिः । विना, नाना, अन्तर, नो, अथ, अथो, अहो, पृथक्, यावत् तावत् मना, वषट्, ईषट्, हि, यदि, खलु ननु, तिर्यक्, मिथ्या, किल, हन्त, वै, तु ।

अव्ययाच्च ॥ ३६७ ॥

अव्ययाच्च परासां विभक्तीनां लुग्भवति ।

सदृशं त्रिषु लिङ्गेषु सर्वासु च विभक्तिषु।

वचनेषु च सर्वेषु यन्न व्येति तदव्ययम् ॥ १ ॥

इत्यव्ययानि ।

स्त्रीप्रत्ययाः।

अथ प्रत्यया उच्यन्ते।

अव्ययसर्वनाम्नः स्वरादन्त्यात्पूर्वोऽक्कः ॥ ३६८ ॥

अव्ययानां सर्वनाम्नां चान्त्यात्स्वरात्पूर्वोऽक्प्रत्ययो वा भवति कप्रत्ययश्च बहुलं । बहुलमिति किं ?

क्वचित्प्रवृत्तिः क्वचिदप्रवृत्तिः क्वचिद्विभाषा क्वचिदन्यदेव ।

विधेर्विधानं बहुधा समीक्ष्य, चतुर्विधं बाहुल्यकं वदन्ति ॥ १ ॥

उच्चकैः । उच्चैः । नीचकैः । नीचैः । सर्वः । सर्वकः । विश्वः । विश्वकः । युष्मकाभिः । अस्मकाभिः । एभिः । इमकैः ।
अमीभिः । अमुकैः । भवन्तः । भवन्तकः ।

विभक्तेश्च पूर्व इष्यते ॥ ३६९ ॥

विभक्तेश्च पूर्वोऽकप्रत्ययो वा इष्यते । त्वया त्वयका । मया मयका ।

आख्यातस्य चान्त्यस्वरात् ॥ ३७० ॥

आख्यातस्य चान्त्यस्वरात्पूर्वोऽकप्रत्ययो वा भवति । पचति, पचतकि । भवन्ति भवन्तकि । इत्यादि । कप्रत्ययक्ष । यावकः ।
यामकः । मणिकः । वत्सकः । पुत्रकः । अश्वकः । वृक्षकः । देवदत्तकः । इत्यादि ।

के प्रत्यये स्त्रीकृताकारपरे पूर्वोऽकार इकारम् ॥ ३७१ ॥

के प्रत्यये स्त्रीकृताकारे परे पूर्वोऽकार इकारमापद्यते । सर्विका । विविका । उष्ट्रिका । पाचिका । मूषिका । कारिका । पाठिका ।
इत्यादि ।

नदाद्यञ्च् वाह् व्यंसन्तृसखिनान्तेभ्य ई ॥ ३७२ ॥

स्त्रियां वर्तमानेभ्यो नदादि अञ्च् वाह् उ इ अंस् अन्त् ऋ सखि नान्तेभ्य ई प्रत्ययो भवति ।

ईकारे स्त्रीकृतेऽलोप्यः ॥ ३७३ ॥

स्त्रियां वर्तमाने ईप्रत्यये परे पूर्वोऽकारो लोप्यो भवति । नदी मही भषी प्लवी कुमारी किनारी किशोरी प्रभृतयः । अञ् ।
प्राची प्रतीची समीची उदीची तिरक्षीत्यादि । वाह् । अनडुही (वा स्त्रीकारे) अनड्वाही प्रष्टौही इत्यादि । उ । तन्वी । उर्वी ।
पृथ्वी । पट्वी । इ-दाक्षी । दैवदत्ती । धूली । अंस् । श्रेयन्स्-श्रेयसी विदुषी प्रेयसी । अन्त्-

तुदभादिभ्य ईकारे ॥ ३७४ ॥

तुदादिभ्यो भादिभ्यश्च परो अन्तिरनकारको वा भवति ईप्रत्यये परे । तुदती तुदन्ती स्त्रीः । भाती भान्ती स्त्रीः ।

स्यात् ॥ ३७५ ॥

स्यात्परोऽन्तिरनकारको वा भवति ईप्रत्यये परे । भविष्यती । भविष्यन्ती ।

न यनन्भ्यां ॥ ३७६ ॥

यन् अन् विकरणाभ्यां परोऽन्तिरनकारको न भवति ईकारे परे । दीव्यन्ती सीव्यन्ती पचन्ती गच्छन्ती स्त्री इत्यादि । न
यनन्भ्यामिति किं ? सुन्वती तन्वती क्रीणती सती आयुष्मती धनवती इत्यादि । ऋ । कर्त्री हर्त्री भर्त्री क्रोष्ट्री इत्यादि । सखि
। सखी । इवर्णावर्णयोर्लोपः ।

नान्तात् स्त्रीकारे नित्यमवमसंयोगादनोऽलोपोऽलुप्तवच्च पूर्वविधौ ॥ ३७७ ॥

अवमसंयोगादनोऽलोपो नित्यं भवति स्वीकारे परे । राज्ञी दण्डिनी गोमिनी तपस्विनी यशस्विनी ।

वरुणेन्द्रमृडभवशर्वरुद्रादान् ॥ ३७८ ॥

एभ्यः परो आन् प्रत्ययो भवति । तेभ्यश्च ई प्रत्ययः । वरुणानी शर्वाणी मृडानी इन्द्राणी भवानी रुद्राणी ।

नान्तसंख्यास्वस्त्रादिभ्यो न ॥ ३७९ ॥

नान्तेभ्यः संख्यादिभ्यः स्वस्त्रादिभ्यश्च ईप्रत्ययो न भवति । पचदश । तिस्रः । चतस्रः । आदि शब्दात् सीमा दामा । बहवो राजानो यस्यां पुर्यां सा बहुराजा । स्वसा माता दुहितेत्यादि ।

इति प्रत्ययान्ताः

अथ कारकं किञ्चिदुच्यते।

किं कारकं ? करोति क्रियां निर्वर्तयतीति कारकं । कस्मिन्नर्थे प्रथमा विभक्तिः ? कर्तरि प्रथमा । कः कर्ता ?

यः करोति स कर्ता ॥ ३८० ॥

यः क्रियां करोति स कर्तृसंज्ञो भवति । देवदत्तः करोति । मुनिरधीते । यज्ञदत्तौ लुनीतः । यती पठतः । विष्णुमित्रा गच्छन्ति साधवोऽनुतिष्ठन्ति । इत्यादि । कस्मिन्नर्थे द्वितीया ? कर्मणि द्वितीया । किं कर्म ?

यत्क्रियते तत्कर्म ॥ ३८१ ॥

कर्त्रा यत्क्रियते तत्कारकं कर्मसंज्ञं भवति । कुम्भं करोति । काष्ठं छिनत्ति । मार्गं रुणद्धि । स्तनौ पिबति । गुरुन् वन्दते । इत्यादि ।

द्वितीयैनेन ॥ ३८२ ॥

एनप्रत्ययान्तेन योगे लिङ्गाद् द्वितीया भवति ।

अदूरे एनोऽपञ्चम्या दिग्वाचिनः ॥ ३८३ ॥

अदूरार्थे दिग्वाचिनः पर एनप्रत्ययो भवति अपञ्चम्याः । अपञ्चम्या इति कोऽर्थः ? द्वितीयायाः । गणनया पञ्चमी विभक्तिः षष्ठी । तेन षष्ठ्यर्थे द्वितीया भवति । अदूरवर्तीन्यां पूर्वस्यां द्विशीत्यर्थः ॥ पूर्वेण ग्रामं । उत्तरेण गिरिं । दक्षिणेन नदीं । पश्चिमेन केदारमित्यादि । चकारात्रिकषासमयाहाधिगन्तरान्तरेण संयुक्ताद् लिङ्गाद् द्वितीया भवति । निकषा ग्रामं समया वनम् । हा देवदत्तम् । धिग् यज्ञदत्तं । अन्तरा गार्हपत्यमाहवनीयं च वेदिः । अन्तरेण पुरुषाकारं न किञ्चिल्लभते ।

सर्वोभयाभिपरिभिस्तसन्तैः ॥ ३८४ ॥

तसन्तैः सर्वादिभिर्योगे लिङ्गाद् द्वितीया भवति । सर्वतो ग्रामं वनानि । उभयतो ग्रामं क्रमुकवनानि । अभितो ग्रामं पत्रवनानि । परितो ग्रामं रंभावनानि ।

कर्मप्रवचनीयैश्च ॥३८५॥

कर्मप्रवचनीयैर्योगे लिङ्गाद् द्वितीया भवति । के कर्मप्रवचनीयाः ?

लक्षणवीत्सेप्यंभूतेऽभिभागे च परिप्रती ।

अनुरेषु सहार्थे च होने चोपक्ष कथ्यते ॥१॥

लक्षणार्थे वीप्सार्थे इत्थंभूतार्थे अभिशब्दः कर्मप्रवचनीयो भवति । भागे च परिप्रती कर्मप्रवचनीयो भवतः । चशब्दात् लक्षणार्थे वीप्सार्थे इत्थंभूतार्थे परिप्रती कर्मप्रवचनीयो भवतः । अनुशब्द एषु पूर्वोक्तेषु अर्थेषु कर्मप्रवचनीयो भवति । सहार्थे च । चशब्दः समुच्चयार्थः । होनार्थे उपशब्दः कर्मप्रवचनीयो भवति ॥ चशब्दाद् हीनार्थे अनुशब्दः कर्मप्रवचनीयो भवति । लक्षणार्थे वृक्षमभि विद्योतते विद्युत् । वीप्सार्थे वृक्षं वृक्षमभि तिष्ठति विद्युत् । इत्थंभूतार्थे साधुर्देवदत्तो मातरमभि । वृक्षं परि विद्योतते विद्युत् । वृक्षं प्रति तिष्ठति । वृक्षं वृक्षं प्रति तिष्ठति । साधु देवदत्तो मातरं परि साधु देवदत्तो मातरं प्रति । यदत्र मां परि स्यात् । तदत्र मां प्रति स्यात् । वृक्षमनु विद्योतते विद्युत् । वृक्षं वृक्षमनुतिष्ठति । साधु देवदत्तो मातरमनु । यदत्र मामनु स्यात् । पर्वतमनु वसते सेना । अन्वर्जुनं योद्धारः । उपार्जुनादन्ये योद्धारो निकृष्टा इत्यर्थः ।

गत्यर्थकर्मणि द्वितीयाचतुर्थ्यौ चेष्टायामनध्वनि ॥ ३८६ ॥

चेष्टाक्रियाणां गत्यर्थानां धातूनां प्रयोगेऽध्वनि वर्जिते कर्मणि द्वितीयाचतुर्थ्यौ भवतः । ग्रामं गच्छति । ग्रामाय गच्छति । नगरं व्रजति । नगराय व्रजति । इत्यादि । चेष्टायामिति किं ? मनसा मेरुं गच्छति । मनसा स्वर्गं गच्छति । अनध्वनीति किं ? अध्वानं गच्छति । गत्यर्थानामिति किं ? पन्थानं पृच्छति ।

मन्यकर्मणि चानादरेऽप्राणिनि ॥३८७॥

प्राणिगणवर्जिते मन्यतेः कर्मणि द्वितीयाचतुर्थ्यौ भवतः अनादरे गम्यमाने । न त्वां तृणं मन्ये, न त्वां तृणाय मन्ये । न त्वां बुधं मन्ये, न त्वां बुधाय मन्ये । इत्यादि । अनादरे इति किम् ? अश्वमानं दृषदं मन्ये । पाषाणं रत्नं मन्ये । अप्राणिनीति किं ? न त्वां नावं मन्ये । न त्वामन्नं मन्ये । न त्वां काकं मन्ये । न त्वां शुकं मन्ये । न त्वां शृगालं मन्ये । नौ अन्न काक शुक शृगाला एते प्राणिनो वैयाकरणजनानां । इह स्यादेव --- न त्वां श्वानं मन्ये, न त्वां शुने मन्ये ।

कस्मिन्नर्थे तृतीया ? करणे तृतीया । किं करणं ?

येन क्रियते तत्करणम् ॥३८८॥

येन क्रियते तत्कारकं करणसंज्ञं भवति । दात्रेण लुनाति । कराभ्यां हन्ति । वाणैर्विध्यति ।

दिवः कर्म च ॥ ३८९ ॥

दिवधातोः प्रयोगे करणे द्वितीया भवति । अक्षान् दीव्यति । अक्षैर्दीव्यतीत्यर्थः ।

तृतीया सहयोगे ॥ ३९० ॥

सहार्थेन योगे लिङ्गातृतीया भवति । पुत्रेण सह आगतः । त्यागसत्ताभ्यां सार्धं विराजते । सौर्यगुणैः साकमेधते यशः ।
इत्यादि ।

हेत्वर्थे ॥ ३९१ ॥

हेत्वर्थे वर्तमानालिङ्गातृतीया भवति । अनेन सेवते । धनेन कुलं । विद्यया यशः ।

कुत्सितेऽङ्गे ॥ ३९२ ॥

कुत्सितेऽङ्गे वर्तमानाल्लिङ्गातृतीया भवति । अक्षणा काणः । पादेन खञ्जः । अक्षि काणमस्येति प्रधानत्वात्प्रथमैव ।

विशेषणे ॥ ३९३ ॥

विशेषणे वर्तमानाल्लिङ्गातृतीया भवति ।

शिखया बटुमद्राक्षीत् श्वेतच्छत्रेण भूपतिम् ।
केशवं शंखचक्राभ्यां त्रिभिर्नेत्रैः पिनाकिनम् ॥

कर्तरि च ॥ ३९४ ॥

कर्तरि च कारके वर्तमानाल्लिङ्गातृतीया भवति । देवदत्तेन कृतं । यज्ञदत्तेन भुक्तं । छात्रेण हन्यते । सुराभ्यां युध्यते । सुजनैः
क्रियते ।

तुल्यार्थे षष्ठी च ॥ ३९५ ॥

तुल्यार्थे योगे लिङ्गात् षष्ठी तृतीया च भवति । देवदत्तस्य तुल्यः, देवदत्तेन तुल्यः । देवदत्तस्य समानः, देवदत्तेन समानः ।
इत्यादि ।

किं सम्प्रदानं ? कस्मिन्नर्थे चतुर्थी ? सम्प्रदानकारके चतुर्थी ।

यस्मै दित्सा रोचते धारयते वा तत्सम्प्रदानम् ॥ ३९६ ॥

यस्मै दातुमिच्छा यस्मै रोचते यस्मै धारयते वा तत्कारकं सम्प्रदानसंज्ञं भवति । ब्राह्मणाय गां ददाति । देवदत्ताय रोचते
मोदकः । यज्ञदत्ताय धारयते शतं । विष्णुमित्रो यतिभ्यो दानं ददाति । देवाय रोचते हविः । मोक्षाय ज्ञानं धारयते । पुण्यार्थे
चतुर्थी भवति नान्यत्र । राज्ञो दण्डं ददाति । न तत्र पुण्यं । पुनरागमने षष्ठी रजकस्य वस्त्रं ददाति ।

नमः स्वस्तिस्वाहास्वधालंवषड्योगे चतुर्थी ॥ ३९७ ॥

नम आदिभिर्योगे लिङ्गाच्चतुर्थी भवति । नमो देवाय । स्वस्ति जगते । स्वाहा हुताशनाय । स्वधा पितृभ्यः । अलं मल्लाय
प्रतिमल्लः । शक्तो मल्लाय प्रतिमल्लः । वषडिन्द्राय । स्वाहा स्वधा वषट् दाने ।

तादर्थ्ये ॥ ३९८ ॥

तदर्थभावे द्योत्ये लिङ्गाच्चतुर्थी भवति । मोक्षाय तत्त्वज्ञानं । भुक्तिप्रदानाभ्यां धनं । गुणेभ्यः सत्सङ्गतिः ।

संयमाय श्रुतं ते नरो धर्माय संयमम् ।
धर्म मोक्षाय मेधावी धनं दानाय भुक्तये ॥१॥

तुमर्थाच्च भाववाचिनः ॥ ३९९ ॥

तुमः समानार्थाद्भाववाचिप्रत्ययान्ताल्लिङ्गाच्चतुर्थी भवति । भाववाचिनश्चेति वक्ष्यति । पाकाय व्रजति । पक्तये व्रजति । पचनाय व्रजति । पक्तुं व्रजति इत्यर्थः ।

कस्मिन्नर्थे पञ्चमी ? अपादाने पञ्चमी । किमपादानं ?

यतोऽपैति भयमादत्ते तदपादानम् ॥४००॥

यस्मादपैति यस्माद्भयं भवति यस्मादादत्ते वा तत्कारकमपादानसंज्ञं भवति । वृक्षात्पर्णं पतति । व्याघ्राद्धिभेति । उपाध्यायादादत्ते विद्यां । इत्यादि ।

ईप्सितं च रक्षार्थानाम् ॥४०१॥

रक्षार्थानां धातूनां प्रयोगे ईप्सितमनीप्सितं च तत्कारकमपादानसंज्ञं भवति । यवेभ्यो गां रक्षति । गौः यवात् रक्षति । गां निवारयतीत्यर्थः । पापात्पातु भगवान् । रोगकोपाभ्यां निवारयति मनः । अहिभ्य आत्मानं रक्षति ।

पर्यपाङ्गयोगे पञ्चमी ॥४०२॥

परि अप आङ् योगे लिङ्गात्पञ्चमी भवति । इहापपरी वर्जने । आङ्ग्यादाभिविध्योः । परि पाटलिपुत्रादृष्टो देवः । अप त्रिगर्तेभ्यो वृष्टो देवः । आ पाटलिपुत्रावृष्टो देवः ।

दिगितरर्तेन्यैश्च ॥ ४०३ ॥

दिग् इतर ऋते अन्य एभिर्योगे वर्तमानाल्लिङ्गात्पञ्चमी भवति । पूर्वो ग्रामात् । उत्तरो ग्रामात् । इतरो देवदत्तात् । ऋते धर्मात् कुतः सुखं । अन्यो देवदत्तात् ।

पृथग्नानाविनाभिस्तृतीया वा ॥ ४०४ ॥

पृथक् नाना विना एभिर्योगे लिङ्गात्तृतीयापञ्चम्यौ भवतः । पृथग् देवदत्तेन । पृथग् देवदत्तात् । नाना देवदत्तेन । नाना देवदत्तात् । विना देवदत्तेन । विना देवदत्तात् ।

हेतौ च ॥४०५॥

हेतौ च वर्तमानाल्लिङ्गात्पञ्चमी भवति । कस्माद्धेतोः समागतः । अग्निमानयं धूमवत्त्वात् । अनित्योऽयं कृतकत्वात् ॥ कस्मिन्नर्थे षष्ठी ? स्वाम्यादौ षष्ठी । के स्वाम्यादयः ? स्वामी सम्बन्धः समीपः समूहः विकारः अवयवः स्व इति

स्वाम्यादयः । देवदत्तस्य स्वामी । देवदत्तस्य वस्त्रं । पर्वतस्य समीपं । हंसानां समूहः । क्षीरस्य विकारः । देवदत्तस्य बाहू । यज्ञदत्तस्य शिरः । चैत्रस्य स्वं ।

स्वामीश्वराधिपतिदायादसाक्षिप्रतिभूप्रसूतैः षष्ठी च ॥४०६॥

स्वाम्यादिभिर्योगे लिङ्गात्षष्ठी सप्तमी च भवति । गवां स्वामी । गोषु स्वामी । गवामीश्वरः । गोष्वीश्वरः । गवामधिपतिः । गोष्वधिपतिः । गवां दायादः । गोषु दायादः । गवां साक्षी । गोषु साक्षी । गवां प्रतिभूः । गोषु प्रतिभूः । गवां प्रसूतः । गोषु प्रसूतः ।

निर्धारणे च ॥ ४०७ ॥

निर्धारणे चार्थे लिङ्गात्षष्ठी सप्तमी च भवति । जातिगुणक्रियाभिः समुदायस्य एकदेशपृथक्करणं निर्धारणं । पुरुषाणां क्षत्रियः शूरतमः । पुरुषेषु क्षत्रियः शूरतमः । गवां कृष्णा गौः सम्पन्नक्षीरा । गोषु कृष्णा गौः सम्पन्नक्षीरा । गच्छतां धावन्तः शीघ्राः । गच्छत्सु धावन्तः शीघ्राः । इत्यादि ।

षष्ठी हेतुप्रयोगे ॥४०८॥

हेतोः प्रयोगे लिङ्गात्षष्ठी भवति । अध्ययनस्य हेतोर्वसति । अन्नस्य हेतोर्वसति ।

स्मृत्यर्थकर्मणि ॥ ४०९ ॥

स्मरणार्थानां धातूनां प्रयोगे वर्तमानाल्लिङ्गात् कर्मणि षष्ठी भवति । उत्तरत्र नित्यग्रहणादिह विकल्पो लभ्यते । मातुः स्मरति । मातरं स्मरति । पितुरध्येति । पितरमध्येति । इत्यादि ।

करोतेः प्रतियत्ने ॥ ४१० ॥

करोतेः प्रतियत्ने गम्यमाने लिङ्गात्कर्मणि षष्ठी भवति । सतो विशेषाधानं प्रतियनः । एधो दकस्योपस्कुरुते । एधोदकमुपस्कुरुते । इत्यादि ।

हिंसार्थानामज्वरि ॥४११॥

हिंसार्थानां ज्वरवर्जितानां धातूनां प्रयोगे कर्मणि षष्ठी भवति । चौरस्य प्रहन्ति । चौरं प्रहन्ति । चौरस्योत्क्राथयति । चौरमुत्क्राथयति । चौरस्य पिनष्टि । रुजो भङ्गे । चौरस्य रुजति । इत्यादि । अज्वरीति किं ? चौरं ज्वरयति कर्कटी । चौरस्य सन्तापयतीत्यर्थः ।

कर्तृकर्मणोः कृति नित्यम् ॥४१२॥

कर्तृकर्मणोरर्थयोर्नित्यं षष्ठी भवति कृतप्रत्यययोगे । भवतः आसिका । भवतः शायिका भुवनस्य स्रष्टा । पर्वतानां भेत्ता । तत्त्वानां ज्ञाता । इत्यादि ।

न निष्ठादिषु ॥ ४१३ ॥

कर्तृकर्मणोरर्थयोः षष्ठी न भवति निष्ठादिषु परतः । के निष्ठादयः ? क्त । क्तवत् । शन्तृङ् । आनश् । कंस् । काना किं । उदन्त् । क्त्वा । तुम् । भविष्यदर्थे वुण् । आवश्यकधमर्ण्ययोर्ण्यन् । अव्यय तृन् इत्येवमादयः । देवदत्तेन भुक्तमोदनं । त्वया कृतः कटः । देवदत्त ओदनं भुक्तवान् । देवदत्तः कृतवान् करें । इत्यादि । कस्मिन्नर्थे सप्तमी ? अधिकरणे । किमधिकरणं ?

य आधारस्तदधिकरणम् ॥४१४॥

आधारस्तत्कारकमधिकरणसंज्ञं भवति । स आधारस्त्रिविधः । औपश्लेषिको वैषयिकोऽभिव्यापकञ्चेति । कटे आस्ते काकः । औपश्लेषिकोऽयं । करयोः कङ्कणं । दिवि देवाः । वैषयिकोऽयम् । तिलेषु तैलं । अभिव्यापकोऽयं ।

कालभावयोः सप्तमी ॥४१५॥

कालभावयोर्वर्तमानाल्लिङ्गात्सप्तमी भवति । काले — शरदि पुष्यन्ति सप्तच्छदाः । भावे गोषु दुह्यमानासु गतः ।

अधिशीस्थासां कर्म ॥ ४१६ ॥

अधिपूर्वाणां शीङ् स्था आसु इत्येतेषां प्रयोगे अधिकरणे द्वितीया भवति । ग्राममधिशेते । ग्राममधितिष्ठति । ग्राममध्यास्ते । ग्रामे आस्त इत्यर्थः ।

उपान्वध्याङ्गवसः ॥४१७॥

उप अनु अधि आङ्पूर्वस्य वसु इत्येतस्य धातोः प्रयोगे अधिकरणे द्वितीया भवति । ग्राममुपवसति । ग्राममनुवसति । ग्राममधिवसति । ग्राममावसति । ग्रामे वसतीत्यर्थः ।

सति च ॥४१८॥

सत्यर्थे वर्तमानाल्लिङ्गात्सप्तमी भवति । दाने सति भोगः । ज्ञाने सति मोक्षः । इत्यादि ।

निमित्तात्कर्मणि ॥ ४१९ ॥

निमित्तभूताल्लिङ्गात्सप्तमी भवति कर्मणि युक्ते ।

चर्मणि द्वीपिनं हन्ति दन्तयोर्हन्ति कुञ्जरम् ।
केशेषु चमरीं हन्ति सीम्नि पुष्कलको हतः ॥१॥
मुक्तौ चित्तत्वमव्येति स्वर्मुक्त्योर्जिनमर्चति ।
गुणेषु गुरुमाप्नोति गोपः पयसि दोग्धि गाम् ॥२॥
संप्रदानमपादाने करणाधारको तथा ।
कर्म कर्ता कारकाणि षट् संबन्धस्तु सप्तमः ॥३॥

इति कारकप्रकरणं समाप्तम् ।

अथ समास उच्यते ।

पान्तु वो नेमिनाथस्य पादपद्यारुणांशवः ।

यस्य पादौ समानम्य शीतीभूता जगज्जनाः ॥१॥

नाम्नां समासो युक्तार्थः ॥ ४२० ॥

नाम्नां युक्तार्थः समासो भवति ।

वस्तुवाचीनि नामानि मिलितं युक्तमुच्यते ।

समासाख्यं तदेतत्स्यात्तद्धितोत्पत्तिरेव च ॥१॥

चकारबहुलो द्वन्द्वः स चासौ कर्मधारयः ।

यत्र द्वित्वं बहुत्वं च स द्वन्द्व इतरेतरः ॥ २ ॥

पदयोस्तु पदानां वा विभक्तिर्यत्र लुप्यते ।

स समासस्तु विज्ञेयः पुराणकविवाक्यतः ॥३॥

स चतुर्विधः । तत्पुरुषबहुव्रीहिद्वन्द्वव्ययीभावभेदात् । पुनरुत्तरपदार्थप्रधानस्तत्पुरुषः । अन्यपदार्थप्रधानो बहुव्रीहिः । सर्वपदार्थप्रधानो द्वन्द्वः । पूर्वव्ययपदार्थप्रधानोऽव्ययीभावः । इति चतुर्विधः । स च यथाक्रमं प्रदर्श्यते । सुखं प्राप्तः । गुणान् आश्रितः । इति स्थिते--

विभक्तयो द्वितीयाद्या नाम्ना परपदेन तु ।

समस्यन्ते समासो हि ज्ञेयस्तत्पुरुषः स च ॥ १ ॥

द्वितीयादिविभक्त्यन्तं पूर्वपदं नाम्ना परपदेन सह यत्र समस्यते स समासस्तत्पुरुषसंज्ञको भवति ।

तत्स्था लोप्या विभक्तयः ॥४२१॥

तस्मिन् समासे स्थिता विभक्तयो लोप्या भवन्ति ।

प्रकृतिश्च स्वरान्तस्य ॥४२२॥

लुप्तासु विभक्तिषु स्वरान्तस्य व्यञ्जनान्तस्य च लिङ्गस्य प्रकृतिर्भवति । चकारात्क्वचित्सन्धिर्भवति ।

कृत्तद्धितसमासाश्च ॥४२३॥

कृत्तद्धितसमासाश्च शब्दा लिङ्गसंज्ञा भवन्ति । सुखप्राप्तः । गुणाश्रितः । एवं ग्रामं गतः- ग्रामगतः । एवं स्वर्गं गतः - स्वर्गगतः । तृतीया- दध्ना संसृष्टः- दधिसंसृष्टः । धान्येन अर्थः- धान्यार्थः । यलेन् कृतं -यत्नकृतं । चतुर्थी - कुबेराय बलिः कुबेरबलिः । यूपाय दारु- यूपदारु । देवाय सुखं- देवसुखं । पशुमी -चौराद्भयं- चौरभयं । ग्रामान्निर्गतः- ग्रामभिर्गतः । षष्ठी - चन्दनस्य गन्धः-- चन्दनगन्धः । राज्ञः पुरुषः- राजपुरुषः । फलानां रसः -फलरसः । सप्तमी- व्यवहारे कुशलः- व्यवहारकुशलः । काम्पिल्ये सिद्धः -काम्पिल्यसिद्धः । धर्मे नियतः - धर्मनियतः । एवं मोक्षसुखम् । संसारसुखम् । इत्यादि

। प्रादयो गताद्यर्थे प्रथमया ॥ प्रादयः शब्दाः गताद्यर्थे प्रथमया सह यत्र समस्यन्ते स समासस्तत्पुरुषसंज्ञो भवति प्रगत आचार्यः -प्राचार्यः अभिगतो मुखं-- अभिमुखं, प्रतिगतोऽक्षं प्रत्यक्षमित्यादि । विश्वमतिक्रान्तः । इति विग्रहे---

अत्यादयः क्रान्ताद्यर्थे द्वितीयया ॥४२४॥

अत्यादयः शब्दाः क्रान्ताद्यर्थे द्वितीयया सह यत्र समस्यन्ते स समासस्तत्पुरुषसंज्ञो भवति । उक्तार्थानामप्रयोगः । अव्ययानां पूर्वनिपातः । अतिविश्वः । कोकिलया अवकृष्टं वनमिति विग्रहः ।

अवादयः कुष्टाद्यर्थे तृतीयया ॥४२५॥

अवादयः शब्दाः कुष्टाद्यर्थे तृतीयया सह यत्र समस्यन्ते स समासस्तत्पुरुषसंज्ञको भवति । स्वरो ह्रस्वो नपुंसके इत्यत्र योगविभागात्-

गोरप्रधानस्यान्तस्य स्त्रियामादादीनां च ॥४२६॥

अप्रधानस्यान्तरस्य गोशब्दस्य तथाविधस्त्रियामादादीनां ह्रस्वो भवति । इति ह्रस्वः । अवकोकिलं वनं । अवमयूरं । अध्ययनाय परिग्लान इति विग्रहः ।

पर्यादयो ग्लानाद्यर्थे चतुर्थ्या ॥ ४२७ ॥

पर्यादयः शब्दा ग्लानाद्यर्थे चतुर्थ्या सह यत्र समस्यन्ते स समासस्तत्पुरुषसंज्ञो भवति । पर्यध्ययनः । कौशाम्ब्या निर्गतः । मथुराया निर्गत इति विग्रहे--

निरादयो निर्गमनाद्यर्थे पञ्चम्या ॥४२८॥

निरादयः शब्दा निर्गमनाद्यर्थे पञ्चम्या सह यत्र समस्यन्ते स समासस्तत्पुरुषसंज्ञो भवति । गोरप्रधानस्यान्तस्य इत्यादिना ह्रस्वः । निष्कौशाम्बिः । एवं निर्मयूरः ॥ दीर्घश्चारायणः । व्यासः पाराशर्यः । रामो जामदग्न्यः । क्षेमंकरः । शुभंकरः । प्रियंकरः । श्रियंमन्यः । भुवंमन्यः । अम्भसाकृतं । तमसाकृतं । परस्मैपदं । आत्मनेपदं । स्तोकांन्मुक्तः । कृच्छ्रान्मुक्तः । अन्त्यकादागतः । दूरादागतः । वाचोयुक्तिः । दिशोदण्डः । पश्यतोहरः । शुनःपुच्छः । शुनःशेफः । शुनोलाङ्गलः । सरसिजं । पङ्केजं । स्तम्बेरमः । कर्णेजपः । कण्ठेकालः । उरसिलोमा । इत्यत्र समासे कृते विभक्तिलोपे प्राप्ते 'तत्स्था लोप्या विभक्तयः' इत्यत्र स्थग्रहणाधिक्याल्लोपो न भवति ।

सप्तम्यास्तत्पुरुषे कृति बहुलम् ॥४२९॥

कृदन्ते परे सप्तम्यास्तत्पुरुषे कृति समासे बहुलमलुभ्यते । गेहेनदीं । गेहेक्ष्वेडा । प्रवाहेमूत्रितं । भस्मनिहुतं । क्वचिद्विकल्पः । खेचरः खचरः । वनेचर, वनचरः । पङ्केरुहं, पङ्करुहं । सरसिज, सरोजं । इत्यादि ॥ विदुषां गमनं । दिवं गतः । इत्यादौ समासे कृते--

व्यञ्जनान्तस्य यत्सुभोः ॥४३०॥

लुप्तासु विभक्तिषु व्यञ्जनान्तस्य सुभोर्यदुक्तं तद्भवति । विद्वद्भ्रमनं । गतः । इत्यादि । नीलं च तदुत्पलं च । रक्तं च तदुत्पलं च च शब्दः समुच्चयद्योतनार्थः । तच्छब्द एकाधिकरणद्योतनार्थः ।

निष्कौशाम्बि + सि= निष्कौशाम्बिः, निर्मयूरः । दीर्घश्चारायणः, व्यासः, पाराशर्यः, रामो जामदग्न्यः, क्षेमंकर, शुभंकरः एकाधिकरणद्योतनार्थः ।

पदे तुल्याधिकरणे विज्ञेयः कर्मधारयः ॥ ४३१ ॥

यस्मिन् समासे द्वे पदे तुल्याधिकरणे भवतः स कर्मधारयो भवति । भिन्नप्रवृत्तिनिमित्तयोः शब्दयोरेकाधिकरणे समावेशस्तुल्याधिकरणं । उक्तार्थानामप्रयोग इति तत् व शब्दनिवृत्तिः । विभक्तिलोपः । अत्र नीलं किमित्यपेक्षते ? उत्पलमपेक्षते । उत्पलं किमित्यपेक्षते ? नीलमपेक्षते । नीलोत्पलं । एवं वीरश्चासौ पुरुषश्च वीरपुरुषः । शुक्लश्चासौ पटश्च शुक्लपटः । शोभना चासौ भार्या च शोभनभार्या । दीर्घा चासौ माला च दीर्घमाला

कर्मधारयसंज्ञे तु पुंवद्भावो विधीयते ॥ ४३२ ॥

इति ह्रस्वः । इत्यादि ।

संख्यापूर्वी द्विगुरिति श्रेयः ॥ ४३३ ॥

स एव कर्मधारयः संख्यापूर्वश्चेत् द्विगुरिति ज्ञेयः । स च त्रिविधः-उत्तरपदतद्धितार्थसमाहारभेदात् । पञ्चसु कपालेषु संस्कृत ओदनः पञ्चकपाल ओदनः । दशसु गृहेषु प्रविष्टः दशगृहप्रविष्टः । अष्टसु कपालेषु संस्कृतः पुरोडाशः ।

अष्टनः कपालेषु हविषि ॥ ४३४ ॥

अष्टन् शब्दस्य आत्वं भवति कपाले परे हविष्यभिधेये । अष्टाकपालः पुरोडाशः । अयमुत्तरपदद्विगुः । पञ्च च ते गावश्च पञ्चगवाः । समासान्तर्गतानां वा राजादीनामदन्तता इति । चत्वारश्च ते पन्थानच चतुष्पथाः । इति तद्धितपदार्थः । पञ्चानां पूलानां समाहारः पञ्चपूली । एवं त्रिलोकी । अकारान्तो द्विगुसमाहारो नदादौ पठ्यते पात्रादिगणं वर्जयित्वा । पात्रादिगण इति किं ? त्रयाणां भुवनानां समाहारस्त्रिभुवनं । समाहारद्विगुरयं । त्रिभुवनेन त्रिभुवनाय । त्रिभुवनात् । त्रिभुवनस्य । त्रिभुवने । (सर्वत्रैकवचनमेव) । पञ्चसु कपालेषु संस्कृतः ओदनः

तत्पुरुषावुभौ ॥ ४३५ ॥

उभौ द्विगुकर्मधारय तत्पुरुषौ भवतः । अब्राह्मणः । अनजः । कदम्ब इत्यादि । इति कर्मधारयः । इति तत्पुरुषसमासः ।

आरूढो वानरो यं वृक्षं । ऊढो रथो येन । उपहृतः पशुर्यस्मै । पतितं पर्णं यस्मात् । चित्रा गावो यस्य । वीराः पुरुषा यस्मिन्देशे । लम्बौ कर्णौ यस्य । दीर्घौ बाहू यस्य । इति स्थिते-

स्यातां यदि पदे द्वे तु यदि वा स्युर्बहून्यपि तान्यन्यस्य पदस्यार्थे बहुव्रीहिः ॥ ४३६ ॥

यत्र समासे द्वे पदे यदि वा स्यातां बहूनि वा स्युरन्यपदार्थे समस्यन्ते स समासो बहुव्रीहिर्भवति । आरूढवानरः । ऊढरथः । उपहृतपशुः । पतितपर्णः । चित्रगुः । वीरपुरुषो देशः । लम्बकर्णः । दीर्घबाहुः । बहुपदानामपि । बहवो मत्ता मातङ्गा यस्मिन्

वने तत् बहुमत्तमातङ्गं वनं । बहूनि रसवन्ति फलानि यस्मिन् वृक्षे स बहुरसवत्फलो वृक्षः । व्यञ्जनान्तस्य यत्सुभोरिति न्यायात् अनुषङ्गलोपः । उपगता दश येषां ते उपगतदशाः । एवमासन्ना दश येषां ते आसन्नदशाः । अदूरा दश येषां ते अदूरदशाः । अधिका दश येषां ते । अधिकदशाः । पुत्रेण सह आगतः सपुत्रः सहपुत्रः ।

सहस्य सो बहुव्रीहौ वा ॥४३७॥

सहशब्दस्य सो वा भवति बहुव्रीहौ समासे । एवं सधर्मः । जनकेन सह वर्तते इति सजनकः । जनन्या सह वर्तते इति सजननिः । एवं सवधुः । गोरप्रधानस्येत्यादिना ह्रस्वः । अव्ययानां पूर्वनिपातः ।

युधि क्रियाव्यतिहारे इच् ॥४३८॥

ग्रहणप्रहरणबाधके युद्धे क्रियाव्यतिहारे बहुव्रीहिसमासात् इच् भवति ।

इचि पूर्वपदस्याकारः ॥४३९॥

इचि परे पूर्वपदस्याकारो भवति । दण्डैश्च दण्डैश्च प्रवृत्तं युद्धं दण्डादण्डि । एवं गदागदि । खड्गाखड्गि । केशाकेशि । मुष्टामुष्टि । कचाकचि । दक्षिणस्याः पूर्वस्याश्च दिशोर्यदन्तरालं सा विदिक् । **विदिक् तथा ॥४४०॥**

तथा विदिगभिधेये बहुव्रीहिज्ञेयः । सर्वनाम्नो वृत्तिमात्रे पूर्वपदस्य पुंवद्भावः । दक्षिणपूर्वा । पश्चिमोत्तरा । दक्षिणपश्चिमा । उत्तरपूर्वा । इत्यादि ।

शुकक्ष मयूरश्च । धवश्च खदिरश्च पलाशश्च । इति स्थिते---

द्वन्द्वः समुच्चयो नाम्नोर्बहूनां वाऽपि यो भवेत् ॥४४१॥

द्वयोर्नाम्नोर्बहूनां वापि समुच्चयो द्वन्द्वो भवेत् । स च इतरेतरयोगः समाहारश्चेति द्विप्रकारः ।

यत्र द्वित्वं बहुत्वं च स द्वन्द्व इतरेतरः ।

समाहारो भवेदन्यो यत्रेकत्वनपुंसके ॥

द्वित्वे द्विवचनं । बहुत्वे बहुवचनं । शुकमयूरौ ॥ धवखदिरपलाशाः ।

अल्पस्वरतरं तत्र पूर्वम् ॥४४२॥

तत्र द्वन्द्वे समासे अल्पस्वरतरं पदं पूर्वं निपात्यते । प्लक्षश्च न्यग्रोधश्च प्लक्षन्यग्रोधौ । एवं रथपदाती । तरग्रहणं द्विपदनियमार्थम् । अन्यत्र शंखदुंदुभिवीणाः ।

यच्चार्चितं द्वयोः ॥४४३॥

तत्र द्वन्द्वे समासे द्वयोर्यदार्चितं तत्पूर्वं निपात्यते । वासुदेवार्जुनौ । शुककाकौ । हंसबलाके । देवदैत्यौ । क्वचिद् व्यभिचरति च । तथा हि--

न नरनारायणादिषु ॥४४४॥

नरनारायणादिषु यदर्चितं पदं तत्पूर्वं न निपात्यते । नरश्च नारायणश्च नरनारायणौ । उमामहेश्वरौ । काकमयूरौ । इत्यादि ।

मातुः पितर्यश्च ॥४४५॥

तत्र द्वन्द्वे समासे पितरि उत्तरपदे मातृशब्दस्य ऋत अरादेशो भवति चकारादा च । माता च पिता च मातरपितरौ । मातापितरौ ।

पुत्रे ॥४४६॥

पुत्रशब्दे उत्तरपदे द्वन्द्वविषये विद्यायोऽनिसम्बन्धिन ऋदन्तस्य आत्वं भवति । माता च पुत्रश्च मातापुत्रौ । एवं होतापुत्रौ । इति द्वन्द्वसमासः ॥

कुम्भस्य समीपं : अन्तरायस्य अभावः ।

पूर्वं वाच्यं भवेद्यस्य सोऽव्ययीभाव इष्यते ॥ ४४७ ॥

यस्य समासस्य पूर्वमव्ययं पदं वाच्यं भवेत्सोऽव्ययीभाव इष्यते । अव्ययानां स्वपदविग्रहो नास्तीत्यन्यपदेन विग्रह इति वचनाद् समीपस्य उपादेशः । अभावस्य निरादेशः । समासे कृते अव्ययानां पूर्वनिपातः ।

स नपुंसकलिङ्गः स्यात् ॥ ४४८ ॥

सोऽव्ययीभावसमासो नपुंसकलिङ्गः स्यात् । अव्ययत्वादलिङ्गे प्राप्ते वचनमिदं ।

अव्ययीभावादकारान्ताद्विभक्तीनामपञ्चम्याः ॥४४९॥

अकारान्तादव्ययीभावाद्विभक्तीनां स्थाने अपञ्चम्या अम् भवति । उपकुम्भं । निरन्तरायं । एवमुपगृहं । उपगेहं । उपगजं । उपराजं । उपच्छत्रं । उपवनं । उपनगं । उपदेवं । उपभार्यं । उपशालं । वादस्याभावो निर्वादं । मक्षिकाणामभावो निर्मक्षिकं । शीतस्यातिक्रमः अतिशीतं । एवमतिक्रमं । दिनं दिनं प्रति प्रतिदिनं । एवं प्रतिगृहं । प्रतिवृक्षं । प्रतिपुरुषं । प्रतिवनिनं । प्रतिमासं । प्रतिवर्षं प्रतिग्रामं । प्रतितरं । पुरुषस्य अनुगमः अनुपुरुषं । एवमनुतटं । ग्रामस्यान्तः अन्तर्ग्रामं । अन्तर्गृहं । ग्रामस्य मध्ये मध्येग्रामं ! एवं मध्येवनं । मध्येदिनं । मध्येकूपं । ग्रामस्य बहिर्बहिर्ग्रामं । उपरिपर्वतं । एवं बहिर्वर्णं । अन्तर्वर्णम् ।

वा तृतीयासप्तम्योः ॥ ४५० ॥

अकारान्तादव्ययीभावात्परयोस्तृतीयसप्तम्योः स्थाने अन् वा भवति । उपकुम्भं, उपकुम्भेन । उपकुम्भं, उपकुम्भाभ्यामित्यादि । निरन्तरायं निरन्तरायेण । उपकुम्भं, उपकुम्भे । उपकुम्भयोः । इत्यादि । निरन्तरायं निरन्तराये । अपञ्चम्या इति किं ? उपकुम्भात् । निरन्तरायात् । इत्यादि । स्त्रीष्वधिकृत्य अधिकृत्यस्याधिरादेशः । शक्तिमनतिक्रम्य अनतिक्रम्यस्य यथादेशः । इत्यादिषु समासे कृते ।

अन्यस्माल्लुक् ॥४५१॥

अकारान्तादन्यस्माद्व्ययीभावात्परासां विभक्तीनां लुग् भवति ।

भवति । अधिस्त्रि । यथाशक्ति । एवमधिगायत्रि । अधिसरस्वति । अधिभारति । अधिनदि । आत्मनः अधि अध्यात्मं । गुरोरनतिक्रमेण यथागुरु । वध्वा अनतिक्रमेण यथावधु । चम्वा अनतिक्रमेण यथाचमु । गिरेरनतिक्रमेण यथागिरि । वध्वा अनुगमः अनुवधु । अनुकण्डु । अनुनदि । अनुस्त्रि । अनुपटु । अनुवायु । अनुगुरु अनुपित् अनमात् अनुकर्तृ । कर्तुः समीपमुपकर्तृ । एवमुपगिरिं । उपरवि । उपयति । उपगुरु उपतरु । उपवधु । उपचमु उपनदि उपस्त्रि । उपगु । उपनु । कर्तुरतिक्रमः अतिकर्तृ । एवमतिरि । अतिगु । अतिनु ।

समं भूमिपदात्योः ॥४५२॥

भूमिपदात्योः परयोः समत्वं इत्येतस्य सममित्यादेशो भवति । भूमेः समत्वं समभूमि । पदातीनां समत्वं सम्पदाति ।

सुविनिर्दुर्भ्यः स्वपिसूतिसमानाम् ॥४५३॥

सुविनिर्दुर्भ्यः परस्य स्वपिसूतिसमानां सकारस्य षकारो भवति । सुषमं । विषमं । निष्पमं । दुष्पमं । अपरसमं इत्यादि ।

द्वन्द्वैकत्वम् ॥४५४॥

समाहारद्वन्द्वस्यैकत्वं नपुंसकलिङ्गं च स्यात् । अर्कश्च अश्वमेधश्च अर्काश्वमेधौ । तयोः समाहारः अर्काश्वमेधं । एवं तक्षायस्कारा हंसमयूर । मथुरापाटलिपुत्रं । पाणिपादं । बदरामलकं । सुखदुःखं । शुकश्च हंसश्च मयूरश्च कोकिलश्च शुकहंसमयूरकोकिलं । इत्यादि ।।

तथा द्विगोः ॥४५५॥

तथा समाहारद्विगोरप्येकत्वं नपुंसकलिङ्गं च स्यात् ।

समासान्तर्गतानां वा राजादीनामदन्तता ॥४५६॥

समासान्तर्गतानां राजादीनामदन्तता अत्प्रत्ययो भवति । वा समुच्चये । पञ्चानां गवां समाहारः पञ्चगवं । चतुर्णां पथा समाहारः चतुष्पथम् ।

न सूत्रे क्वचित् ॥ ४५७ ॥

क्वचित्सूत्रे द्वन्द्वैकत्वं भवति, नपुंसकलिङ्गत्वं न नपुंसकलिङ्गत्वं न स्यात् । विरामव्यञ्जनादौ ।। एवं पचिवचिसिचिरुचिमुचेश्चात् । इत्यादि ।

पुंवद्भाषितपुंस्कानूडयूरण्यादिषु स्त्रियां तुल्याधिकरणे ॥४५८॥

स्त्रियां वर्तमानं भाषितपुंस्कं अनूडन्तं पूर्वपदभूतं पुंवद्भवति स्त्रियां वर्तमाने तुल्याधिकरणे पूरण्यादिगणवर्जिते उत्तरपदे परो शोभना भार्या यस्यासौ शोभनभार्यः । एवं दीर्घजङ्घभार्यः । इत्यादि । भाषितपुंस्कमिति किं ? द्रोणीभार्यः । अनूड् इति

किम् ? ब्रह्मवधूभार्यः । अपूरण्यादिष्विति किं ? कल्याणी पञ्चमी यासां रात्रीणां ताः कल्याणीपञ्चमा रात्रयः । के पूरण्यादयः ? पूरणी पञ्चमी कल्याणी मनोज्ञा सुभगा दुर्भगा स्वकान्ता कुब्जा वामना ।

संज्ञापूरणीकोपधास्तु न ॥४५९॥

स्त्रियां वर्तमाना भाषितपुंस्कानूडन्ताः संज्ञापूरणीप्रत्ययान्ताः कोपधाः पूर्वपदभूताः पुंवद्रूपा न भवन्ति स्त्रियां वर्तमाने तुल्याधिकरणे पदे पूरण्यादिगणवर्जित उत्तरपदे परे । दत्ता भार्या यस्यासौ दत्ताभार्यः । पञ्चमीभार्यः । पाचिकाभार्यः । गोरप्रधानस्येत्यादिना ह्रस्वः । इत्यादि ।

कर्मधारयसंज्ञे तु पुंवद्भावो विधीयते ॥ ४६० ॥

स्त्रियां वर्तमाना भाषितपुंस्का अनूडन्ताः संज्ञापूरणीप्रत्ययान्ताः कोपधा अपि कर्मधारयसमासे तु पुंवद्भवन्ति स्त्रियां वर्तमाने तुल्याधिकरणे पूरण्यादिगणवर्जित उत्तरपदे परे । शोभना चासौ भार्या च शोभनभार्या । एवं दत्तभार्या पाचकभार्या । पञ्चमभार्या इत्यादि । भाषितपुंस्कमिति किं ? खट्वावृन्दारिका । अनूडिति किं ? ब्रह्मवधूदारिका ।

आकारी महतः कार्यस्तुल्याधिकरणे पदे ॥ ४६१ ॥

महत आकारः कार्यस्तुल्याधिकरणे पदे परे । महांश्चासौ वीरश्च महावीरः । अन्तरङ्गत्वात् व्यञ्जनान्तस्य यत्सुभोरिति न्यायादनुषङ्गलोपः । प्रथमतोऽनुषङ्गस्य लोपे कृते सति पश्चात् येन विधिस्तदन्तस्येति न्यायात् तकारस्याकारः । सर्वत्र सवर्णे दीर्घः । एवं महापुरुषः । महापर्वतः । महादेशः ।

नस्य तत्पुरुषे लोपः ॥४६२॥

तत्पुरुषसमासे नस्य नकारमात्रस्य लोपो भवति । न सवर्णः असवर्णः । न ब्राह्मणः अब्राह्मणः । एतल्लक्षणं तत्पुरुषस्यैव, अन्येषां समासानां कथमिदं लक्षणं ? न विद्यते घोषो ध्वनिर्येषां ते अघोषाः ? तथा तत्पुरुष इहोपलक्षणं । उपलक्षणं किम् ? स्वस्य स्वसदृशस्य च ग्राहकमुपलक्षणं । यथा दधि काकेभ्यो रक्षति ।

स्वरेऽक्षरविपर्ययः ॥४६३॥

तत्पुरुषे समासे नस्य अक्षरविपर्ययो भवति स्वरे परे । न अजः अनजः । एवमनर्घ्यः । अनर्थः । अनकारः । अनिन्द्रः । अनुदकमित्यादि ।

कोः कत् ॥ ४६४ ॥

कुशब्दस्य कद्भवति तत्पुरुषे स्वरे परे । स्वपदविग्रहो नास्तीत्यन्यपदविग्रहः । कुत्सितश्चासौ अश्वश्च कदश्वः । कदन्नं । कदुष्टः । तत्पुरुष इति किम् ? कुत्सिता उष्ट्रा यस्मिन्देशे स कूष्ट्रो देशः ।

का क्वीषदर्थेऽक्षे ॥४६५॥

ईषदर्थे वर्तमानस्य कुशब्दस्य कादेशो भवति तत्पुरुषे समासे अक्षशब्दे च परे । कु ईषल्लवणं कालवणं । काम्लं । कामधुरं । काज्यं । काक्षीरं । कादधि । कु ईषत् तन्त्र कातन्त्रम् । काक्षेण वीक्षते ।

कवोष्णे ॥४६६॥

ईषदर्थे वर्तमानस्य कुशब्दस्य कवादेशो भवति तत्पुरुषे चोष्णशब्दे परे । चकारोऽत्र विकल्पार्थः । कु ईषच्च तत् उष्णं च कवोष्णं । पक्षे कोष्णं । कदुष्णं ।

पथि च ॥ ४६७ ॥

कुशब्दस्य कादेशो भवति पथिन्शब्दे च परे । कुत्सितश्चासौ पन्थाश्च कापथः । समासान्तर्गतित्यादिना अत्प्रत्ययः । नस्तु क्वचित्र लोपः । इवर्णावर्णयोर्लोपः स्वरे प्रत्यये ये च । इति इकारलोपः ।

पुरुषे तु विभाषया ॥ ४६८ ॥

कुशब्दस्य कादेशो भवति वा तत्पुरुषे पुरुषशब्दे परे । कुत्सितश्चासौ पुरुषश्च कापुरुषः । कुपुरुषः ।

याकारौ स्त्रीकृतौ ह्रस्वौ क्वचित् ॥ ४६९ ॥

ईकारच आकारश्च याकारौ । याकारौ स्त्रीकृतौ ह्रस्वौ भवतः समासे क्वचिल्लक्ष्यानुरोधात् । रेवत्या मित्रं रेवतिमित्रं । एवं रोहिणिमित्रं । इष्टकानां चितं इष्टकचितं । इषीकाणां तूलं इषीकतूलं । इत्यादि ।

ह्रस्वस्य दीर्घता ॥ ४७० ॥

ह्रस्वस्य दीर्घता भवति समासे क्वचिल्लक्ष्यानुरोधात् । दात्राकारौ कर्णौ यस्यासौ दात्राकर्णः । द्विगुणाकर्णः

नहिवृतिवृषिरुचिसहितनिरुहिषु क्विवन्तेषु प्रादिकारकाणाम् । ॥४७१॥

प्रादीनां कारकाणामेषु क्विवन्तेषु दीर्घता भवति नह्यादिषु धातुषु परतः । उपानत् । उपावृत् । प्रावृत् । कर्मावित् । नीरुक् । प्रतीषट् । परीतत् । वीरुत् । इत्यादि ।

अनव्ययविसृष्टस्तु सकारं कपवर्गयोः ॥४७२॥

अनव्ययविसृष्टस्तु सकारमापद्यते कपवर्गयोः परतः । अयस्कारः अयस्कल्पः । अयस्पाशः । अयस्काम्यति । अयस्काम इत्यादि । कारकल्पपाशकाम्यकेषु सकारो दृश्यते ।

बहुव्रीह्यव्ययीभाव द्वन्द्वतत्पुरुषौ द्विगुः ।

कर्मधारय इत्येते समासाः षट् प्रकीर्तिताः॥१॥ वर्धमानकुमारेणार्हता पूज्येन वज्रिणा ।

कौमारे ऋषभेणापि कुमाराणां हितैषिणां ॥ २ ॥

मुष्टिव्याकरणं नाम्ना कातन्त्रं वा कुमारकं ।

कालापकं प्रकाशात्मब्रह्माणामभिधायकं ॥ २ ॥

प्रकाशितं शीघ्रबोधसंपदे श्रेयसां पदं ।

समासानां प्रकरणं भावसेन इहाभ्यधात् ॥ ३ ॥

इति समासाः ।

अथ तद्धितं किञ्चिदुच्यते।

कपटोरपत्यं । भृगोरपत्यं । विदेहस्यापत्यं । उपगोरपत्यं । इति स्थिते

वाणपत्ये ॥४७३॥

षष्ठ्यन्तानाम्णोऽण् प्रत्ययो भवति वा अपत्ये अभिधेये । तत्स्था- इत्यादिना विभक्तिलोपः ।

वृद्धिरादौ सणे ॥४७४॥

स्वराणामादिस्वरस्य वृद्धिर्भवति सणकारानुबन्धे तद्धिते परे । का वृद्धिः ?

आरुत्तरे च वृद्धिः ॥४७५॥

अवर्ण ऋवर्ण इवर्ण उवर्णानामा आर उत्तरे - (ऐ औ) च द्वे सन्ध्यक्षरे वृद्धिसंज्ञा भवन्ति । प्रयोगात्- अवर्णस्य आकारो वृद्धिः । ऋवर्णस्य आर् वृद्धिः । इवर्णस्य एकारस्य च ऐकारो वृद्धिः । उवर्णस्य ओवर्णस्य च औकारो वृद्धिः ।

उवर्णस्यौत्वमापाद्यं ॥ ४७६ ॥

उवर्णस्य त्वमापादनीयं तद्धिते स्वरे ये च परे ।

कार्याववावादेशावोकारौकारयोरपि ॥ ४७७ ॥

ओकारे ओंकारयोरवावौ आदेशौ भवतस्तद्धिते स्वरे ये च परे । काण्टवः । भार्गवः । वैदेहः । औपगवः । औपगवौ, औगवा इति । पुरुषशब्दवत् । एवं यास्कः यास्कौ । वेदः वेदौ । आङ्गिरसः । कौत्सः । वासिष्ठः । गौतमः । ब्राह्मणः । ऐदम इत्यादि । पञ्चालस्यापत्यं ।

रूढादण् ॥४७८॥

देशसमाननामानः क्षत्रिया रूढाः । रूढशब्दात्परो अण् प्रत्ययो भवति अपत्येऽभिधेये ।

इवर्णावर्णयोर्लोपः स्वरे प्रत्यये ये च ॥ ४७९ ॥

इवर्णावर्णयोर्लोपो भवति तद्धिते स्वरे ये च परे । पाञ्चालः । पाञ्चालस्यापत्ये पाञ्चालौ । बहुत्वे---

रूढानां बहुत्वेऽस्त्रियामपत्यप्रत्ययस्य ॥४८०॥

रूढानां बहुत्वे विहितस्योस्त्र्यभिधेयस्य अपत्यप्रत्ययस्य लुग्भवति । निमित्ताभावे नैमित्तिकाभाव इति वृद्धेरपि लोपो भवति । पाञ्चालाः । एवं विदेहाः । मगधाः । अङ्गाः । अस्त्रियामिति किं ? पाञ्चाल्यः । वैदेह्यः । मागध्यः । इत्यादि । भृगोरपत्यं ।

ऋषिभ्योऽण् ॥४८१॥

ऋषिवाचिभ्यः परोऽण् भवति अपत्येऽर्थे । भार्गवः । भार्गवो । बहुत्वे-

भृग्वत्र्यङ्गि रस्कुत्सवसिष्ठगोतमेभ्यश्च ॥ ४८२ ॥

भृगवादिभ्यो बहुत्वे विहितस्यास्त्र्यभिधेयस्य अपत्यप्रत्ययस्य लुग्भवति । भृगवः । अत्रयः । अङ्गिरस । गोतमा इत्यादि ।
अस्त्रियामिति किं ? भार्गव्यः । णटकारानुबन्धादिति नदादित्वादीप्रत्ययः । गर्गस्यापत्यं इति स्थिते-

ण्यो गर्गादेः ॥४८३॥

गर्गादिर्गणाद् ण्यो भवति अपत्येऽभिधेये ।

इवर्णावर्णयोर्लोपः स्वरे प्रत्यये ये च ॥ ४७९ ॥

इवर्णावर्णयोर्लोपो भवति तद्धिते स्वरे ये च परे । गार्ग्यः । गाग्र्यो । वत्सस्यापत्यं वात्स्यः । वात्स्यौ । कौत्स्यः । कौत्स्यौ ।
बहुत्वे----

गर्गयस्कविदादीनां च ॥ ४८४ ॥

गर्गादीनां यस्कादीनां विवादीनां च बहुत्वे विहितस्य अस्त्र्यभिधेयस्य अपत्यप्रत्ययस्य लुग्भवति । गर्गाः । वत्साः । कुत्साः ।
। उभयत्र ण्यो लुक् । ऊर्वाः । यस्काः । विदाः । अणो लुक् । इत्यादि ।

कुर्वादेर्यण् ॥४८५॥

कुर्वादिर्गणाद् यणप्रत्ययो भवति अपत्येऽर्थे । कुरोरपत्यं कौरव्यः । लहस्यापत्यं लाह्यः ।

कुञ्जादेरायनण् स्मृतः ॥४८६॥

कुञ्जादेर्गणात् आयनण् प्रत्ययो भवति अपत्येऽर्थे तदन्ते यश्च स्मृतः । अस्त्रीनडादिबहुत्वे । कुत एतत् ? स्मृतग्रहणाधिक्यात् ।
। कुञ्जस्यापत्यं कौञ्जायन्यः कौञ्जायन्यौ । एवं बाध्नायन्यः बाध्नायन्यौ । स्त्रियां तु । कौञ्जायनी । नडादेस्तु । नाडायनः ।
। चारायणः । मौञ्जायनः । शाकटायनः । बहुत्वे । कौञ्जायनाः कुञ्जस्यापत्यानि । एवं बाध्नायनाः ।

स्त्र्यत्र्यादेरेयण् ॥४८७॥

स्त्रियामादादिभ्योऽत्र्यादेश्च एयण् भवति अपत्येऽभिधेये । विनताया अपत्यं वैनतेयः । एवं सौपर्णेयः । यौवतेयः । कौन्तेयः ।
। अनेरपत्यं आत्रेयः आत्रेयौ । बहुत्वे । अग्निसंज्ञायामेत्वमयादेशश्च । अत्रयः भृग्वत्र्यङ्गिरेत्यादिना अपत्यप्रत्ययस्य लुक् ।
। सत्यामग्निसंज्ञायां इरेदुरोज्जसि । इत्येत्वं जसि । एवं सौश्रेयः । गाङ्गेयः । भद्रबाहोरपत्यं ।

एयेऽकद्रवादिस्तु लुप्यते ॥४८८॥

एये प्रत्यये परे उवर्णो लुप्यते न तु कद्शब्दस्य । भाद्रबाहेयः । कामण्डलेयः । अकद्रवा इति किम् । काद्रवेयः ।

सर्वनाम्नः संज्ञाविषये स्त्रियां विहितत्वात् ॥ ४८९ ॥

सर्वनाम्नः परः संज्ञाविषये एयण् भवति अपत्येऽभिधेये । सर्वा काचित् स्त्री । सर्वाया अपत्यं सार्वेयः । इत्यादि ।

इणतः ॥४९०॥

अकारान्तानाम्न इण् प्रत्ययो भवति अपत्येऽभिधेये । दक्षस्यापत्यं दाक्षिः । एवं दाशरथिः । आर्जुनिः । दैवदत्तिः । अस्यापत्यं इः इत्यादि ।

बाह्यादेश्च विधीयते ॥ ४९१ ॥

बाह्याणादिण् प्रत्ययो भवति अपत्येऽभिधेये । उपबाहोरपत्यमौपबाहविः । भाद्रबाहविः ।

नस्तु क्वचित् ॥ ४९२ ॥

नस्य लोपो भवति क्वचित् लक्ष्यानुरोधात् ॥ उडुलोम्नोऽपत्यं औडुलोमिः । एवमाग्निशर्मिः ।

मनोः षपथ्यौ ॥४९३॥

षष्ठ्यन्तान्मनुशब्दात्परौ यौ प्रत्ययौ भवतः अपत्यार्थे । मनोरपत्यं मानुषः । मनुष्यः । मानवः । वाणपत्ये इति अणु भवति ।

कुर्वादेर्यण ॥४९५॥

कुर्वादेर्गणात् यण् प्रत्ययो भवति अपत्येऽर्थे । पक्षे कुरोरपत्यं कौरव्यः । वाणपत्ये इति अण् भवति । कौरवः । लहस्यापत्यं लाह्यः ।

क्षत्रादियः ॥४९४॥

षष्ठ्यन्तात् क्षत्रशब्दात्पर इयः प्रत्ययो भवति अपत्यार्थे । क्षत्रियः ।

कुलादीनः ॥४९५॥

कुलशब्दात्परः ईन-प्रत्ययो भवति जातार्थे । कुले जातः कुलीनः । इत्यादि ।

रागान्नक्षत्रयोगाच्च समूहात्सास्य देवता ।

तद्वेत्यधीते तस्येदमेवमादेरणिष्यते ॥ १ ॥

रागात् अण् । कुसुम्भेन रक्तं कौसुम्भं । एवं हारिद्रं वस्त्रं । कौकुमं । माञ्जिष्ठं । काषायं । नक्षत्रयोगात् । पुष्येण चन्द्रयुक्तेन युक्तः कालः ।

पुष्यतिष्ययोर्नक्षत्रे ॥४९६॥

नक्षत्रार्थे वर्तमानयोः पुष्यतिष्ययोर्यकारस्य लोपो भवति अणि परे । इति यकारलोपः । मत्स्यस्य यस्य स्त्रीकारे ईये चागस्त्यसूर्ययोः ॥ इति सूत्राद्य इति अनुवर्तनं । पौषः कालः । पौषो मासः । पौषी रात्रिः । पौषमहः । एवं तैषी मासः १ तैषी रात्रिः । तैषमहः । चित्रया चन्द्रयुक्तया युक्तः कालः चैत्रः । वैशाखः । एवं ज्येष्ठः । आषाढः । श्रावणः १ भाद्रपदः । आश्वयुजः ।

। कार्तिकः । मार्गशिरः । माघः । फाल्गुनः । एवं सर्वत्र समूहात् । युवतीनां समूहो यौवतं । एवं हासं । काकं । क्षात्रं । शौद्रं । आर्षं । मार्गं । सास्य देवता । जिनो देवता अस्य इति जैनः । एवं शैवः । वैष्णवः । ब्राह्मणः । बौद्धः । कापिलः । सौरः । ऐन्द्रः । तद्वेति । जिनं वेत्तीति जैन इत्यादि । छन्दो वेत्यधीते वा छान्दसः । व्याकरणं वेत्यधीते वा वैयाकरणः । भारतः । तस्येदं । मृगस्य इदं मांसं मार्गं । सौकरं । कौमारं । पुत्रस्येदं पौत्रं । दैवं । पौरुषं । यून इदं यौवनं । एवमादिर्यस्येति गण गृह्यते । चक्षुषा गृह्यते चाक्षुषं रूपं । एवं श्रावणः शब्दः । रासनो रसः । स्पर्शनः स्पर्शः । दृष्टिदि पिष्टा दार्षदाः सक्तवः । उलूखलेन क्षुण्णा औलूखलास्तण्डुलाः । अश्वैरुह्यते रथः आश्वो रथः । चतुर्भिरुह्यते चातुरं शकटं । चतुर्दश्यां दृष्टश्चातुर्दशो राक्षसः । त्रिविद्य एव त्रैविद्यः । पटोर्भावः पाटवं । लाघवं । कौशलमित्यादि ।

तेन दीव्यति संसृष्टं तरतीकण् चरत्यपि ।

पण्याच्छिल्पान्नियोगाच्च क्रीतादेरायुधादपि ॥ २ ॥

तेन दीव्यति तेन संसृष्टं तेन तरति तेन चरतीत्यर्थे पण्यात् शिल्पात् नियोगाच्च क्रीतादेरायुधादपितीकण् प्रत्ययो भवति । तेन दीव्यतीत्यत्र इकण् । अक्षैर्दीव्यति आक्षिकः । एवं गिरिणा दीव्यति गैरिकः । दाण्डिकः । तेन संसृष्टमित्यादि । दध्ना संसृष्टं दाधिकमौदनं । एवं क्षैरिकः । तार्किकः । धार्तिकः । शार्ङ्गवैरिकः । सार्पिषिकः । लावणिकः । मारिचिकः । तेन तरतीत्यत्रापि । उडुपेन तरतीति औडुपिकः । एवं वाहित्रिकः । द्रोण्या तरतीति द्रौणिकः । गौपुच्छिकः । नावा तरतीति नाविकः । चरतीत्यत्रापि । शिबिकया चरतीति शैबिकिकः, एवं आक्षिकः । औष्ट्रिकः । शृङ्गवेरेण चरतीति शार्ङ्गवैरिकः । पण्यात् । ताम्बूलं पण्यमस्य ताम्बूलिकः । एवमपिशब्दग्रहणात् यथाशिष्टप्रयोगं भवति । गन्धः पण्योऽस्येति गान्धिकः । एवं सार्पिषिक । वास्त्रिकः । राजतिकः । लौहितिकः । शिल्पात् । मृदङ्गं शिल्पमस्येति मार्दङ्गिकः । एवं पाणविकः । शाह्निकः । काहलिकः । वैणिकः । त्रैवलिकः । वांशिकः । तालिकः । नियोगात् । शुल्कं नियोगो यस्येति शौल्किकः । एवं भाण्डागारिकः । माहानसिकः । प्रातीहारिकः । क्रीतादेः । सहस्रेण क्रीतं साहस्रिकं । एवं शातिकं । लाक्षिकं । सुवर्णेन क्रीतं सौवर्णिकं । आदिशब्दात् । लक्षेण युक्तो लाक्षिकः । देवेन प्रवृत्तो दैविकः । कार्षापणेन अर्हतीति कार्षापणिकः । आयुधादपि । चक्रमायुधमस्येति चाक्रिकः एवं कौन्तिकः । तौमरिकः । खाङ्गिकः । क्रीतादेरित्यत्रादि ग्रहणात्तस्येति षष्ठ्यन्तान्नाम्नः परो वाप एतस्मिन्नर्थे इकण् प्रत्ययो भवति । प्रष्टस्य वापः प्राष्टिकं क्षेत्रं । वाप इति कोऽर्थः ? क्षेत्रं । कुम्भस्य वापः कौम्भिकमित्यादि ।

नावस्तार्ये विषाद्वर्धे तुलया सम्मितेऽपि च तत्र साधौ यः ॥ ४९७ ॥

नावस्तृतीयान्तात्तार्येऽर्थे विधातृतीयान्ताद्वर्धेऽर्थे तुलया तृतीयान्तात्सम्मितेऽर्थेऽपि च तत्रेति सप्तम्यन्तात्साधावर्थे यः प्रत्ययो भवति । नावा तार्यमिदं नाव्यं । विषेण वर्धयो विष्यः । तुलया सम्मितं तुल्यं । कर्मणि साधुः कर्मण्यः । अपि चेति वचनाद् गिरिणा तुल्यो हस्ती गिरितुल्यः । तुल्यः सदृशः कुशलो योग्यो हितश्चेति साधुरुच्यते ।

ईयस्तु हिते ॥ ४९८ ॥

हितार्थे ईयः प्रत्ययो भवति । वत्सेभ्यो हितो वत्सीयो गोधुक् । एवमश्वीयः । जनकेभ्यो हितो जनकीयः । जननीयः । त्वदीयः । मदीयः । युष्मदीयः । इदमीयः ।

तत्र जातस्तत आगतो वा ॥ ४९९ ॥

इत्यादिषु च ईयः प्रत्ययो भवति । शालायां जातः शालीयः । शालाया आगतः शालीयः ।

यदुगवादिभ्यः ॥५००॥

उवर्णान्ताद्गवादिभ्यश्च हितार्थे यद्भवति । कृकवाकुभ्यो हितः कृकवाकव्यः । वधूभ्यो हितो वधव्यः । गोभ्यो हितो गव्यः । पटुभ्यो हितः पटव्यः । हविर्भ्यो हिता हविष्यास्तण्डुलाः । गवादय इति के। गो हविस् इष्टका बर्हिस् मेधा स्रज् सुच् इति । गवादिगणः ।

उपमाने वतिः ॥५०१॥

उपमानेऽर्थे वतिः प्रत्ययो भवति । राजेव वत्रते राजवत् । ब्राह्मणस्येव वृत्तमस्येति ब्राह्मणवत् । मथुरायामिव पाटलिपुत्रे प्रासादा मथुरावत् । देवमिव त्वां पश्यामि देववत् । इत्यादि । सर्वत्र द्रव्यगुणक्रियाभिः साम्यमुपमानमस्तीति वत्प्रत्ययेन भवितव्यं । द्रव्ये । देवदत्त इव धनवान् देवदत्तवत् । एवं कुबेरवत् । बलिवत् । गुणे । यतिरिव गुणवान् यतिवत् । जलमिव शैत्यं जलवत् । अग्निरिव औष्ण्यमग्निवत् । श्रीखण्ड इव सुरभिः श्रीखण्डवत् । क्रियायां । ब्राह्मण इव वर्तते ब्राह्मणवत् । पिशाचवत् ।

तत्त्वौ भावे ॥५०२॥

भावेऽभिधेये तत्त्वौ भवतः । शब्दस्य प्रवृत्तिनिमित्तं भावो भवति । तत्प्रत्ययस्य स्त्रियां वृत्तिः । त्वत्प्रत्ययस्य नपुंसके वृत्तिः । पटस्य भावः पटता पटत्वं । एवं अश्वता अश्वत्वं । गोता गोत्वं । इति द्रव्यभावः । शुक्लता शुक्लत्वं । रूपता रूपत्वं । रसता रसत्वं । ज्ञानता ज्ञानत्वं । सुखता सुखत्वं इति गुणभावः । उत्क्षेपणता उत्क्षेपणत्वं । गमनता गमनत्वं । इति क्रियाभावः ।

यण् च प्रकीर्तितः ॥५०३॥

भावेऽभिधेये यण् प्रकीर्तितस्तत्त्वौ च । जडस्य भावो जाड्यं जडता जडत्वं । एवं ब्राह्मण्यं ब्राह्मणता ब्राह्मणत्वं ।

अघुट्स्वरवत्तद्धिते ये ॥ ५०४ ॥

तद्धिते ये परे अघुट्स्वरवत्कार्यं भवति । अघुट्स्वरादौ सेट्कस्यापि वन्सर्वशब्दस्योत्वमित्युक्तं । विदुषां भावो वैदुष्यं । प्रकीर्तितग्रहणाधिक्यादन्यस्मिन्नर्थेऽपि यण् प्रकीर्तितस्तत्त्वौ च भवतः । ब्राह्मणस्य कर्म ब्राह्मण्यं ब्राह्मणता ब्राह्मणत्वं । पुनःपुनर्भावः पौनःपुन्यं । क्वचिदुभयपदवृद्धिः । पौनः पौन्यं । सौभाग्यं । अणि च पदद्वये वृद्धौ आग्निमारुतं । कर्म । सौहार्दं ।

तदस्यास्तीति मन्वन्त्वीन् ॥५०५॥

तदिति प्रथमान्तादस्यास्तीत्येतस्मिन्नर्थे मन्तु वन्तु विन् इन् इत्येते प्रत्यया भवन्ति । गावोऽस्य सन्तीति गोमान् । आयुरस्यास्तीति आयुष्मान् । इतिशब्दस्य विवक्षार्थत्वात् अवर्णान्तात् अवर्णोपधात् मकारान्तात् मकारोपधात् धुडन्तात् अशिडन्तात् परो वन्त् प्रत्ययो भवति । अशिडन्तादित्युक्ते सति तद्वचनं सामान्यमेव । तत्र हकारो वर्जनीयः । अवर्णान्तात् वृक्षाऽस्यास्तीति वृक्षवान् । शालास्यास्तीति शालावान् । इत्यादि । अवर्णोपधात्- तक्षास्यास्तीति तक्षवान् ।

कर्मास्यास्तीति कर्मवान् । क्वचिन्नकारलोपः । मकारान्तात्-इदमस्यास्तीति इदवान् । किमस्यास्तीति किंवान् । इत्यादि । मकारोपधात्- लक्ष्मीरस्यास्तीति लक्ष्मीवान् । एवं धर्मवान् । इत्यादि । धुडन्तात् । विद्युदस्यास्तीति विद्युत्वान् । वर्गप्रथमा इत्यादिना तृतीये प्राप्ते सति । तसोर्न तृतीयो मत्वर्थे इत्यनेन सूत्रेण तृतीयत्वं न भवति । अशिडन्तादिति किं ? आयुरस्यास्तीति आयुष्मान् ।

असन्तमायामेधास्रग्भ्यो वा विन् ॥५०६॥

एभ्यः परो विन् प्रत्ययो वा भवति । यशोऽस्यास्तीति यशस्वी । पक्षे वन्तु यशस्वान् । अत्र सकारस्य दकारो विसर्गश्च न भवति । तपोऽस्यास्तीति तपस्वी । तपस्वान् । एवं तेजस्वी तेजस्वान् । धुटां तृतीयः । धुटां तृतीयो भवति घोषवति सामान्ये । लुवर्णतवर्गलसा दन्त्या इति न्यायात् सकारस्य दकारे प्राप्ते सति-

तसोर्न तृतीयो मत्वर्थे ॥ ५०७ ॥

तकारसकारयोस्तृतीयो मत्वर्थे न भवति । मत्वर्थे इति कोऽर्थः ? अस्त्यर्थे । पश्चात् रोसोर्विसर्जनीये प्राप्ते सकृद् बाधितो विधिर्बाधित एवं सत्पुरुषवत् । मायास्यास्तीति मायावी मायावान् । मेधास्यास्तीति मेधावी मेधावान् । सुगस्वास्तीति स्रग्वी खग्वान् । व्यञ्जनान्तस्य यत्सुभारिति न्यायात् चवर्गद्वादीनां चेति गत्वमनेन ज्यायेन अधोषे प्रथमः । वर्गप्रथमास्तृतीयान् । बहुलमिन् भवति । ज्ञानमस्यास्तीति ज्ञानी । दण्डोऽस्यास्तीति दण्डी । शिखास्यास्तीति शिखी । देवोऽस्यास्तीति देवी । इत्यादि ।

तदस्य संजातं तारकादेरितच् ॥५०८॥

तदिति प्रथमान्तादस्य सञ्जातमित्यस्मिन्नर्थे तारकादेराकृतिगणात् पर इतच् प्रत्ययो भवति । तारका संजाता अस्येति तारकितं नभः । एवं कण्टकितः करः । पल्लवितो वृक्षः ।

संख्यायाः पूरणे इमौ ॥५०९॥

संख्यायाः पूरणेऽर्थे इमौ भवतः । एकादशपर्यन्तं संख्या । ततः परमसंख्या ॥ संख्यादेर्नान्ताया मो भवति । शेषायाश्च डो भवति । तत्कथं ? वाशब्दात् । वाशब्दः क्वास्ते ? वाणपत्ये इत्यत्र ।

डानुबन्धेऽन्त्यस्वरादेर्लोपः ॥५१०॥

डानुबन्धे प्रत्यये परे अन्त्यस्वरादेर्लोपो भवति । एकादशानां पूरण एकादश एकादशी एकादशं । द्वादशः एवं । अत्र आत्वं निपातः । त्रयोदशः । अत्र त्रयस्तु निपातः । चतुर्दशः । पञ्चदशः । पञ्चमः । पंचमी । पञ्चमं । एवं सप्तमः । अष्टमः । नवमः । दशमः । इत्यादि ।

द्वेस्तीयः ॥५११॥

द्वेस्तीयो भवति पूरणेऽर्थे । द्वयोः पूरणो द्वितीयः । द्वितीया । द्वितीयं ।

त्रेस्तृ च ॥५१२॥

त्रेस्तीयो भवति तृआदेशच पूरणेऽर्थे त्रयाणां पूरणस्तृतीयः । तृतीया । तृतीयं ।

अन्तस्थो डे षः ॥ ५१३ ॥

रेफषकारयोरन्तस्थो भवति डे परे । चतुर्णां पूरणश्चतुर्थः । चतुर्थी । चतुर्थं ।

तवर्गस्य षटवर्गाट्टवर्गः ॥ ५१४ ॥

षकारटवर्गान्तात्परस्य तवर्गस्य टवर्गो भवति आन्तरतम्यात् । षण्णां पूरणः षष्ठः, षष्ठी, षष्ठं ।

कतिपयात्कतेश्च ॥ ५१५ ॥

कतिपयात्कतेश्च पूरणेऽर्थे थो भवति डे परे । कतिपयानां पूरणः कतिपयथः । कतीनां पूरणः कतिथः । कतिपयथी । कतिथी । कतिपयथं । कतिथं ।

विंशत्यादेस्तमद् ॥ ५१६ ॥

विंशत्यादेस्तमद् प्रत्ययो भवति पूरणेऽर्थे । विंशतितमः । विंशतेः पूरणी विंशतितमी । विशतितमं । त्रिंशतः पूरणः त्रिंशत्तमः । त्रिंशत्तमी । त्रिंशतमं । चत्वारिंशत्तमः । पंचाशत्तमः । उत्तरत्र नित्यग्रहणादिह विकल्पो लभ्यते । उत्तरत्र नित्यग्रहणं क्वास्ते ? नित्यं शतादेरित्यत्र । यत्र संख्या विद्यते तत्र विकल्पेन तमट् भवति ।

तेर्विंशतेरपि ॥ ५१७ ॥

विंशतेरपि तेलोपो भवति डानुबन्धे प्रत्यये परे । अपिशब्दात् अस्य लोपो भवति । विशः । त्रिशः । चत्वारिंशः । पञ्चाशः ।

नित्यं शतादेः ॥ ५१८ ॥

शतादेर्गणात् पूरणेऽर्थे नित्यं तमट् प्रत्ययो भवति । एकशतस्य पूरण एकशततमः एकशततमी । एकशततमं । एकसहस्रस्य पूरण एकसहस्रतमः । एकसहस्रतमी । एकसहस्रतमं । एककोटितमः ।

षष्ट्याद्यतत्परात् ॥ ५१९ ॥

षष्ट्यादेरसंख्यायाः परात् पूरणेऽर्थे नित्यं तमद् भवति । षष्टेः पूरणः षष्टितमः । षष्टेः पूरणी षष्टितमी । षष्टितमं । सप्ततितमः । अशीतितमः । नवतितमः । अतत्परादिति किं ? एकषष्टेः पूरण एकषष्टः । एकषष्टितमः । यत्र संख्या विद्यते तत्र विकल्पेन तमट् प्रत्ययो भवति ।

विभक्तिसंज्ञा विज्ञेया वक्ष्यन्तेऽतः परन्तु ये ।

येव्यादेः सर्वनाम्नस्ते बहोश्चैव पराः स्मृताः ॥ ३ ॥

अतः परं द्वयादिवर्जितात्सर्वनाम्नः परा ये प्रत्यया वक्ष्यन्ते ते विभक्तिसंज्ञा विज्ञेयाः । तु पुनः । बहोश्चैव इति कोऽर्थः ? बहुशब्दात्पराः प्रत्ययाः कथिताः श्रुतत्वात्सर्वनाम्नः कार्यं प्रति विभक्तिसंज्ञा भवन्ति । तेन तदा कदा इति घोषवति न दीर्घः

। तस्मिन् काले तदा "दादानीमौ तदः स्मृतौ" इति दा प्रत्ययः । कस्मिन्काले कदा । काले किं ? सर्वयदेकान्येभ्य एव दा इति दाप्रत्ययः । विभक्तिसंज्ञा इति विभक्तिकार्यं किं ? त्यदादित्वम् अकारे लोपं । एकत्र किं क इति कादेशः ।

पञ्चम्यास्तस् ॥५२०॥

पञ्चम्यन्तात् द्वादिर्वर्जितात्सर्वनाम्नो बहोश्च परस्तस् भवति । सर्वस्मात् सर्वतः । तस्-प्रत्ययान्ता अव्ययानि भाष्यन्ते । अव्ययाद्विभक्तेर्लोपः । तस्मात् ततः । यस्मात् यतः । बहुभ्यो बहुतः । एवं विश्वतः । उभयतः । अन्यतः । पूर्वतः । परतः । इत्यादि । अद्वादेरिति किं ? द्वाभ्यां । उगवादित इत्यत्र कथं, प्रयोगतश्चेति ज्ञापयति । तेन असर्वनाम्नोप्यवधिमात्रातस् वक्तव्यः असर्वनाम्नोऽपि परस्तस् प्रत्ययो भवति अवधिमात्रात् । अवधिमात्रादिति कोऽर्थः ? प्रयोगमात्रादित्यर्थः । इत्यनेन सूत्रेण तस्प्रत्ययो भवति । ग्रामात् ग्रामतः । प्रयोगात् प्रयोगतः । एवं वृक्षात् वृक्षतः । पटतः । घटतः ।

तत्रेदमिः ॥५२१॥

तेषु विभक्तिसंज्ञकेषु प्रत्ययेषु परत इदम् इकारतां प्राप्नोति । अस्मात् इतः ।

तेषु त्वेतदकारताम् ॥५२२॥

तेषु तकारादिषु विभक्तिसंज्ञकेषु परत एतच्छब्दः अकारतां प्राप्नोति । एतस्मात् अतः । तकारादिष्विति किं ? एतेन प्रकारेण एतथा ।

तहोः कुः ॥५२३॥

तकारहकारयोः परयोः किंशब्दः कुर्भवति । कस्मात् कुतः ।

त्रः सप्तम्याः ॥५२४॥

सप्तम्यन्ताद् द्वादिर्वर्जितात्सर्वनाम्नो बहोश्च परतः प्रत्ययो भवति । सर्वस्मिन् सर्वत्र । एतस्मिन् अत्र । कस्मिन् कुत्र । अमुष्मिन् अमुत्र । तस्मिन् तत्र । यस्मिन् यत्र । बहुषु बहुत्र । अद्वादेरिति किं ? द्वयोः । त्वयि । मयि । इत्यादि ।

आद्यादिभ्यः सप्तम्यन्तेभ्यश्च ॥५२५॥

सप्तम्यन्तेभ्य आद्यादिभ्यश्च परस्तस् प्रत्ययो भवति । आदौ आदितः । एवं मध्ये मध्यतः । अन्ते अन्ततः । अग्रे अग्रतः । मुखे मुखतः । पृष्ठे पृष्ठतः । पार्श्वे पार्श्वतः । पूर्वे पूर्वतः । परे परत इत्यादि ।

इदमो हः ॥५२६॥

इदमः सप्तम्यन्तात् हो भवति । त्रापवादः । अस्मिन् इह ।

किमः ॥५२७॥

किमः सप्तम्यन्तात् हो भवति । कस्मिन् कुह ।

अत् क्व च ॥५२८॥

किमः सप्तम्यन्तात् अद् भवति क्वादेशश्च । कस्मिन् क्व ।

काले किंसर्वयदेकान्येभ्य एव दा ॥ ५२९ ॥

काले वर्तमानेभ्यः सप्तम्यन्तेभ्य एभ्यो दा भवति । कस्मिन् काले कदा। एवं सर्वदा । यदा । एकदा । अन्यदा । काल इति किं ? सर्वत्र देशो। सदा इति निपातः । सर्वशब्दात्परो दाप्रत्ययो भवति । सर्वस्य सभांश्च । सर्वस्मिन्काले सदा ।

इदमोर्हधुनादानीम् ॥५३०॥

काले वर्तमानात्सप्तम्यन्तादिदमः परा र्हि अधुना दानीम् एते प्रत्यया भवन्ति ।

स्थारेतेत् ॥५३१॥

स्थोः परत इदम् शब्द एत इत् इत्येतौ प्राप्नोति । अस्मिन् काले एतर्हि । इवर्णावर्णयोर्लोपः । अधुना इदानीम् । इत्थम् ।

दादानीमौ तदः स्मृतौ ॥५३२॥

काले वर्तमानात्सप्तम्यन्तात्तदः परौ दादानीमौ स्मृतौ । तस्मिन् काले तदा । तदानीम् ।

सद्यआद्या निपात्यन्ते ॥५३३॥

सद्यआद्याः शब्दाः कालेऽभिधेये निपात्यन्ते । लक्षणसूत्रमन्तरेण लोकप्रसिद्धशब्दरूपोच्चारणं निपातनं । समाने अहनि सद्यः । समानस्य सभावो द्यश्च परविधिः । अस्मिन्नहनि अद्य । इदमो अब्द्रावोद्य च परविधिः । पूर्वस्मिन् संवत्सरे परत् । पूर्वतरस्मिन् संवत्सरे परारि ।

पूर्वपूर्वतरयोः पर उदारी च संवत्सरे ॥ ५३४ ॥

पूर्वपूर्वतरयोः उत्-आरी च भवतः । चशब्दात्पर आदेशश्च संवत्सरेऽर्थे ।

इदमः समसण् ॥ ५३५ ॥

सप्तम्यन्तादिदमः समसण् प्रत्ययो भवति संवत्सरेऽर्थे। अस्मिन्संवत्सरे ऐषमः 1

पूर्वादेरेद्युस् ॥ ५३६ ॥

सप्तम्यन्तात्पूर्वादिर्गणात् पर एद्युस् प्रत्ययो भवति । पूर्वस्मिन्नहनि पूर्वेद्युः । एवं परेद्युः । अन्येद्युः । अन्यतरेद्युः । इतरेद्युः । कतरेद्युः । अपरेद्युः ।

उभयाद् द्युश्च ॥ ५३७ ॥

सप्तम्यन्तादुभयशब्दात्परो द्युस् भवति । चकारात् एद्युस् भवति । उभयस्मिन्नहनि उभयेद्युः । उभयदुः ।

परादेरेद्यविस् ॥५३८॥

परादेर्गणात्पर एद्यविस् प्रत्ययो भवति । परस्मिन्नहनि परेद्यवि । एवमन्येद्यविः । अन्यतमेद्यविः । इत्यादि ।

प्रकारवचने तु था ॥ ५३९ ॥

अद्वयादेः सर्वनाम्नः प्रकारवचने तु था भवति । प्रकारशब्दः सदृशार्थो विशेषार्थश्च । सामान्यभेदकः प्रकारः । सर्वेण प्रकारेण सर्वथा । एवमन्यथा । यथा । तथा । उभयथा । पूर्वथा । अपरथा । वाक्यार्थविशेषण सर्वविभक्तिभ्यो ज्ञेयः थाप्रत्ययः । सर्वस्मिन् प्रकाराय यदि वा सर्वस्मिन् प्रकारे सर्वथा इत्यादि ।

संख्यायाः प्रकारे था ॥ ५४० ॥

संख्यायाः परः प्रकारवचने था भवति । चतुर्भिः प्रकारैः चतुर्धा । एवं द्विधा । एकधा । बहुभिः प्रकारैर्बहुधा । पञ्चधा । षोढा । षट्प्रकारा अस्य इति विग्रहः ।

षष् उत्त्वम् ॥५४१॥

शब्दस्यान्त उत्त्वं भवति । सप्तधा । अष्टधा । नवधा । दशधा । सहस्रधा । लक्षधा । कोटिधा ।

द्वित्रिभ्यां धमणेधा च ॥५४२॥

द्वित्रिभ्यां परो धमण एधा च प्रत्ययौ भवतः प्रकारवचने । द्वैधं । त्रैधं । द्वेधा । त्रेधा ।

इदंकिंभ्यां थमुः कार्यः ॥ ५४३ ॥

इदंकिंभ्यां परः थमुः कार्यः प्रकारवचने । अनेन प्रकारेण इत्थं । केन प्रकारेण कथम् ।

आख्याताच्च तमादयः ॥ ५४४ ॥

नाम्न आख्याताच्च परास्तमादयः प्रत्यया भवन्ति ।

प्रकृष्टे तमतररूपाः ॥ ५४५ ॥

प्रकृष्टार्थे एते प्रत्यया भवन्ति । प्रकृष्ट आढ्यः आढ्यतरः आढ्यतमः आढ्यरूपः । एवं वैयाकरणतमः वैयाकरणतरः वैयाकरणरूपः । पचतितमः पचतितरः पचतिरूपः ।

ईषदसमाप्तौ कल्पदेश्यदेशीयाः ॥ ५४६ ॥

ईषदपरिसमाप्तौ अर्थे कल्पदेश्यदेशीया एते प्रत्यया भवन्ति । ईषदपरिसमाप्तः पटुः पटुकल्पः । पटुदेश्यः । पटुदेशीयः । पचतिकल्पः । पचतिदेश्यं । पचतिदेशीयं । पचतिकल्पं । [एतौ अव्ययौ पुल्लिङ्गौ । अयं नपुंसकलिङ्गः पचतिरूपं] ।

कुत्सितवृत्तेर्नाम्नः पाशः ॥ ५४७ ॥

कुत्सितवृत्तेर्नाम्नः परः पाशः प्रत्ययो भवति । कुत्सितो वैयाकरणो वैयाकरणपाशः ।

भूतपूर्ववृत्तेर्नाम्नश्चरट् ॥ ५४८ ॥

भूतपूर्ववृत्तेर्नाम्नः परचरट् प्रत्ययो भवति । टकारः षण्टकारानुबन्धादिति विशेषणाऽर्थः । भूतपूर्व आढ्यः आढ्यचरः । आढ्यचरी आढ्यचरं । भूतपूर्वो राजा राजचरः । भूतपूर्वा राज्ञी राजचरी । एवं देवचरः । देववरी ।

बह्वल्पाथार्त्कारकाच्छस्वा मङ्गले गम्यमाने ॥ ५४९ ॥

बह्वर्थाद् अल्पाथार्त्तच्च परः शस्प्रत्ययो वा भवति मङ्गले गम्यमाने । बहून् देहि । बहुशो देहि । एवम् अल्पशो देहि अल्पं देहि । स्तोकशो देहि स्तोकं देहि । शतशो देहि शतं देहि । सहस्रशो देहि, सहस्रं देहि । लक्षशो याचते, लक्षं याचते ।

वारस्य संख्यायाः कृत्वसुच् ॥ ५५० ॥

वारस्य संबन्धिन्याः संख्यायाः परः कृत्वसुच् प्रत्ययो भवति । उकार उच्चारणार्थः । कृत्वसुच्प्रत्ययान्ता अव्ययानि स्युः । पञ्च वारान् भुङ्क्ते पञ्चकृत्वः । एवं गणकृत्वः । कतिकृत्वः । बहुकृत्वः । एवं सप्तकृत्वो गच्छति । दशकृत्वो ददाति । शतकृत्वो याचते । सहस्रकृत्वो मन्यते इति ।

द्वित्रिचतुर्भ्यः सुच् ॥ ५५१ ॥

वारस्य संबन्धिभ्यो द्वित्रिचतुर्भ्यः परः सुच् प्रत्ययो भवति । द्वौ वारौ भुङ्क्ते द्विर्भुङ्क्ते । त्रिर्भुङ्क्ते । चतुर्भुङ्क्ते ।

संख्याया अवयवान्ते तयट् ॥ ५५२ ॥

संख्याया अवयवान्तार्थे तयट् प्रत्ययो भवति । द्वौ अवयव यस्य असौ द्वितयः । त्रितयः । चतुष्टयः । पञ्चतयः । सप्ततयः ।

परिमाणे तयट् ॥ ५५३ ॥

परिमाणेऽर्थे तयट् प्रत्ययो भवति । चत्वारि परिमाणानि यस्य चतुष्टयं । एवं द्वितयं त्रितयं ।

द्वित्रिभ्यामयट् ॥ ५५४ ॥

द्वित्रिशब्दाभ्यां परोऽयट् प्रत्ययो भवति समूहे ऽर्थे । द्वयोः समूहः द्वयं । त्रयाणां समूहः त्रयम् । उत्सेधमानं तिर्यग्मानमिति द्विविधं मानं ।

मात्रट् ॥ ५५५ ॥

परिमाणे मात्रट् प्रत्ययो भवति । ऊरुः प्रमाणमस्य ऊरुमात्रमुदकं । ऊरुमात्री परिखा ।

यत्तदेतद्भ्यो डावन्तु ॥ ५५६ ॥

यद् तद् एतद् इत्येतेभ्यः परो डावन्तु प्रत्ययो भवति परिमाणेऽर्थे । उकार उच्चारणार्थः । यत्परिमाणमस्य यावान् । एवं तावान् । एतावान् ।

किमो डियन्तुः ॥ ५५७ ॥

किमः शब्दात्परो डियन्तु प्रत्ययो भवति परिमाणेऽर्थे । किं परिमाणमस्य कियान् ।

इदमः ॥ ५५८ ॥

इदमः परो डियन्तु प्रत्ययो भवति परिमाणेऽर्थे । इदं परिमाणमस्य इयान् ।

अभूततद्भावे कृभ्वस्तिषु विकारात् च्विः ॥ ५५९ ॥

अभूततद्भावे विकारात् च्विप्रत्ययो भवति कृभ्वस्तिषु परतः ।

चौ चावर्णस्य ईत्वम् ॥ ५६० ॥

अवर्णस्य ईत्वं भवति च्वौ परे । सर्वापहारी प्रत्ययस्य लोपः । च्वि-प्रत्यये परे पूर्वस्वरस्य दीर्घः, शुक्लीकरोति । दीर्घीभवति । पुत्रीस्यात् । पटुस्यात् । कवीकरोति । कवीभवति । कवीस्यात् । मात्रीकरोति । मात्रीभवति । मात्रीस्यात् ।

ऊर्ध्वे दघ्नट्द्वयसटौ च ॥ ५६१ ॥

ऊर्ध्ववाचिनि प्रमाणेऽर्थे दघ्नट्द्वयसटौ प्रत्ययौ भवतः । चशब्दान्मात्रट् भवति । ऊरुः प्रमाणमस्य ऊरुदघ्नं । ऊरुद्वयसं । ऊरुमात्रमुदकं ।

हस्तिपुरुषादण् च ॥ ५६२ ॥

हस्तिन् पुरुष इत्येताभ्यां मानेऽर्थेऽण् भवति । चशब्दान्मात्रट् दघ्नट् द्वयसट् च भवति । हस्ती प्रमाणमस्य हास्तिनं । हस्तिमात्रं । हस्तिदनं । हस्तिद्वयसं । पुरुषः प्रमाणमस्य पौरुषं । पुरुषमात्रं । पुरुषदनं । पुरुषद्वयसम् । उदकमित्यर्थः ।

प्रसृतवृत्तेर्मयद् ॥ ५६३ ॥

प्रसृतवृत्तेर्नाम्नः परो मयट् प्रत्ययो भवति । सुवर्णं प्रसृतं सुवर्णमयं । एवमन्नं प्रसृतमन्नमयं । भस्ममयं । यदि वा अन्नं प्रसृतमत्र अन्नमयः कायः । अन्नं प्रसृतमत्र अन्नमयं जीवनं । भस्म प्रसृतमत्र भस्ममयं पाकस्थानं । भस्ममयो मठः । भस्ममयी तपस्विनी । भस्ममयी

तनुः ।

न ख्वोः पदाद्योर्वृद्धिरागमः ॥ ५६४ ॥

इह प्रतिषेधो विधिश्च गम्यते । आदिशब्दः समीपवचनः । इश्च उश्च यू तयोर्व्योः स्वराणामाद्योः स्वरात्पूर्वयोरिकारोकारयोर्वृद्धिर्न भवति तयोरादौ वृद्धिरागमो भवति णकारानुबन्धे तद्धिते प्रत्यये परे । स्थानेन्तरतम इति

न्यायाद् यकारस्य ऐकारः वकारस्य औकारः । व्याकरणं वेत्ति अधीते वा वैयाकरणः । द्वारे नियोगो यस्येति दौवारिकः ।
य्वोरिति किं ? महानसे नियोगोऽस्येति माहानसिकः । इत्यादि ।

सन्धिर्नाम समासश्च तद्धितश्चेति नामतः
चतुष्कमिति तत्प्रोक्तमित्येतच्छर्ववर्मणा ॥ १ ॥
भावसेनत्रिविद्येन वादिपर्वतवज्रिणा ।
कृतायां रूपमालायां चतुष्कं पर्यपूर्यत ॥ २ ॥
चतुःषष्टिः कलाः स्त्रीणां ताश्चतुःसप्ततिर्नृणाम् ।
आपकः प्रापकस्तासां श्रीमानृषभतीर्थकृत् ॥ ३ ॥
तेन ब्राह्म्यै कुमार्यै च कथितं पाठहेतवे ।
कालापकं तत्कौमारं नाम्ना शब्दानुशासनम् ॥ ४ ॥
यद्वदन्त्यधियः केचित् शिखिनः स्कन्दबाहिनः । पुच्छान्निर्गतसूत्रं स्यात्कालापकमतः परम् ॥ ५ ॥
तन्न युक्तं यतः केकी वक्ति प्लुतस्वरानुगम् ।
त्रिमात्रं च शिखी ब्रूयादिति प्रामाणिकोक्तिः ॥ ६ ॥
न चात्र मातृकाम्नाये स्वरेषु प्लुतसंग्रहः ।
तस्मात् श्रीऋषभादिष्टमित्येव प्रतिपद्यताम् ॥ ७ ॥

इति श्रीभावसेनरचितायां कातंत्ररूपमालायां स्यादिनिरूपणं प्रथमः संदर्भः ।

अथ द्वितीयः संदर्भः तिङन्तप्रकरणम्
सर्वकर्मविनिर्मुक्तं मुक्तिलक्ष्याश्च वल्लभम् ।
चन्द्रप्रभजिनं त्वा तिङन्तः कथ्यते मया ॥ १ ॥

अथ त्यादयो विभक्तयः प्रदर्श्यन्ते ॥ १ ॥

ताश्च दशविधा भवन्ति । कास्ताः ? वर्तमाना । सप्तमी । पचमी । ह्यस्तनी । अद्यतनी । परोक्षा । अस्तनी । आशीः ।
भविष्यन्ती । क्रियातिपत्तिरिति ।

वर्तमाना ॥ २ ॥

ति तस् अन्ति । सि थस् था मि वस् मस् । ते आते अन्ते । से आथे ध्वे । ए वहे महे इमानि अष्टादश वचनानि वर्तमानसंज्ञानि
भवन्ति ।

सप्तमी ॥ ३ ॥

यात् यातां युस्, यास् यातं यात, यां याव याम। ईत ईयातां ईरन् । ईथास् ईयाथां ईध्वं, ईय ईवहि ईमहि- इमानि अष्टादश वचनानि सप्तमीसंज्ञानि भवन्ति ॥

पञ्चमी ॥ ४ ॥

तु तां अन्तु, हि तं त, आनि आव आम, तां आतां अन्तां, स्व आथां ध्वं; ऐ आवहै, आमहै -इमानि वचनानि पञ्चमीसंज्ञानि भवन्ति ॥

ह्यस्तनी ॥ ५ ॥

दि तां अन, सि तं त, अम् व म, व आतां अन्त, थास आथा ध्वं इट वहि महे---इमानि वचनानि ह्यस्तनीसंज्ञानि भवन्ति ॥

एवमेवाद्यतनी ॥ ६ ॥

एतान्येवाद्यतनेऽर्थेऽभिधेयेऽद्यतनीसंज्ञानि भवन्ति ॥

परोक्षा ॥ ७ ॥

अट् अतुस् उस् थल अधुस् अ अट् व म, ए आते इरे से आथे ध्वे, ए वहे महे- इमानि वचनानि परोक्षसंज्ञानि भवन्ति ॥

श्वस्तनी ॥ ८ ॥

ता तारौ तारस्, तासि तास्थस् तास्थ, तास्मि तास्वस् तास्मस्, ता तारौ तारस्, तासे तासाथे ताध्वे, ताहे तास्वहे तास्महे इमानि वचनानि श्वस्तनीसंज्ञानि भवन्ति ॥

आशीः ॥ ९ ॥

यात् यास्तां यासुस्, यास् यास्तं यास्त, यासं यास्व यास्म, सीष्ट सीयास्तां सीरन्, सीष्ठास् सीयास्थां सीध्वं, सीय सीवहि सीमहि -- इमानि वचनानि आशीःसंज्ञानि भवन्ति ॥

स्यसहितानि त्यादीनि भविष्यन्ती ॥ १० ॥

स्यति स्यतस् स्यन्ति, स्यसि स्यथस् स्यथ, स्यामि स्यावस् स्यामस् स्यते स्येते स्यन्ते, स्यसे स्येथे स्यध्वे स्ये स्वावहे स्यामहे- स्वेन सहितानि त्यादीनि वचनानि भविष्यन्तीसंज्ञानि भवन्ति ॥

द्यादीनि क्रियातिपत्तिः ॥ ११ ॥

स्यत् स्यतां स्यन्, स्वस् स्वतं स्वत, स्यं स्याव स्याम, स्थत स्येतां वन्त, स्थथास् स्येथां स्यध्वं, स्ये स्यावहि स्यामहि-स्येन सहितानि द्यादीनि क्रियातिपत्तिसंज्ञानि भवन्ति ॥

षडाद्याः सार्वधातुकम् ॥

षण्णां विभक्तीनां आद्याश्चतस्रो विभक्तयः सार्वधातुकसंज्ञा भवन्ति ॥

अथ परस्मैपदानि ॥ १३ ॥

सर्वविभक्तीनां आदौ नववचनानि परस्मैपदसंज्ञानि भवन्ति । उत्तरत्र नवग्रहणात्परग्रहणाच्चेह पूर्वा नवेति अवगन्तव्यं । ति तस् अन्ति । सिथस् थ । मि वस् मस् । एवं सर्वविभक्तिषु ।

नव पराण्यात्मने ॥ १४ ॥

सर्वविभक्तीनां पराणि नववचनानि आत्मनेपदसंज्ञानि भवन्ति । ते आते अन्ते । से आधे ध्वे । ए वहे महे । एवं सर्वविभक्तिषु ।

त्रीणि त्रीणि प्रथममध्यमोत्तमाः ॥ १५ ॥

परस्मैपदानामात्मनेपदानां च त्रीणि त्रीणि वचनानि प्रथममध्यमोत्तमपुरुषसंज्ञानि भवन्ति । ति तस् अन्ति इति प्रथमपुरुषः । सि वस् थ इति मध्यमपुरुषः । मि वस् मस् इत्युत्तमपुरुषः । ते आते अन्ते इति प्रथमपुरुषः । से आधे ध्वे इति मध्यमपुरुषः । ए वहे महे इत्युत्तमपुरुषः । एवं सर्वविभक्तिषु । एता विभक्तयो धातोर्योज्यन्ते । को धातुः ?

क्रियाभावो धातुः । १६ ॥

यः शब्दः क्रियां भावयति संपादयति स धातुसंज्ञो भवति । इति ध्वादीनां धातुसंज्ञायां । भू सत्तायां । भू इति स्थिते ।

प्रत्ययः परः ॥ १७ ॥

प्रतीयते अनेनार्थः स प्रत्ययः । विकसितार्थः इत्यर्थः । प्रकृतेः परः प्रत्ययो भवति । इति सर्वत्यादिप्रसङ्गः ।

काले ॥ १८ ॥

वर्तमानातीत भविष्यल्लक्षणः कालः । काल इत्यधिकृतं भवति ।

सम्प्रति वर्तमाना ॥ १९ ॥

प्रारब्धापरिसमाप्तक्रियालक्षणः सम्प्रतीत्युच्यते । सम्प्रतिकाले वर्तमाना विभक्तिर्भवति । तत्रापि युगपदष्टादशवचनप्राप्ति-

-

शेषात्कर्तरि परस्मैपदम् ॥ २० ॥

शेषाद्वक्ष्यमाणकारणरहिताद्धातोः कर्तरि परस्मैपदं भवति । तत्रापि

नाम्नि प्रयुज्यमानेऽपि प्रथमः ॥ २१ ॥

नाम्नि प्रयुज्यमानेऽप्यप्रयुज्यमानेऽपि प्रथमपुरुषो भवति । तत्राप्येकत्वविवक्षायां प्रथमैकवचनं ति ।

अन् विकरणः कर्त्तरि ॥ २२ ॥

धातोर्विकरणसंज्ञकोऽन् भवति कर्त्तरि विहिते सार्वधातुके परे ।

अनि च विकरणे ॥ २३ ॥

नाम्यन्तस्य लघुनाम्युपधायाश्च गुणो भवत्यन्विकरणे परे । को गुणः ?

अर् पूर्वे द्वे च सन्ध्यक्षरे गुणः ॥ २४ ॥

र्यूणां (ऋवर्णवर्णवर्णानां) अर् पूर्वे द्वे च सन्ध्यक्षरे गुणो भवति । इत्युवर्णस्य ओकारो गुणः । सन्धिः । स भवति । तथैव द्वित्वविवक्षायां प्रथमपुरुषद्विवचनं तस् । भू तस् इति स्थिते-

रसकारयोर्विसृष्टः ॥ २५ ॥

पदान्ते रेफसकारयोर्विसृष्टो भवति । तौ भवतः । तथैव बहुत्व- विवक्षायां प्रथमपुरुषबहुवचनं अन्ति । भू अन्ति इति स्थिते-

असन्ध्यक्षरयोरस्य तौ तल्लोप ॥ २६ ॥

इह धातुप्रस्तावे अकारसन्ध्यक्षरयोः परतोऽकारस्य अकारसन्ध्यक्षरौ भवतस्तत्परयोर्लोपो भवति । ते भवन्ति ।

युष्मदि मध्यमः ॥ २७ ॥

युष्मदि प्रयुज्यमानेऽप्रयुज्यमानेऽपि मध्यमः पुरुषो भवति । त्वं भवसि । युवां भवथः यूयं भवथ ।

अस्मद्युत्तमः ॥ २८ ॥

अस्मदि प्रयुज्यमानेऽप्रयुज्यमानेऽपि उत्तमः पुरुषो भवति ।

अस्य वमोदीर्घः ॥ २९ ॥

अस्य दीर्घो भवति वमोः परतः । अहं भवामि । आवां भवावः । वयं भवामः । अप्रयुज्यमानेऽपि । भवति, भवतः भवन्ति । भवसि भवथः भवथ । भवामि, भवावः भवामः । भावकर्मविवक्षायां

आत्मनेपदानि भावकर्मणोः ॥ ३० ॥

धातोरात्मनेपदानि भवन्ति भावकर्मणोरर्थयोः । अकर्मकाद्धातोर्भावे, सकर्मकात्कर्मणि च ।

लज्जासत्तास्थितिजागरणं वृद्धिक्षयभयजीवितमरणम् । स्वप्नक्रीडारुचिदीप्त्यर्था धातव एते कर्मविमुक्ताः ॥

१ ॥ क्रियापदं कर्तृपदेन युक्तं व्यपेक्षते यत्र किमित्यपेक्षां ।

सकर्मकं तं सुधियो वदन्ति शेषस्ततो धातुरकर्मकः स्यात् ॥ २ ॥

को भावः ?

सन्मात्रं भावलिङ्गं स्यादसंपृक्तं तु कारकैः ।

धात्वर्थः केवलः शुद्धोः भाव इत्यभिधीयते ॥ १ ॥

तत्र प्रथमैकवचनमेव । किं कर्म ? क्रियाविषयं कर्म । मध्यमोत्तमपुरुषावपि ।

सार्वधातुके यण् ॥ ३१ ॥

धातोर्यण् भवति भावकर्मणोर्विहिते सार्वधातुके परे ।

नाम्यन्तयोर्धातुविकरणयोर्गुणः ॥ ३२ ॥

नाम्यन्तयोर्धातुविकरणयोर्गुणो भवति । इति गुणे प्राप्ते-

न णकारानुबन्धचेक्रीयतयोः ॥ ३३ ॥

नाम्यन्तानां नाम्युपधानां च गुणो न भवति णकारानुबन्धचेक्रीयतयोः परतः । भावे- भूयते ।

कर्मणि--

प्रादय उपसर्गाः क्रियायोगे ॥ ३४ ॥

प्रादयः क्रियायोगे उपसर्गा भवन्ति । के ते प्रादयः ?

प्रपराऽपसमन्ववनिर्दुरभिव्यधिसूदतिनिप्रतिपर्यपयः ।

उपआडिति विंशतिरेष सखे उपसर्गगणः कथितः कविभिः ॥ १ ॥

अकर्मका अपि धातवः सोपसर्गाः सकर्मका भवन्ति । अनुभूयते ।

आते आथे इति च ॥ ३५ ॥

अकारात्परयोराते आथे इत्येतयोरादिरिभवति । अनुभूयेते । अनुभूयन्ते । अनुभूयसे अनुभूयेथे अनुभूयध्वे । अनुभूये अनुभूयावहे अनुभूयामहे । एवं सर्वधातूनां । एधङ् वृद्धौ ।

कर्त्तरि रुचादिङानुबन्धेभ्यः ॥ ३६ ॥

रुचादिभ्यो ङानुबन्धेभ्यश्च कर्त्तर्यात्मनेपदानि भवन्ति । एधते एधेते एधन्ते । एधसे एधेथे एधध्वे । एधे एधावहे एधामहे । भावे - एध्यते । डुपचषुञ् पाके । अकारः समाहारानुबन्धे ।

इन्व्यजादेरुभयम् ॥ ३७ ॥

इन्नन्तात् जानुबन्धाद्यजादेश्च कर्तर्युभयपदानि भवन्ति । पचति पचतः पचन्ति । पचसि पचथः पचथ । पचामि पचावः पचामः । पचते पचेते पचन्ते । पचसे पचेथे पचध्वे । पचे पचावहे पचामहे । भावे- पच्यते । अविवक्षितकर्मकोऽकर्मको भवति । कर्मणि- पच्यते पच्येते पच्यन्ते । पच्यसे । पच्येथे पच्यध्वे । पच्ये पच्यावहे पच्यामहे ।

स्मेनातीते ॥ ३८ ॥

स्मेन संयोगेऽतीते काले वर्तमाना विभक्तिर्भवति । भवति स्म । एधते स्म । पचति स्म । पचते स्म इत्यादि ।

विध्यादिषु सप्तमी च ॥ ३९ ॥

विध्यादिषु वर्तमानाद्धातोः सप्तमी पञ्चमी च भवति । के विध्यादयः ? विधिनिमन्त्रणामन्त्रणाध्येषणसम्प्रश्नको विधिः । विधिः कर्तव्योपदेशः । अथवा अज्ञातज्ञापको विधिः । देवान् यजेत । यजतु यजतां । होमं जुहुयात् । जुहोतु । यत्र क्रियमाणे प्रत्यवायोऽस्ति तन्निमन्त्रणं । इह श्राद्धे न भुञ्जीत । न भुङ्क्तां भवान् । यत्र क्रियमाणे प्रत्यवायो नास्ति तदामन्त्रणं । इहासीत । आस्तां भवान् । सत्कारपूर्वको व्यापारोऽध्येषणं । यूयं माणवकमध्यापयेध्वम् । कर्तव्यालोचना सम्प्रश्नः । अहो किं व्याकरणमधियीय उत वेदमधियीय । अहो किं नाटकमध्ययै आहोस्विदलङ्कारमध्ययै । याच्ञा प्रार्थना । भिक्षा मे दध्याः । क्षेत्र मे दधीथाः । कन्यां मे देहि । मम सुवर्णं दत्स्व । आदिशब्दात्प्रेषणविज्ञापनाज्ञापनादयः । क्षीणं प्रति कर्मप्रतिपादनं प्रेषणं । गृहीतवेतनस्त्वं । कर्माणि कुर्याः । कुर्वीथाः । कुरु कुरुष्व । अधिकं प्रति स्वकार्यसूचनं विज्ञापनं । अहो देव इदं कार्यमवधारयेः । अवधारय । सर्वेषां स्वस्वकार्यनियम- प्रतिपादनमाज्ञापनं । विप्रा एवं प्रवर्तेरन् प्रवर्तन्ताम् । यतय एवं चरेयुः ।

याशब्दस्य च सप्तम्याः ॥ ४० ॥

अकारात्परस्य सप्तमीयाशब्दस्य इर्भवति । भवेत् भवेताम् ।

याम्युसोरियमियुसौ ॥ ४१ ॥

अकारात्परयोर्याम्युसोरियमियुसौ भवतः । भवेयुः । भवे भवेतं भवेत । भवेयं भवेव भवेम । भावे- भूयेत । कर्मणि । अनुभूयेत अनुभूयेयातां अनुभूयेरन् । एथेत ऐधेयातां एधेरन् । एधेथाः एधेयाथां एधेध्वं । एधेय एधेवहि एधेमहि । भावे - एध्येत । पचेत् पचेतां पचेयुः । पचेः पचेतं पचेत । पचेयं पचेव पचेम । पचेत पचेयातां पचेरन् । भावे - पच्येत । कर्मणि -- पच्येत । पच्येयातां पच्येरन् ।

पञ्चम्यनुमतौ ॥ ४२ ॥

अनुज्ञानमनुमतिः । तदुपाधिकेर्थे पञ्चमी भवति ।

समर्थनाशिषोश्च ॥ ४३ ॥

क्रियासु प्रोत्साहः समर्थना । इष्टस्यार्थस्य आशंसनं आशीः । समर्थनाशिषोरर्थयोश्च पञ्चमी भवति । भवतु । आशिषि । आशिषि । तुह्योस्तातण् वा वक्तव्यः । भवतात् भवतां भवन्तु ।

हेरकारादहन्तेः ॥ ४४ ॥

अकारात्परस्य हेल्लोपो भवति अहन्तेः । भव, भवतात् भवताद् भवतं भवत । भवानि भवाव भवाम भावे - भूयतां । कर्मणि अनुभूयतां ।

आदातामाथामादेरिः ॥ ४५ ॥

अकारात्परयोः आतां आथाम् । इत्येतयोरादिरिर्भवति । अनुभूयेतां । अनुभूयन्तां । अनुभूयस्व, अनुभूयेथां, अनुभूयध्वं । अनुभूयै, अनुभूयावह, अनुभूयामहै । एथतां एधेता एधन्तां । एधस्व एधेथां एधध्वं । एधै एधावहै एधामहै । भावे- एध्यतां । कर्मणि-- एध्यतां एध्येतां एध्यन्तां । पचतु पचतात् पचताद् पचतां पचन्तु । पचतां पचेतां पचन्तां । भावे- पच्यतां । कर्मणि- पच्यतां पच्येतां पच्यन्तां ।

भूतकरणवत्यश्च ॥ ४६ ॥

भूतमतीतं करणं क्रिया यस्य तद्भूतकरणं साधनं तद्विद्यते यासां ता भूतकरणवत्यः । भूतकरणवत्यो ह्यस्तन्यद्यतनीक्रियातिपत्तयोऽतीते काले भवन्ति । ह्यो भवः कालो ह्यस्तनः तत्र ह्यस्तनी भवति ।

अङ् धात्वादिर्ह्यस्तन्यद्यतनीक्रियातिपत्तिषु ॥ ४७ ॥

धातोरादावडागमो भवति ह्यस्तन्यद्यतनीक्रियातिपत्तिषु परतः ।

पदान्ते ध्रुतां प्रथमः ॥ २५ ॥

पदान्ते वर्तमानानां ध्रुतो अन्तरतमः प्रथमो भवति । अभवत् अभवतां अभवन् । अभवः अभवतं अभवत । अभवं अभवाव अभवाम । भावे- अभूयत । कर्मणि- अन्वभूयत अन्वभूयेतां अन्वभूयन्त । अङ् धात्वादिसूत्रबाधनार्थमुत्तरयोगः ।

स्वरादीनां वृद्धिरादेः ॥ ४८ ॥

स्वरादीनां धातूनां आदिस्वरस्य वृद्धिर्भवति ह्यस्तन्यादिषु परतः । ऐधत ऐधेतां ऐधन्त । ऐधथा ऐधेथां ऐधध्वं । ऐधे ऐधावहि ऐधामहि । भावे ऐध्यत । कर्मणि ऐध्यत ऐध्येतां । ऐध्यन्त । अपचत् अपचतां अपचन् । अपचत अपचेतां अपचन्त । भावे - अपच्यत । कर्मणि अपच्यत अपच्येता अपच्यन्त ।

मास्मयोगे ह्यस्तनी च ॥ ४९ ॥

मास्मयोगे ह्यस्तन्यद्यतनी च भवति ।

न मामास्मयोगे ॥ ५० ॥

मायोगे मास्मयोगे च धातोरादावडागमो न भवति । मास्म भवत् मास्म भवतां मास्मभवन् ॥ मास्म एधत मास्म एधेतां मास्म एधन्त । मास्म पचत् मास्म पचतां मास्म पचन् ॥ मास्म पचत मास्म पचेतां मास्म पचन्त । भावे -मास्म भूयत । कर्मणि मास्मानुभूयत मास्मानुभूयतां मास्मानुभूयन्त । श्रु श्रवणे ।

श्रुवः शृ च ॥ ५१ ॥

श्रवो धातोर्नुप्रत्ययो भवति सार्वधातुके परे श्र आदेशश्च । शृणोति शृणुतः शृण्वन्ति । अन्विकरणः कर्त्तरीति निर्देशात् द्वित्वबहुत्वयोश्च परस्मै सप्तम्यां च हि वचने च गुणो न भवति । उत्तरत्र प्रदर्श्यते । शृणुयात् शृणुयातां शृणुयुः । शृणोतु । न गकारानुबन्धचेक्रीयितयेति श्रुवस्तातणप्रत्यये गुणनिषेधः । शृणुतात् शृणुतां शृण्वन्तु ।

नोश्च विकरणादसंयोगात् ॥ ५२ ॥

असंयोगात् पूर्वानुविकरणात् परस्य हेलोपो भवति । शृणु शृणुतात् शृणुतं शृणुता शृणवानि शृणवाव शृणवाम अशृणोत् अशृणुतां अशृण्वन् । कर्मणि---

नाम्यन्तानां यणायियिन्नाशीश्चिब्वेक्रीयितेषु ये दीर्घः ॥ ५३ ॥ नाम्यन्तानां धातूनां दीर्घो भवति यणादिषु ये च्वौ च परे । श्रूयेत श्रूयते । श्रूयतां । अश्रूयत । इत्यादि । षिधु गत्यां । षिधू शास्त्रे माङ्गल्ये व ।

धात्वादेः षः सः ॥ ५४ ॥

धात्वादेः षस्य सो भवति । सेधति । स्थासेनयसेधतिसिचसञ्चिब्वञ्जजां अडभ्यासान्तरश्चेति सस्य षत्वं । प्रतिषेधति । तत्र सेधतेर्गताविति वचनाद्गतौ न षत्वं । परिसेधति । सेधतः । सेधन्ति । सेधेत् । सेतु । असेधत् । णीङ् प्रापणे ।

णो नः ॥ ५५ ॥

धात्वादर्णस्य नो भवति । नयति नयतः नयन्ति नयते नयेते नयन्ते । नयेत् । नयेत । नयतु । नयतां । अनयत् । अनयत । भावे-नीयते । कर्मण्येवं । संस् भ्रंस् अवसंसने । ध्वंस् गतौ च । मनोरनुस्वारो धुटि इति नकारस्यानुस्वारः । संसते संसेते संसन्ते । श्रंसते । ध्वंसते ।

अनिदनुबन्धानामगुणेऽनुषङ्गलोपः ॥ ५६ ॥

इदनुबन्धवर्जितानां धातूनां अनुषङ्गलोपो भवति अगुणे प्रत्यये परे कर्मणि । स्रस्यते त्रस्येते स्रस्यन्ते । एवं भ्रस्यते । ध्वस्यते । अत एव वर्जनादिदनुबन्धानां धातूनां नुरागमोस्ति गुणागुणे प्रत्यये परे । ग्रथि वकि कौटिल्ये । शकि शङ्कायां । ग्रन्थते । बङ्कते । शङ्कते । ग्रन्थयते ग्रन्थ्येते । शङ्कयते । शङ्कयेते शङ्कयन्ते । वयते । वङ्क्येते । वयन्ते । दुनदि समृद्धौ । नन्दति नन्दतः नन्दन्ति । नन्द्यते । वदि अभिवादनस्तुत्योः । वन्दते वन्देते वन्दन्ते । कर्मणि- वन्द्यते । दंश दंशने । षञ्ज स्वङ्गे । ष्वञ्ज परिष्वङ्गे । रञ्ज रागे ।

दंशिषञ्जिष्वञ्जिरञ्जीनामनि ॥ ५७ ॥

एतेषामनि विकरणे परेऽनुषङ्गलोपो भवति । दशति । दशेत् । दशतु । अदशत् । भावे - दश्यते । सजति । सजेत् । सजतु । असजत् । सज्यते । परिष्वजते । रजति । रजेदित्यादि ।

रञ्जेरिनि मृगरमणार्थे वा ॥ ५८ ॥

मृगरमणार्थे रञ्जेरनुषङ्गलोपो वा भवति इति परे । रजति कचित्तमन्यः प्रयुङ्क्ते । धातोश्च हेतौ इति इन् भवति । रजयति । पक्षे रञ्जयति । षिवु चिवु निरसने । क्लमु ग्लानौ । चमु छमु जमु जिमु अदने ।

षिवुक्लमाचामामनि ॥ ५९ ॥

षिवु क्लम आवम् इत्येतेषामुपधाया दीर्घो भवति । परस्मैपदेऽनि परे । क्रियायोगे प्रादय उपसर्गसंज्ञा भवन्ति । निष्ठीवति निष्ठीवतः निष्ठीवन्ति । क्लामति । भावे- क्लम्यते । आचामति । आचम्यते । आडिति किं ? चमति । विचमति । क्रमु पादविक्षेपे ।

क्रमः परस्मै ॥ ६० ॥

क्रमो दीर्घो भवति परस्मैपदे अनि परे । क्रामति । परस्मै इति किम् ?

प्रोपाभ्यामारम्भे ॥ ६१ ॥

लक्षणसूत्रे लक्षणं व्यभिचरन्त्याचार्याः । प्रोषाभ्यां परः क्रम् आरम्भेऽर्थे आत्मनेपदी भवति । प्रक्रमते । उपक्रमते । प्रक्रम्यते उपक्रम्यते । षुसुद्रुक्च्छगगम्लसृपृ गतौ । इषु इच्छायां । यमु उपरमे ।

गमिष्यमां छः ॥ ६२ ॥

गम इषु यम् एषामन्त्यस्य छो भवत्यनि परे । गच्छति । इच्छति । यच्छति । गम्यते । इष्यते । यम्यते । पा पाने ।

पः पिबः ॥ ६३ ॥

पाधातोः पिबादेशो भवत्यनि परे । पिबति । दामागायतिपिबतिस्थास्यतिजहातीनामीकारो व्यञ्जनादौ चैत्याकारस्य ईकारः । पीयते । घ्रा गन्धोपादाने ।

घो जिघ्रः ॥ ६४ ॥

घ्रा-धातोर्जिघ्रादेशो भवत्यनि परे । जिघ्रति । घ्रायते । ध्मा शब्दाग्निसंयोगयोः ।

ध्मो धमः ॥ ६५ ॥

ध्माधातोर्धमादेशो भवत्यनि परे । धमति । घ्यामते । स्था गतिनिवृत्तौ ।

स्थस्तिष्ठः ॥ ६६ ॥

स्थाधातोस्तिष्ठादेशो भवत्यनि परे । तिष्ठति । स्थीयते । म्ना अभ्यासे ।

म्नो मनः ॥ ६७ ॥

म्नाधातोर्मनादेशो भवत्यनि परे । मनति । म्नायते । दाण् दाने ।

दाणो यच्छः ॥६८॥

दाणधातोर्यच्छादेशो भवत्यनि परे । प्रयच्छति । प्रदीयते । दृशिर् प्रेक्षणे ।

दृशेः पश्यः ॥ ६९ ॥

दृशेर्धातोः पश्यादेशो भवत्यनि परे । पश्यति । दृश्यते । ऋ प्रापणे । ऋ सृ गतौ ।

अर्तेः ऋच्छः ॥७०॥

अर्तेः ऋच्छादेशो भवत्यनि परे । ऋच्छति ।

गुणोर्तिसंयोगाद्योः ॥ ७१ ॥

अर्तेः संयोगादेश्च धातोर्गुणो भवति । यकारादौ प्रत्यये परे । अय्यते ।

सर्त्तेर्धावः ॥७२॥

सर्त्तेर्धावादेशो भवत्यनि परे । धावति । यणाशिषोर्य इति इकारागमः । स्त्रियते । ननु धावुगतावित्ययमपि धातुरस्ति । जवाभिधाने यथा स्यात् । तेन प्रियामनुसरति । शद्ल् शातने ।

शदेः शीयः ॥ ७३ ॥

शदेः शीयादेशो भवत्यनि परे ।

शदेरनि ॥७४॥

शदेरनि परे आत्मनेपदं भवति । यदि धातुः रुचादिर्भवत्यनि परे । शीयते शीयेते शीयन्ते । कर्मणि-शद्यते । पक्षे कश्चित्तमन्यः प्रयुङ्क्ते शादयति । षद् विशरणगत्यवसादनेषु ।

सदेः सीदः ॥७५॥

सदेः सीदादेशो भवत्यनि परे । सीदति सीदतः सीदन्ति । इति भ्वादयः ॥

अथ अदादिगणः

अद् प्सा भक्षणे । पूर्ववत् वर्तमानादीनां ।

अदादेर्लुग्विकरणस्य ॥७६॥

अदादेर्गणाद्विकरणस्य लुग्भवति ।

अघोषेष्वशिटां प्रथमः ॥ ७७ ॥

अघोषेषु प्रत्ययेषु परे अशिटां धृटां प्रथमो भवति । अत्ति अत्तः अदन्ति । असि अत्थः अथ । अधि अद्भः अद्भः । शीङ् स्वप्ने ।

शीङः सार्वधातुके ॥ ७८ ॥

शीङो गुणो भवति सार्वधातुके परे । शेते शयाते ।

आत्मने चानकारात् ॥ ७९ ॥

अनकाराच्चात्मनेपदे अन्तेर्नकारस्य लोपो भवति ।

शेतेरिन्तेरादिः ॥ ८० ॥

शेतेः परस्य अन्तेरादिरिभवति । शेते । शेषे शयाथे शेध्वे । शये शेवहे शेमहे । ब्रूञ् व्यक्तायां वाचि ।

ब्रुव ईङ्वचनादिः ॥ ८१ ॥

ब्रुव ईङ् भवति वचनादिर्भूत्वा व्यञ्जनादौ गुणिनि सार्वधातुके परे । नाम्यन्तयोरिति गुणः । ब्रवीति ।

द्वित्वबहुत्वयोश्च परस्मै ॥ ८२ ॥

सर्वेषां धातूनां विकरणानां च सार्वधातुके परस्मैपदे पञ्चम्युत्तमवर्जिते द्वित्वबहुत्वयोश्च गुणो न भवति । ब्रूतः ।

स्वरादाविवर्णोवर्णान्तस्य धातोरियुवा ॥ ८३ ॥

इवर्ण-उवर्णान्तस्य धातोरियुवौ भवतः स्वरादावगुणे । ब्रुवन्ति । ब्रवीषि बूथः बूथ । ब्रवीमि ब्रूवः ब्रूमः ।

ब्रुवस्त्यादीनामडादयः पञ्च ॥ ८४ ॥

ब्रूधातोः परेषां त्यादिपञ्चकानामडादयः पञ्च भवन्ति । अट् अतुस् उस् थल् अथुस् इत्येते वक्तव्याः ।

तत्सन्निधौ ब्रुव आहः ॥ ८५ ॥

तेषामडादीनां सन्निधौ धातोराहादेशश्च भवति । आह आहतुः आहुः ।

थल्याहेः ॥ ८६ ॥

थलि परे आहेरित्येतस्य हकारस्य धकारो भवति । आत्थ आहतुः ।

सर्वेषामात्मने सार्वधातुकेऽनुत्तमे पञ्चम्याः ॥ ८७ ॥

सर्वेषां धातूनां विकरणानां च सार्वधातुके आत्मनेपदे परे पञ्चम्युत्तमवर्जिते गुणो न भवति । ब्रूते ब्रुवाते ब्रुवते । ब्रूषे ब्रुवाथे ब्रूध्वे । ब्रु वे ब्रू वहे ब्रू महे । अद्यात् अद्यातां अधुः । अद्याः अद्यातं अद्यात् । अद्यां अद्याव अद्याम । शयीत शयीयातां शयीरन् । शयीथाः शयीयाथां शयीध्वं । शयीय शयीवहि शयीमहि ।

सप्तम्यां च ॥८८॥

सर्वेषां धातुविकरणानां गुणो न भवति सप्तम्यां च परस्मैपदे परे । ब्रूयात् ब्रूयातां ब्रूयुः । ब्रूयाः ब्रूयातां ब्रूयात । ब्रूयां ब्रूयाद
ब्रूयाम् ब्रूवीत ब्रूवीयातां ब्रूवीरन् । ब्रूवीथाः ब्रूवीयाथां ब्रूवोध्वं । ब्रूवीय

ब्रूवीवहि ब्रूवीमहि । अतु अत्तात् अत्तां अदन्तु ।

हुधुङ्भ्यां हेर्धिः ॥ ८९ ॥

हुधुङ्भ्यां परस्य हेर्धिर्भवति । अद्धि अत्तात् अतं अत । अदानि अदाव अदाम शेतां शयातां शेस्तां । शेष्वा शयाथां शेध्वं ।
शयै शयावहै शयामहै । ब्रवीतु ब्रूतात् ब्रूतां ब्रुवन्तु ।

हौ च ॥९०॥

सर्वेषां धातूनां गुणो न भवति हौ च परे । ब्रूहि ब्रूतात् ब्रूतं ब्रूत । ब्रूवाणि ब्रूवाव ब्रूवाम् । ब्रूतां ब्रूवातां ब्रुवतां । ब्रूष्व ब्रूवाथां
ब्रूध्वं । ब्रूवै ब्रूवावहै ब्रूवामहे ।

अदोट् ॥ ९१ ॥

अदः परयोर्दिस्योरादेरङ् भवति ।

अवर्णस्याकारः ॥ ९२ ॥

धातोरादेरवर्णस्याकारो भवति ह्यस्तन्यादिपरतः । आदत् आत्ता आदन् । आदः आतं आत्त । आदं आद्व आद्व । अशेत
अशयातां अशेरत । अशेथाः अशयाथां अशेध्वं । अशयि अशेवहि अशेमहि ।

अब्रवीत् अब्रूतां अब्रुवन् । अब्रूवीः अब्रूतं अब्रूत । अब्रूवं अब्रूव अब्रूम् । अब्रूत अब्रुवतां अब्रुवत । अब्रूथा अनुवाथां
अब्रूध्वं । अब्रूव अब्रूवहि अब्रूमहि । भावकर्मणोः । अद्यते अद्येते अद्यन्ते ।

अयीर्ये ॥ ९३ ॥

शेतेः ईकारोऽय् भवति ये परे । शय्यते शय्येते । जिष्वय् शये । धात्वादेः षः सः ।

ब्रुवो वचिः ॥९४॥

ब्रुवो वचिर्भवति अगुणे सार्वधातुके परे ।

स्वपिवचियजादीनां यणपरोक्षाशीःषु ॥ ९५ ॥

स्वपिवचियजादीनामन्तस्थायाः सम्प्रसारणं भवति यणपरोक्षाशीःषु परतः । किं सम्प्रसारणं ?

सम्प्रसारणं य्वृतोन्तस्थानिमित्ताः ॥ ९६ ॥

अन्तस्थानिमित्ता इउक्रतः सम्प्रसारणसंज्ञा भवन्ति । सुप्यते सुप्येते सुप्यन्ते । यज देवपूजा-संगतिकरणदानेषु । इज्यते इज्येते इज्यन्ते । असु भुवि । अस्ति । उच्यते उच्येते उच्यन्ते ।

अस्तेरादेः ॥ १७ ॥

अस्तेरादेर्लोपो भवति अगुणे सार्वधातुके परे । स्तः सन्ति ।

अस्तेः सौ ॥ १८ ॥

अस्तेरन्त्यस्य लोपो भवति सौ परे असि स्थः स्था अस्मि स्वः स्मः । स्यात् स्यातां । स्युः । स्याः स्वातं स्यात् । स्याम् स्याव स्याम । अस्तु स्तात् स्तां सन्तु । एकदेशविकृतमनन्यवत् ।

दास्त्योरेभ्यासलोपश्च ॥ १९ ॥

दासंज्ञकस्य अस्तेरन्त्यस्य ए भवति अभ्यासलोपश्च हौ परे ।

अस्तेः ॥ १०० ॥

अस्तेः परस्य हेर्धिर्भवति ।

स्थानिवदादेशः ॥ १०१ ॥

यस्य स्थाने यो विधीयते स स्थानी इतर आदेशः । एधि स्तात् स्तं स्त । असानि असाव असाम ।

अस्तेर्दिस्योः ॥ १०२ ॥

अस्तेर्परयोर्दिस्योरादिरिद्धवति ।

अस्तेः ॥ १०३ ॥

अस्तेरवर्णस्याकारो भवति ह्यस्तन्यादिषु परतः । आसीत् आस्तां आसन् । आसीः आस्तं आस्त । आसम् आस्व आस्म ।

अस्तेर्भूरसार्वधातुके ॥ १०४ ॥

अस्तेर्भूरादेशो भवति असार्वधातुके परे । भूयते । रुदिर् अश्रुविमोचने ।

रूदादेः सार्वधातुके ॥ १०५ ॥

रूदादेः परस्य सार्वधातुकस्य व्यञ्जनादेरयकारादेरादाविडागमो भवति ।

नामिनोश्चोपधाया लघोः ॥ १०६ ॥

सर्वेषां धातूनां उपधाभूतस्य पूर्वस्य लघोर्नामिनो गुणो भवति । रोदिति रुदितः रुदन्ति । रोदिषि रुदिथः हृदिथ । रोदिमि रुदिवः रुदिमः ।

रोदितिः स्वपितिचैव श्वसितिः प्राणितिस्तथा ।

जक्षितिश्चेति विज्ञेयो रुदादिः पञ्चको गणः ॥३१॥

रुद्यात् रुद्यातां रुद्युः । रोदितु रुदितात् रुदितां रुदन्तु । हौ चेति गुणनिषेधः । रुदिहि रुदितात् रुदितं रुदित । रोदानि ऐदाव रोदाम ।

रुदादिभ्यश्च ॥ १०७ ॥

रुदादिभ्यश्च परयोर्दिस्योरादिरीद्ववति । अरोदीत् ।

रुदादेश्च ॥ १०८ ॥

रुदादेश्च परयोर्दिस्योरादिद्ववति । अरोदत् अरुदितां अरुदन् । अरोदीः अरोदः अरुदितं अरुदित । अरोद अरुदिव अरुदिम । एवं पञ्चानाम् । जिप्वप् शये । स्वपिति स्वपितः स्वपन्ति । स्वपिषि । स्वप्यात् स्वप्यातां स्वप्युः । स्वपितु स्वपितात् स्वपिता स्वपन्तु । अस्वपीत् । अस्वपत् अस्वपतां अस्वपन् । श्वस प्राणने । श्वसिति । श्वस्यात् । श्वसितु । अश्वसीत् । अश्वसत् । अनपि च । प्राणिति । प्राण्यात् । प्राणितु । अप्राणीत् । अप्राणत् । जक्ष भक्षहसनयोः ।

जक्षादिश्च ॥ १०९ ॥

जक्षादीनामभ्यस्तसंज्ञा भवति । जक्षिति जक्षितः ।

लोपोऽभ्यस्तादन्तिनः ॥ ११० ॥

अभ्यस्तात्परस्य अन्तेर्नकारस्य लोपो भवति । जक्षति । जक्ष्यात् जक्ष्यातां जक्ष्युः । जक्षितु जक्षितात् जक्षितां जक्षतु । अजक्षीत् । अजक्षत् अजक्षतां । अनउस्सिजभ्यस्तविदादिभ्योऽभुवः । इत्यनेन उस् भवति । अजक्षुः । भावकर्मणोः । रुद्यते । सुप्यते । इत्यादि । सूङ् प्राणिगर्भविमोचने । सूते सुवाते सुवते । सुवीत सुवयात्तां सुवीरन् । सूतां सुवात्तां सुवतां । सूष्व सुवायां सूध्वम् ॥

सूतेः पञ्चम्याम् ॥१११॥

सूतेः पञ्चम्युत्तमे च गुणो न भवति । सुवै सुवावहै सुवामहै । असूत असुवातां । सूयते । हन् हिंसागत्योः । हन्ति ।

धुटि हन्तेः सार्वधातुके ॥ ११२ ॥

हन्तेरन्तस्य लोपो भवति धुडादावगुणे सार्वधातुके परे । हतः ।

गमहनजनखनघसामुपधायाः स्वरादावनन्यगुणे ॥ ११३ ॥

गमादीनामुपधाया लोपो भवत्यनण्वर्जिते स्वरादावगुणे परे ।

लुप्तोपधस्य च ॥ ११४ ॥

लुप्तोपधस्य च हन्तेर्हस्य धिर्भवति । घ्नन्ति । हंसि हथः हथ । हन्मि हन्वः हन्मः । हन्यात् हन्यातां हन्युः । हन्तु हतात् हतां घ्नन्तु । पूर्वोक्तपरोक्तयोः परोक्तो विधिर्बलवान् इति न्यायात्-

हन्तेर्जो हौ ॥ ११५ ॥

हन्तेर्जकारादेशो भवति हौ परे । जहि हतात् हतं हत । हनानि हनाव हनाम ।

व्यञ्जनादिस्योः ॥ ११६ ॥

व्यञ्जनात्परयोर्दिस्योर्लोपो भवति । अहम् अहतां अघ्नन् । अहन् अहतं अहत । अहनं अहन्व अहन्म । चक्षङ् व्यक्तायां वाचि ।

स्कोः संयोगाद्योरन्ते च ॥ ११७ ॥

संयोगाद्योः सकारककारयोर्लोपो भवति धुट्यन्ते च ।

तवर्गस्य षटवर्गाट्वर्गः ॥ ११८ ॥

तवर्गस्य षकारटवर्गाभ्यां परस्य टवर्गो भवत्यान्तरतम्यात् । आचष्टे आचक्षाते आचक्षते ।

षढोः कः से ॥ ११९ ॥

षढोः को भवति सकारे परे । आचक्षे आचक्षाथे ।

धुटां तृतीयश्चतुर्थेषु ॥ १२० ॥

धुटां तृतीयो भवति चतुर्थेषु परतः । ऋवर्णटवर्गरषा मूर्द्धन्या इति न्यायात् षकारस्य डकारः । आचडढ्वे । आचक्षे आचक्ष्वहे । आचक्ष्वहे । आचक्षीत आचक्षीयातां आचक्षीरन् । आचष्टां आचक्षातां आचक्षतां । आचक्ष्व आचक्षाथां आचड्ढवं । आचक्षे आचक्षावहै आचक्षामहै । आचष्ट आचक्षात आचक्षत । आचष्टाः आचक्षाथां आचड्ढवं । आचक्षि आचक्ष्वहि आचक्षमहि ।

चक्षङ् ख्याञ् ॥ १२१ ॥

चक्षङ् इत्येतस्य ख्याजादेशो भवति असार्वधातुके परे । आख्यायते । ईश् ऐश्वर्ये ।

छशोश्च ॥ १२२ ॥

छशोश्च षो भवति धुट्यन्ते । ईष्टे ईशाते ईशते ।

ईशः से ॥ १२३ ॥

ईशः परस्य सादेः सार्वधातुकस्यादाविद् भवति धुटि परे । ईशिषे ईशाथे ईड्ढवे । ईशे ईश्वहे ईश्महे । ईशीत ईशीयातां ईशीरन् । ईष्टा ईशाता ईशतां । ईशिष्य ईशाथा ईड्वं । ऐशि ऐश्वहि ऐश्महि । ईश्यते । शासु अनुशिष्टौ । शास्ति ।

शासेरिदुपधाया अण्व्यञ्जनयोः ॥ १२४ ॥

शासेरुपधायाः इन्द्रवति अण्व्यञ्जनयोः परतः ।

शासिवासिघसीनां च ॥ १२५ ॥

निमित्तात्परः शासिवसिघसीनां सः षत्वमापद्यते । शिष्टः शासति । शास्सि । शिष्यात् शिष्यातां शिष्युः । शास्तु शिष्टात् शिष्टां शासतु ।

शा शास्तेश्च ॥ १२६ ॥

शास्तेहौ परे शादेशो भवति चकारात् हेर्धिर्भवति । शाधि, शिष्टात् शिष्टं शिष्ट । शासानि शासाव शासाम ।

सस्य ह्यस्तन्यां दौ तः ॥ १२७ ॥

ह्यस्तन्यां दौ परे सस्य तो भवति । अशात् अशिष्टां अशासुः ।

सौ वा ॥ १२८ ॥

सस्य तो भवति वा ह्यस्तन्यां सौ परे । अशात् अशाः अशिष्ट अशिष्ट अशासं । अशिष्व । अशिष्व । शिष्यते । दीधीङ् दीप्तिदेवनयोः वेवीङ् वेतनातुल्ये । आदीधीते । य इवर्णस्यासंयोग- पूर्वस्यानेकाक्षरस्य इति यः । आदीध्याते आदीध्यते ।

दीधीवेव्योरिवर्णयकारयोः ॥ १२९ ॥

दीधीवेव्योरन्तस्य लोपो भवति इवर्णयकारयोः परतः । आदीधीत आदीध्यातां आदीधीरन् । आदीधीतां आदीध्यातां आदीध्यतां । आदीधीष्व आदीध्याथा आदीधीध्वं ।

दीधीवेव्योश्च ॥ १३० ॥

अनयोः पञ्चम्युत्तमे च गुणो न भवति । आदीध्यै आदीध्यावहै आदीध्यामहै । आदीधीत आदीध्यातां आदीध्यत । आदीध्यते । वेवीते वेव्याते वेव्यते । वेवीत देवीयातां वेवीरन् । वेवीतां वेव्यातां वेव्यतां । वेवीष्व वेव्याथां वेवीध्वं । वेव्यै वेव्यावहै वेव्यामहै । अवेवीत अवेव्यातां अवेव्यत । अवेवीथाः अवेव्याथां अवीव । अवेवि अवेवीवहि अवेवीमहि । वेव्यते । ईङ् स्तुतौ । ईट्टे ईडाते ईडते !.

ईङ्जनोः स्थ्वे च ॥ १३१ ॥

ईङ्जनोः स्थ्वे च सार्वधातु के परे इङ् भवति । ईडिषे ईडाथे ईडियो । ईडे ईड्वहे ईमहे । ईडीत ईडीयातां ईडीरन् । ईड्वां ईडातां ईडतां । ऐड्ट ऐडातां ऐडता ईड्यते । इत्यादि । णु स्तुतौ ।

उतो वृद्धिर्व्यञ्जनादौ गुणिनि सार्वधातुके ॥ १३२ ॥

धातोरुतो वृद्धिर्भवति व्यञ्जनादौ गुणिनि सार्वधातुके परे । वृद्धिग्रहणाधिक्यादभ्यस्तस्य वृद्धिर्न भवतीत्यर्थः । नौति नुतः नुवन्ति । नौषि नुथः नुथ । नौमि नुवः नुमः । नुयात् नुयातां नुयुः । नौतु नुतात् नुतां नुवन्तु । अनौत् अनुतां अनुवन् । नूयते । एवं षुञ् स्तुतौ । स्तौति स्ववीति स्तुतः स्तुवन्ति । स्तुते स्तुवाते स्तुवते । स्तूयते । ऊर्णुञ् आच्छादने ।

ऊर्णोतेर्गुणः ॥ १३३ ॥

ऊर्णोतिर्गुणो भवति व्यञ्जनादौ गुणिनि सार्वधातुके परे । प्रोर्णोति । वृद्धिग्रहणाधिक्यात् अभ्यस्तस्य पृथक्करणाद्वा प्रोर्णोति प्रोर्णुतः प्रोर्णुवन्ति । प्रोर्णषि प्रोर्णोषि प्रोर्णुथः प्रोर्णुथ । प्रोर्णोमि प्रोर्णोमि प्रोर्णुवः प्रोर्णुमः । प्रोर्णुते प्रोर्णुवाते प्रोर्णुवते । प्रोर्णुयात् प्रोर्णुयातां प्रोर्णुयुः । प्रोर्णुवीत । प्रोर्णोतु प्रोर्णोतु प्रोर्णुतां प्रोर्णुवन्तु । प्रोर्णुता प्रोर्णुवातां प्रोर्णुवतां ।

ह्यस्तन्यां च ॥ १३४ ॥

ऊर्णुञ् इत्येतस्य ह्यस्तन्यां गुणो भवति व्यञ्जनादौ वचने परे । प्रौर्णोत् प्रौर्णुतां प्रौर्णुवन् । प्रोर्णुत प्रौर्णुवातां प्रौर्णुवत । प्रौर्णूयत इत्यादि । विद् ज्ञाने । वेति वित्तः विदन्ति । विद्यात् विद्यातां विद्युः । वेत्तु वित्तात् वित्तां विदन्तु ।

विद आम् कृञ् पञ्चम्यां वा ॥ १३५ ॥

विदः पर आम् भवति ततः कृञ् प्रयुज्यते पञ्चम्याम् । आमि विधेरेवेति गुणो न भवति । विदांकरोतु विदांकुरुतात् विदांकुरुतां विदांकुर्वन्तु । विदांकुरु । अवेत् अवित्तां अविदन् ।

विदादेर्वा ॥ १३६ ॥

विद आदन्ताद् द्विषश्चान् उस् वा भवति ह्यस्तन्यां । अविदुः । विद्यते । एवं ह्यस्तन्यां । आदन्तात् । प्सा भक्षणे । अप्सात् अप्सार्ता । अप्सन् ।

आकारस्योसि ॥ १३७ ॥

आकारस्य लोपो भवति उसि परे । अप्सुः । रा ला आदाने । अलात् अलावा अलान् अलुः । अरात् अरातां अरान् अरुः । द्विष् अप्रीतौ । अद्वेद् अद्विष्टां अद्विषन् अद्विषुः । भावकर्मणोः रायते । लायते । प्सायते । द्विष्यते ।

समो गमृच्छप्रच्छिश्रुवेत्यर्त्तिदृशाम् ॥ १३८ ॥

समः परेषामात्मनेपदं भवति । संविते । संविदाते संविदते ।

वेत्तेर्वा ॥ १३९ ॥

वेत्तेः परस्यातेरिर्वा भवति । संविद्रेते । संविदीत संविदीयातां संविदीरन् । संवित्तां संविदातां संविदतां संविद्रेतां । समवित्त समविदातां समविद्रेत समविदत ॥ इण् गतौ । एति इतः ।

इणश्च ॥ १४० ॥

इणश्च यो भवति स्वरादावगुणे । यन्ति । एषि इथः इथ । एमि इवः इमः । इयात् इयातां इयुः । एतु इतात् इतां यन्तु । इहि इतात् इत इत । अयानि । अयाव अयाम । ऐत् ऐतां । परापि वृद्धिरिण्मात्राश्रितेन यत्वेन बाध्यते । सावकाशानवकाशयोरनवकाशो विधिर्बलवान् । इति न वृद्धिः । इणचेति यत्वं ।

एतेर्ये ह्यस्तन्याम् ॥ १४१ ॥

एतेर्ये परे अटोऽवर्णस्य दीर्घो भवति ह्यस्तन्यां । आयन् । ऐः ऐत ऐत । आयं ऐव ऐम् । दुह् प्रपूर्णे ।

दादेर्घः ॥ १४२ ॥

दादेर्हस्य धो भवति धुट्यन्ते च ।

घढधभेभ्यस्तथोर्थोऽधः ॥ १४३ ॥

एभ्यः धाज्वर्जितेभ्यः परयोस्तथोर्थो भवति । दोग्धि दुग्धः दुहन्ति ।

तृतीयादेर्घधभान्तस्य धातोरादिचतुर्थत्वं स्ध्वोः ॥ १४४ ॥

घढधभान्तस्य धातोरादेस्तृतीयस्य चतुर्थत्वं भवति स्ध्वोः परतः । धोक्षि दुग्धः दुग्ध । दोह्मि दुह्म दुह्मः । दुग्धे दुहाते दुहते । दुह्यात् दुह्यातां दुह्युः । दुहीत दुहीयातां दुहीरन् । दोग्धु दुग्धात् । दुग्धां दुहन्तु । धुङ्भ्यां हेर्धिः । दुग्धि दुग्धात् दुग्धं दुग्ध । दोहानि दोहाव दोहाम् । दुग्धां दुहातां दुहतां ।

लोपे च दिस्योः ॥ १४५ ॥

घढधभान्तस्य धातोरादेस्तृतीयस्य चतुर्थत्वं भवति दिस्योर्लोपेऽपि । अधोक् अदुग्धां अदुहन् । अधोक् अदुग्धं अदुग्ध । अदोहं अदुह्म अदुह्म । अदुग्ध अदुहातां अदुहता । लिह् आस्वादने ।

हो ढः ॥ १४६ ॥

धातोर्हस्य ढो भवति धुट्यन्ते च ।

ढे ढलोपो दीर्घश्चोपधायाः ॥ १४७ ॥

ढे परे ढलोपो भवति उपधाया दीर्घश्च । लेढि लीढः लिहन्ति । लेक्षि लीङः लीढ । लेह्य लिह्य लिह्यः । लीढे लिहाते लिहते । लिक्षे । लिहाथे लीढ्वे । लिहे लिह्वहे लिह्यहे । लिह्यात् । लिहीत । लेढु लोढात् लीढां लिहन्तु । लेढि लीढात् लीढं लीढ । लेहानि लेहाव लेहाम् ॥ लीढां लिहातां लिहतां । लिक्षव लिहाथां लीढ्वं । लेहै लेहावहै लेहामहै । अलेट् अलीढाम्, अलिहन्- अलीढ । लिह्यते ॥

इत्यदादिः समाप्तः ।

हु दानादनयोः ।

अथ जुहोत्यादिगणः

जुहोत्यादेश्च ॥ १४८ ॥

जुहोत्यादेश्च परस्य विकरणस्य लुग्भवति ।

द्विर्वचनमनभ्यासस्यैकस्वरस्याद्यस्य ॥ १४९ ॥

धातोरवयवस्यानभ्यासस्य एकस्वरस्याद्यस्य वर्णस्य द्विर्वचनं भवति । इति वर्तते ।

जुहोत्यादीनां सार्वधातुके ॥ १५० ॥

जुहोत्यादीनां द्विर्वचनं भवति सार्वधातुके परे ।

पूर्वोऽभ्यासः ॥ १५१ ॥

द्विरुक्तस्य धातोः पूर्वोऽवयवोऽभ्याससंज्ञो भवति ।

हो जः ॥ १५२ ॥

अभ्यासहकारस्य जकारो भवति । जुहोति जुहुतः ।

द्वयमभ्यस्तम् ॥ १५३ ॥

धातोरभ्यास इतरश्चेति द्वयमभ्यस्तसंज्ञं भवति ।

लोपोऽभ्यस्तादन्तिनः ॥ १५४ ॥

अभ्यस्तात्परस्यान्तेर्नकारस्य लोपो भवति ।

जुहोतेः सार्वधातुके ॥ १५५ ॥

जुहोतेः उकारस्य वकारो भवति स्वरादावगुणे सार्वधातुके परे । जुह्वति । जुहोषि जुहुथः जुहुथा जुहोमि जुहुवः जुहुमः ॥ इत्यादि । ओहाङ् गतौ ।

भृज्हाङ्गामि ॥ १५६ ॥

भृज् हाङ् माङ् इत्येतेषामभ्यासस्य इद्भवति सार्वधातुके परे ।

उभयेषामीकारो व्यञ्जनादावदः ॥ १५७ ॥ उभयेषामभ्यस्तक्रयादिविकरणानां दावर्जितानामाकारस्य ईकारो भवति व्यञ्जनादावगुणे सार्वधातुके परे । जिहीते ।

अभ्यस्तानामाकारस्य ॥ १५८ ॥

अभ्यस्तानामाकारस्य लोपो भवत्यगुणे सार्वधातुके परे । जिहाते जिहते। जिहीषे जिहाथे जिहीध्वे । जिहे जिहीवहे जिहीमहे ॥ जिहीत जिहीयातां जिहीरन् । जिहीतां जिहातां जिहतां । जिहीष्व जिहाथां जिहीध्वं । जिहै जिहावहै जिहामहै । अजिहीत अजिहातां अजिहत ॥ एवं माङ् माने शब्दे च । मिमीते मिमाते मिमते । मिमीषे मिमाथे मिमीध्वे । मिमे मिमीवहे मिमीमहे । डुधाञ् डुभृञ् धारणपोषणयोः ।

द्वितीयचतुर्थयोः प्रथमतृतीयौ ॥ १५९ ॥

अभ्यासस्य द्वितीयचतुर्थयोः प्रथमतृतीयौ भवतः । बिभर्ति विभृतः बिभ्रति । बिभर्षि विभृथः विभृथः । विभर्मि बिभृवः बिभृमः । बिभृते विभ्राते बिभ्रते । बिभृषे विभ्राथे बिभृध्वे । बिभ्रे विभृवहे बिभृमहे ।

डुधाज् ह्रस्वः ॥ १६० ॥

अभ्यासस्य ह्रस्वो भवति । दधाति ।

तथोश्च दधातेः ॥ १६१ ॥

दधातेर्धातोः आदेस्तृतीयचतुर्थत्वं भवति तथोः सेध्वोश्चागुणे परतः । धत्तः दधति । दधासि धत्थः धत्थ । दधामि दध्वः दध्मः । धत्ते दधाते दधते । धत्से दधाथे धद्धवे । दधे दध्वहे दध्महे । भावकर्मणोश्च ।

नाम्यन्तानां यणायियन्नाशीश्चिच्चेक्रीयितेषु दीर्घः ॥ १६२ ॥ नाम्यन्तानां धातूनां दीर्घो भवति यणादीनां ये च्वौ च परे । हूयते ।

अदाब् दाधौ दा ॥ १६३ ॥

डुदाञ् दाने । दाण् दाने । दो अवखण्डने । देङ् रक्षणे । एते चत्वारो दारूपाः । डुधाञ् धारणपोषणयोः । धेट् पा पाने इत्येतौ धारूपौ । दाप् लवने, दैप् शोधने इत्येतौ वर्जयित्वा दाधा इत्येतौ दासंज्ञौ भवतः ।

दामागायति पिबति स्थास्यति जहातीनामीकारो व्यञ्जनादौ ॥ १६४ ॥

दासंज्ञकमारूपकगायतिपिबतिस्थास्यतिजहातीनामन्तस्य ईकारो भवति व्यञ्जनादावगुणे सार्वधातुके परे । दीयते । धीयते । माङ् माने शब्दे च । मीयते मीयेते मीयन्ते । कै गै रै शब्दे । गीयते । पीयते । ष्टा गतिनिवृत्तौ । निमित्ताभावे नैमित्तिकस्याप्यभावः । स्थीयते । यो अन्तकर्मणि । अवसीयते । ओहाक् त्यागे । हीयते । जुहुयात् जुहुयातां जुहुयुः । धेट् पा पाने । दध्यात् दध्यातां दध्युः । दधीत दधीयातां दधीरन् । जुहोतु जुहतात् जुहुतां जुह्वतु । जुहुधि जुहुतात् जुहुतं जुहुता । जुह्वानि जुह्वानि जुह्वाम । मिमीत मिमीयाताम् मिमीरन् । मिमीता मिमाता मिमतां । मिमिष्व मिमाथां मिमिध्वं । मिमै मिमाव मिमामहे । बिभर्तु विभृतां विभ्रतु । विभृतां विभ्रातां बिभ्रतां । दधातु धत्तात् धत्तां दधतु । अभ्यस्तानामाकारस्य इति लोपे प्राप्ते । "लोपस्वरादेशयोः स्वरादेशो विधिर्बलवान्" इति स्वरादेशो भवति ।

दास्त्योरभ्यासलोपश्च ॥ १६५ ॥

दासंज्ञकस्यास्तेश्च हौ परेन्तस्य एत्वं भवति अभ्यासलोपश्च । यथासंख्यं । धेहि धत्तात् धत्तं धत । दधानि दधाव दधाम । धत्तां दधातां दधतां । अजुहोत् अजुहुतां ।

अन उस्सिजभ्यस्तविदादिभ्योऽभुवः ॥ १६६ ॥

सिजभ्यस्तविदादिभ्यः परस्य अन उस् भवति । अभुवः ।

अभ्यस्तानामुसि ॥ १६७ ॥

अभ्यस्तानां गुणो भवति उसि परे । अजुहवुः । अजुहोः अजुहुतं अजुहुत । अजुहवं अजुहुव अजुहुम । अजिहीत अजिहातां अजित । अबिभः अबिभृतां अबिभरुः । अबिभः अबिभृतं अबिभृत । अबिभर अबिभृव अबिभ्रम । अबिभृत अबिभ्रातां अबिभ्रत । अभिमत अमिमातां अभिमत । अमिमीथाः अमिमाथां अमिमीध्वं । अमिमि अमिमीवहि अमिमीमहि । अदधात् अधतां ।

आकारस्योसि ॥ १६८ ॥

आकारस्य लोपो भवति उस परे । अदधुः । अधत्त अदधातां अदधत । जिभी भये । बिभेति विभितः विभीतः ।

भियो वा ॥ १६९ ॥

भयो वा इकारो भवति व्यञ्जनादावगुणे सार्वधातुके परे ।

य इवर्णस्यासंयोगपूर्वस्यानेकाक्षरस्य ॥ १७० ॥

असंयोगपूर्वस्यानेकाक्षरस्य इवर्णस्य यो भवति स्वरादावगुणे परे । बिभ्यति इत्यादि । ह्री लज्जायां ।

अभ्यासस्यादिव्यञ्जनमवशेष्यम् ॥ १७१ ॥

अभ्यासस्यादिव्यञ्जनमवशेष्यं भवति । अनादेर्लोप इत्यर्थः । जिहेति जिहीतः । स्वरादाविवर्णोवर्णान्तस्य धातोरयुवाविति इयादेशः । जिह्वयति । ओहाक् त्यागे । जहाति जहीतः ।

जहातेर्वा ॥ १७२ ॥

जहातेः सार्वधातुके व्यञ्जनादावगुणे परे आकार इकारादेशो भवति वा । जहितः जहीतः जहति । जहासि । उभयेषामीकारो व्यञ्जनादावदः । जहीथः जहिथः जहीथ जहिथ । जहामि जहीवः जहिवः जहीमः जहिमः ।

लोपः सप्तम्यां जहातेः ॥ १७३ ॥

जहातेरन्तस्य लोपो भवति सप्तम्यां व्यञ्जनादावगुणे सार्वधातुके परे । जह्यात् जह्यातां जह्यः । जहातु जहीतात् जहितात् जहीतां जहितां जहतु ।

आत्वं वा हौ ॥ १७४ ॥

जहातेरन्तस्य आत्वम् ईत्वमित्वं च भवति वा हौ परे । जहाहि जहिहि जहीहि जहीतात् जहितात् जहीतं जहितं जहीत जहिता जहानि जहाव जहाम । अजहात् अजहीतां अजहितां अजहुः । अजहाः अजहीतं अजहितं अजहीत अजहित । अजहां अजहिव अजहीव अजहिम अजहीम । इत्यादि । ऋ सृ गतौ । पृ पालनपूरणयोः ।

अतिपिपत्योश्च ॥ १७५ ॥

अनयोरभ्यासस्य इद्भवति सार्वधातुके परे ।

अभ्यासस्यासवर्णे ॥

अभ्यासस्य इवर्णोवर्णयोरियुवौ भवतोऽसवर्णे परे । इयति इयूतः इयति । इयर्षि इयूथः इयूथ । इयर्मि इयूवः इयूमः । इयूयात् इयूयातां इयूयुः । इयर्तु इयूतात् इयूतां इयतु । इयूहि इयूतात् इयूतं इयूत । इयराणि इयराव इयराम । ऐयः ऐयूतां ऐयरुः । ऐयः ऐयूतं ऐयूत । ऐयरं ऐयूव ऐयूम । गुणोर्तिसंयोगाद्योरिति गुणः । भावे- अर्यते ।

ऋवर्णस्याकारः ॥ १७७ ॥

अभ्यासस्य ऋवर्णस्याकारो भवति । ससर्ति ससृतः सस्रति । ससृयात् ससृयातां ससृयुः । ससर्तु संसृतात् ससृतां सस्रतु । अससः अससृतां अससरुः ।

यणाशिषोर्ये ॥ १७८ ॥

ऋदन्तादिकारागमो भवति यणाशिषोर्ये परे । स्त्रियते । पिपति पिपृतः । पिप्रति । पिपृयात् पिपृयातां पिपृयुः । पिपर्तु पिप्तात् पिपृतां पिप्रतु । अपिपः अपिपृतां अपिपरुः । णिजिर् शौचपोषणयोः । विजिर् पृथग्भावे । विष्लृ व्याप्तौ । विष् शब्दे ।

निजिविजिविषां गुणः सार्वधातुके ॥ १७९ ॥

निजादीनामभ्यासस्य गुणो भवति सार्वधातुके परे ।

चवर्गस्य किरसवर्णे ॥ १८० ॥

चवर्गस्य किर्भवति असवर्णे घुटि परे अन्ते च । नेनेक्ति नेनित्तः नेनिजति । नेनेक्षि नेनिक्थः नेनिक्थ । नेनेज्म नेनिज्वः नेनिज्मः । नेनिज्यात् नेनिज्यातां नेनिज्युः । नेनेक्तु नेनित्तात् नेनित्त नेनिजतु । नेनेग्धि नैनित्तात् नेनित्तं नेनित्त ।

अभ्यस्तस्य चोपधाया नामिनः स्वरे गुणिनि सार्वधातुके ॥ १८१ ॥

अभ्यस्तस्य चोपधाया नामिनो गुणो न भवति स्वरादौ गुणिनि सार्वधातुके परे । नेनिजानि नेनिजाव नेनिजाम । अनेनेक् अनेनित्तां अनेनिजुः । अनेनेक् अनेनित्तं अनेनित्त । अनेनिजं अनेनिज्व अनेनिज्म । वेवेक्ति वेवेक्तः वेवेजति । वेवेज्यात् वेवेज्यातां वेवेज्युः । वेवेक्तु वेवेक्तात् वेवेक्ता वेवेजतु । वेवेग्धि । अवेवेक् अवेवेक्तां अवेवेजुः । वेवेष्टि वेवेष्टः वेवेष्टति । वेवेक्षि वेवेष्टिः वेवेष्ट । वेवेष्मि वेवेष्मः वेवेष्मि । वेवेष्म्यात् वेवेष्म्यातां वेवेष्म्युः । वेवेष्टु वेवेष्टात् वेवेष्टां वेवेष्टतु । धुटां तृतीयश्चतुर्थेषु इति तृतीयः । ऋवर्णटवर्गरषा मूर्धन्या इति न्यायात् षकारस्य डकारः । वेवेड्ढिवेवेष्टात्

वेविष्टं वेविष्ट । वेविषाणि वेविषाव वेविषाम अवेवेट् अवेविष्टां अवेविषुः । अवेवेः अवेविष्टं अवेविष्ट । अवेविषं
अवेविष्व अवेविषम् । भावकर्मणोः- निज्यते । विज्यते । विष्यते ।

इति जुहोत्यादिः ।

अथ दिवादिगणः

दिवु क्रीडाविजिगीषाव्यवहारद्युतिस्तुतिमोदमदस्वप्नकान्तिगतिषु ।

दिवादेर्यन् ॥१८२॥

दिवादेर्गणाद्विकरणसंज्ञको यन् भवति कर्तरि विहिते सार्वधातुके परे ।

नामिनोर्वोरकुर्छुरोर्व्यञ्जने ॥ १८३ ॥

अकुर्छुरोर्वोरुपधाभूतस्य नामिनो दीर्घो भवति व्यञ्जने परे । दीव्यति दीव्यतः दीव्यन्ति । दीव्येत् दीव्येतां दीव्येयुः । दीव्यतु
दीव्यतात् दीव्यतां दीव्यन्तु । अदीव्यत् अदीव्यतां अदीव्यन् । षूङ् प्राणिप्रसवे । सूयते सूयते सूयन्ते । सूयत सूयेयातां सूयेरन्
। सूयतां सूयेतां सूयन्तां । असूयत असूयेतां असूयन्त । असूयथाः असूयेथां असूयध्वं । असूये असूयावहि असूयामहि ।
णहञ् बन्धने । संनह्यति संनह्यतः संनह्यन्ति । संनह्यते संनह्येते संनह्यन्ते । संनह्येत् संनह्येतां संनह्येयुः । संनह्येः संनह्येतां
संनह्येयुः । संनह्येयं संनह्येव संनह्येम । संनह्येत संनह्येयातां संनह्येरन् । संनह्यतु संनह्यतात् संनह्यतां संनह्यन्तु । संनह्य संनह्यतात्
संनह्यतां संनह्यत । संनह्यानि संनह्याव संनह्याम संनह्यतां संनह्येतां संनह्यन्तां । संनह्यस्व संनह्येथां संनह्यध्वं । संनह्यौ

संनह्यावहै संनह्यामहै । समनह्यत् समनह्यतां समनह्यन् । समनह्यत समनह्येतां समनह्यन्त । इत्यादि । भावकर्मणोश्च । दीव्यते
। सूयते । संनह्यते । जिमिदा स्नेहने ।

मिदेः ॥ १८४ ॥

मिदेरित्येतस्य नाम्युपधस्य धातोर्यन्स्वविकरणे परे गुणो भवति । प्रमेद्यति प्रमेद्यतः प्रमेद्यन्ति । प्रमेद्येत् । प्रमेद्यतु । प्रामेद्यत्
। शो तनूकरणे । छो छेदने । षो अन्तकर्मणि । दो अवखण्डने ।

न्योकारस्य ॥१८५॥

धातोर्योकारस्य लोपो भवति यनि परे । श्यति श्यतः श्यन्ति । श्यसि श्यथः श्यथ । श्यामि श्यावः श्यामः । छ्यति छ्यतः
छ्यन्ति । स्यति स्वतः स्यन्ति । द्यति द्यतः द्यन्ति । शम् दम् उपशमे । तमु काक्षायां । श्रम् तपसि खेदे च । भ्रमु अनवस्थाने
। क्षमूष् सहने । क्लमु ग्लानौ । मदी हर्षे ।

शमादीनां दीर्घो यनि ॥१८६॥

शमादीनां दीर्घो भवति यनि परे । शाम्यति । दाम्यति । ताम्यति । श्राम्यति । भ्राम्यति क्षाम्यति । क्लाम्यति । माद्यति । जनी
प्रादुर्भावे ।

जा जनेर्विकरणे ॥ १८७ ॥

जनेः स्वविकरणे परे जा भवति । जायते । जायेत । जायतां । अजायत ।

यणि वा ॥ १८८ ॥

यणि परे जनेर्जादेशो वा भवति जायते जन्यते ।

इति दिवादिः ।

षुञ् अभिषवे।

अथ स्वादिगणः

नुः स्वादेः ॥ १८९ ॥

स्वादेर्गणाद्विकरणसंज्ञको नुर्भवति कर्तरि विहिते सार्वधातुके परे । सुनोति सुनुतः ।

नोर्विकारो विकरणस्य ॥ १९० ॥

नोर्विकरणस्यासंयोगपूर्वस्योकारस्य वकारो भवति स्वरादावगुणे सार्वधातुके परे । सुन्वन्ति । सुनोषि सुनुधः सुनुध । सुनोमि ।

उकारलोपो वमोर्वा ॥ १९१ ॥

असंयोगपूर्वस्य विकरणस्योकारस्य लोपो वा भवति वमोः परतः । सुन्वः सुनुवः सुन्मः सुनुमः । सुनुते सुन्वाते सुन्वते । सुनुषे सुन्वाधे सुनुध्वे । सुन्ने सुन्वहे सुनुवहे सुन्महे सुनुमहे ।

नाम्यन्तानां यणायिनाशीश्चिक्रीयितेषु दीर्घः ॥ १९२ ॥

नाम्यन्तानां धातूनां दीर्घो भवति यण् आय् इन् आशीः चिक्रीयितेषु ये च्चौ च परे । सूयते सूयेते । अशूङ् व्याप्तौ । अश्रुते ।

नोर्विकरणस्य ॥ १९३ ॥

नुविकरणस्योकारस्य संयोगपूर्वस्य उवादेशो भवति स्वरादावगुणे सार्वधातुके परे । अश्रुवाते अश्रुवते । चिञ् चयने । चिनोति चिनुतः चिन्वन्ति । चिनुते चिन्वाते चिन्वते । सुनुयात् सुनुयातां सुनुयः । अश्रुवीत अश्रुवीयातां अश्रुवीरन् । अश्रुवीथाः अश्रुवीयाथां अश्रुवीध्वं । अश्रुवीय अश्रुवीवहि अश्रुवीमहि । चिनुयात् । चिन्वीता । सुनोतु सुनुतात् सुनुतां सुन्वन्तु ।

नोश्च विकरणादसंयोगात् ॥ १९४ ॥

असंयोगपूर्वानुविकरणाच्च परस्य हेलोपो भवति । सुनु सुनुतात् सुनुतं सुनुत । सुनवानि सुनुवाव सुनुवाम । अश्रुतां अश्रुवातां अश्रुवतां । अनुष्व अनुवाथां अनुध्वं । अश्चै अश्रवावहै अश्रवामहै । चिनोतु चिनुतात् चिनुतां चिन्वन्तु । चिनुतां चिन्वतां

। चिनुष्व चिन्वाथां चिनुध्वं । चिनवै चिनवावहै चिनवामहै । असुनोत् असनुतां असुन्वन् । आश्रुत आश्रुवातां आश्रुवत । अचिनोत् । अचिनुत । इत्यादि ।

इति स्वादिः ।

अथ तुदादिगणः ।

तुद् व्यथने ॥

तुदादेरनि ॥ १९५ ॥

तुदादेर्गुणो न भवति अनि परे । तुदति तुदतः तुदन्ति । मृड् प्राणत्यागे ।

इरन्यगुणे ॥ १९६ ॥

ऋदन्तादिकारागमो भवति अगुणे अन्धिकरणे परे । स्वरादाविवर्णोवर्णान्तस्य धातोरियुवौ । प्रियते प्रियेते प्रियन्ते । मुच्छ्ल मोक्षणे ।

मुचादेरागमो नकारः स्वरादनि विकरणे ॥ १९७ ॥

मुचादेः स्वरात्रकारागमो भवत्यनि विकरणे परे । मुञ्चति मुञ्चतः मुञ्चन्ति । लुप्लृञ् छेदने । विद्लृञ् लाभे ! लिए उपदेहे । षिचिर् क्षरणे । लुम्पति लुम्पते । विन्दति विन्दते । लिम्पति लिम्पते । सिञ्चति । सिञ्चते । इति मुचादिः । तुदेत् । प्रियेत । मुञ्जेत् । मुचेत । तुदेत् । प्रियतां । मुञ्चन्तु । मुञ्चतां । अतुदत् । अप्रियता । अमुञ्चत् । अमुञ्चत । अमुञ्चेतां । अमुञ्चन्त । अमुञ्चथाः । अमुञ्चेथां । अमुञ्चध्वं । अमुञ्चे । अमुञ्चावहि । अमुचामहि । भावकर्मणोः- तुद्यते ।

यणाशिषोर्ये ॥ १९८ ॥

ऋदन्तादिकारागमो भवति यणाशिषोर्ये परे । प्रियते । मुच्यते । लुप्यते । विद्यते । लिप्यते । सिच्यते इत्यादि । कृ विक्षेपे । गृ निगरणे ।

ऋदन्तस्येरगुणे ॥ १९९ ॥

ऋदन्तस्य इर् भवत्यगुणे परे । किरति । गिरति ।

वा स्वरे ॥ २०० ॥

गिरतेरश्रुतेर्लश्रुतिर्भवति वा स्वरे परे । गिलति गिलतः गिलन्ति । इरुरोरीरुरौ । कीर्यते गीर्यते इत्यादि ।

तुदादिः समाप्तः ।

अथ रुधादिगणः ।

रुधिर् आवरणे ।

स्वराद्रुधादेः परो नशब्दः ॥ २०१ ॥

रुधादेर्गणस्य स्वरात्पये विकरणसंज्ञको नकारागमी भवति कर्तरि विहिते सार्वधातुके परे । णत्वं घटधभेभ्यस्तथोर्धोऽधः । धुटां तृतीयश्चतुर्थेषु । रुणद्धि ।

रुधादेर्विकरणान्तस्य लोपः ॥ २०२ ॥

रुधादेर्विकरणान्तस्य लोपो भवति अगुणे सार्वधातुके परे । रुद्धः रुन्धन्ति । रुद्धे, रुद्धाते, रुद्धते । रुन्त्से । रुन्थाथे रुन्थ्ये । रुन्धे रुन्ध्वहे रुन्ध्महे । भुज पालनाभ्यवहारयोः ।

अशनार्थे भुजा ॥ २०३ ॥

अशनार्थे भुज रुचादिर्भवति । इति रुचादिः । भुङ्क्ते भुञ्जाते भुञ्जते । भुङ्क्षे भुञ्जाथे भुङ्गध्वे । भुञ्जे भुञ्ज्वहे भुञ्ज्महे । युजिर् योगे । युनक्ति युङ्क्तः युञ्जन्ति ॥ युञ्जते । युङ्क्षे । युञ्जाथे युङ्गध्वे । युञ्जे युञ्ज्वहे युञ्ज्महे । रुन्ध्यात् । रुन्धीत । भुञ्जीत । युञ्ज्यात् युञ्जीत । रुणद्धु रुद्धात् रुद्धां रुन्धन्तु । रुन्द्धि । रुद्धात् रुद्धं रुद्ध रुणधानि रुणधाव रुणधाम । भुङ्क्तां भुञ्जातां भुञ्जतां । भुङ्क्व भुञ्जाथां भुङ्गध्वं । भुनजै भुनजावहै भुनजामहै । युनक्तु युङ्क्तात् युङ्क्तां युञ्जन्तु । युङ्ग्धि युङ्क्तात् युङ्क्तं युङ्क्त । युनजानि युनजाव युनजाम । युङ्क्तां । अरुणत् अरुणद् अरुन्ध्याम्, अरुन्धन् ।

सोऽपदान्ते वा ॥ २०४ ॥

दधोरत्वं वा स्यात् तत्रापि शब्दबहुलभावात् ।

सोऽपदान्तेऽरेफप्रकृत्योरपि ॥ २०५ ॥

पदान्ते वर्तमानयोर्दधोरत्वं वा स्यात् ह्यस्तन्यां मध्यमपुरुषैकवचने । अरुणत्वं अरुणस्त्वं । अरुन्द्धं । अरुन्द्ध । अरुणधं अरुन्ध्व अरुन्ध्म । अभुङ्क्त अभुञ्जातां अभुञ्जत । अभुङ्क्थाः अभुञ्जाथां अभुङ्गध्वं । अभुञ्जि । अभुञ्ज्वहि अभुञ्ज्महि । अयुनक् अयुनम् अयुङ्क्तां अयुञ्जन् । अयुनक् अयुनग् अयुङ्क्तं अयुङ्क्त । अयुनजं अयुञ्ज्व अयुञ्ज्म । अयुक्त अयुञ्जातां अयुञ्जत । अयुङ्क्थाः अयुञ्जाथां अयुङ्गध्वं । अयुञ्जि अयुञ्ज्वहि अयुञ्ज्महि । भावकर्मणोः । रुध्यते रुध्यते रुध्यन्ते । भुज्यते भुज्यते भुज्यन्ते । भिदिर् विदारणे । छिदिर् द्विधाकरणे । भिनत्ति । छिनति । भिन्द्यात् । छिन्द्यात् । भिनत्तु । छिनत्तु । अभिनत् अभितां अभिन्दन् । अभिनत्त्वं अभिनस्त्वं अभिन्तं अभिन्त । अभिनद अभिन्द्र अभिन्द्र । अचिन्नत् अचिन्ताम् अचिच्छन्दन् । अचिच्छनत्त्वं अचिच्छनस्त्वं अचिच्छन्तं अचिच्छन्त । अचिच्छनत । अचिच्छन्दम् अचिच्छन्द अचिच्छन् ।

इति रुधादिः ।

अथ तनादिगणः।

तनु विस्तारे।

तनादेरुः ॥ २०६ ॥

तनादेर्गणाद्विकरणसंज्ञक उर्भवति कर्तरि विहिते सार्वधातुके परे । तनोति तनुतः तन्वन्ति । मनुङ् अवबोधने । मनुते मन्वाते मन्वते । मनुषे मन्वाधे मनुध्वे । मन्वे मनुवहे मन्वहे मनुमहे मन्महे । डुकृञ् करणे । करोति ।

करोतेः ॥ २०७ ॥

करोतेरकारस्य उकारो भवति अगुणे सार्वधातुके परे । कुरुतः कुर्वन्ति । करोषि कुरुथः कुरुथ । करोमि ।

अस्याकारः सार्वधातुकेऽगुणे ॥

करोतेर्नित्यम् ॥ २०८ ॥

करोतेः परस्य उकारस्य नित्यं लोपो भवति वमोः परतः कुर्वः कुर्मः । कुरुते कुर्वते कुर्वते । भावकर्मणोश्च । तन्यते मन्यते ।

ये च ॥ २०९ ॥

करोते परस्य उकारस्य नित्यं लोपो भवति ये च परे । कुर्यात् कुर्वीत । तनोतु तनुतात् तनुतां तन्वन्तु ।

उकाराच्च ॥ २१० ॥

उकाराच्च विकरणात्परस्य हेलोपो भवति । तनु तनुतात् तनुतं तनुत । तनवानि तनवाव तनवाम । मनुतां मन्वातां मन्वतां । करोतु कुरुतात् कुरुतां कुर्वन्तु । कुरुताम् । अतनोत् अतनुतां अतन्वन् । अतनोः । अमनुत अमन्वातां अमन्वत । अमनुथाः अमन्वाथाम् अमनुध्वम् । अमन्वि अमनुवहि अमन्वहि अमनुमहि अमन्महि । अकरोत् अकुरुता अकुर्वन् । अकुरुत । भावकर्मणोः । तन्यते । मन्यते । “भावकर्मणोश्च । यणाशिषोर्ये” इतीकारागमः । क्रियते ।

इति तनादिः ।

अथ क्रयादिगणः

डुक्रीञ् द्रव्यविनिमये ।

ना क्यादेः ॥ २११ ॥

क्रयादेर्विकरणसंज्ञको ना भवति कर्तरि विहिते सार्वधातुके परे । क्रीणाति । उभयेषामिति ईकारः । क्रीणीतः ।

त्रयादीनां विकरणस्य ॥ २१२ ॥

त्रयादीनां विकरणाकारस्य लोपो भवति स्वरादावगुणे सार्वधातुके परे । क्रीणन्ति । वृञ् संभक्तौ । वृणीते वृणाते वृणते । ग्रह उपादाने ।

सपरस्वरायाः सम्प्रसारणमन्तस्थायाः ॥ २१३ ॥

परेण धातुस्वरेण सह अन्तस्थायाः सम्प्रसारणं भवति । इत्यधिकृत्य ।

ग्रहिज्यावयिव्याधिवष्टिव्यचिप्रच्छिब्रश्चिभ्रस्जीनामगुणे ॥ २१४ ॥

ग्रहादीनामन्तस्थायाः परेण स्वरेण सह सम्प्रसारणं भवत्यगुणे परे । किं सम्प्रसारणं ।

सम्प्रसारणं खृतोऽन्तस्था निमित्ताः ॥ २१५ ॥

अन्तस्था निमित्ता इ उ ऋतः संप्रसारणसंज्ञा भवन्ति । गृह्णाति गृहणीतः गृह्णन्ति । गृह्णीते गृह्णाते गृह्णते । ज्या वयोहानौ । जीनाति । भावकर्मणोश्च । जीयते । वेज् तन्तुसन्ताने । वयति वयतः वयन्ति । वयते । ऊयते । व्यध् ताडने । विध्यति विध्यते । वश कान्तौ ।

छशोश्च ॥ २१६ ॥

छशोश्च षो भवति धुट्यन्ते च । वष्टि उष्टः उशन्ति । वक्षि उष्टः उष्ट । वश्मि उश्चः उश्मः । उश्यते । व्यच् व्याजीकरणे । विचति विचतः विचन्ति । विच्यते । प्रच्छ जीप्यासाम् । पृच्छति पृच्छतः पृच्छन्ति । पृच्छते । वश्च छेदने । वृक्षति । वृञ्चते । भ्रस्ज पाके । लुवर्णतवर्गलसा इति न्यायात् भृज्जति । भृज्जते । त्रिषु व्यञ्जनेषु संयुज्यमानेषु सजातीयानामेकव्यञ्जनलोपः । क्रीणीयात् । वृणीत । गृह्णीयात् गृह्णीत । क्रीणातु क्रीणीतात् क्रीणीताम् । क्रोणन्तु । क्रीणीहि क्रीणीतात् क्रीणीतं क्रीणीत । क्रीणानि क्रीणीव क्रीणीम । वृणीत । गृह्णातु गृह्णीतात् गृह्णीतां गृह्णन्तु ।

आन व्यञ्जनान्ताद्धौ ॥ २१७ ॥

व्यञ्जनान्तात् क्रयादेर्विकरणसंज्ञक आनो भवति हौ परे । गृहाण गृह्णीतात् गृह्णीतं गृह्णीत । गृह्णानि गृह्णाव गृह्णाम् । गृह्णीतां । अक्रीणात् अक्रीणीताम् अक्रीणन् । अक्रीणाः अक्रीणीतम् अक्रीणीत । अक्रीणां अक्रीणीव अक्रीणीम । अवृणीत अवृणातां अवृणत । अवृणीथाः अवृणाथां अवृणीध्वं । अवृणि अवृणीवहि अवृणीमहि । अगृह्णात् अगृह्णीत । भावकर्मणोः - विक्रीयते । त्रियते । गृह्यते । पूज् पवने ।

प्वादीनां ह्रस्वः ॥ २१८ ॥

प्वादीनां ह्रस्वो भवति स्वविकरणे परे । पुनाति पुनीतः पुनन्ति । पुनीयात् पुनीयातां पुनीयुः । पुनातु पुनीतात् पुनीतां पुनन्तु । पुनीहि पुनीतात् पुनीतं पुनीत । पुनानि चुनाव पुनाम । अपुनात् अपुनीतां अपुनन् । अपुनाः अपुनीतम् अपुनीत । अपुनाम् अपुनीव अपुनीम एवं लूज् छेदने । लुनाति । लुनीत लुनन्ति । अलुनात् । ज्ञा अवबोधने ।

ज्ञश्च ॥ २१९ ॥

ज्ञश्च स्वविकरणे जा भवति । जानाति जानीतः जानन्ति । जानीयात् । जानातु जानीतात् जानीतां जानन्तु । अजानात् अजानीतां अजानन् ।

इति क्रयादिः ।

अथ चुरादिगणः

चुर् स्तेये ।

चुरादेश्च ॥ २२० ॥

चुरादेः कारितसंज्ञक इन् भवति स्वार्थे । उपधाया गुणः ।

ते धातवः ॥ २२१ ॥

ते सनादिप्रत्ययान्ता धातुसंज्ञा भवन्ति । अन् विकरणः कर्त्तरि । अनि च विकरणे इति गुणः । चोरयति चोरयतः चोरयन्ति । मन्त्रिं गुप्तभाषणे । 'अनिदनुबन्धानामगुणे' अत एव इदनुबन्धानां धातूनां नुरागमोऽस्ति गुणागुणे प्रत्यये परे । मन्त्रयते मन्त्रयेते मन्त्रयन्ते । वृज् आवरणे ।

अस्योपधाया दीर्घो वृद्धिर्नामिनामिनिचद्सु ॥ २२२ ॥

अस्योपधाया दीर्घो भवति नाम्यन्तानां वृद्धिर्भवति इन् इच् अट् एषु परतः । वारयति वारयतः वारयन्ति । वारयते । भावकर्मणोक्ष

कारितस्यानामिविकरणे ॥ २२३ ॥

कारितस्य लोपो भवति आमृड्विकरणवर्जिते प्रत्यये परे ।

स्वरादेशः परनिमित्तकः पूर्वविधिं प्रति स्थानिवत् ॥ २२४ ॥

स्वरादेशः परनिमित्तकः पूर्ववर्णस्य विधिं प्रति स्थानिवद्भवति । चोर्यते । वार्यते । गुडि सजि पल रक्षणे । गुण्डयति । सञ्जयति । पालयति । उपधाभूतस्येति किं ? अर्च पूजायां । अर्चयति । चोरयेत् । मन्त्रयेत् । वारयेत् । चोरयतु । मन्त्रयतां । वारयतु वारयतां । अचोरयत् । अमन्त्रयत । अवारयत ! गुण्डयेत् । गुण्डयतु । अगुण्डयत् । संजयेत । संजयतु । असंजयत् । पालयेत् । पालयतु । अपालयत् । अर्चयेत् । अर्चयतु । आर्चयत् । भावकर्मणोश्च । गुण्डयते । संज्यते । पालयत । अर्च्छते । इत्यादि । एवं सर्वमुन्नेयं ।

इति चुरादिः ।

सार्व तीर्थकराख्यानं धातोस्तत्प्रकृतेरभूत् ।

शास्त्रमेतत् तत्र मुख्यं सार्वधातुकमुच्यते ॥१॥

इत्याख्याते सार्वधातुकम् ।

अथाऽसार्वधातुकमुच्यते ।

भूतकरणवत्यश्च ॥ २२५ ॥

इति अतीतमात्रे अद्यतनी भवति अद्यभवोऽद्यतनः । तत्रातीतेऽद्यतनी भवति । भू सत्तायां ।

सिजद्यतन्याम् ॥ २२६ ॥

धातोः सिज्भवति अद्यतन्यां परतः ।

इडागमोऽसार्वधातुकस्यादिव्यञ्जनादेरयकारादेः ॥ २२७ ॥

धातोः परस्य व्यञ्जनादेरयकारादेरसार्वधातुकस्यादाविडागमो भवति ।

इणिक्स्थादापिबतिभूभ्यः सिचः परस्मै ॥ २२८ ॥

इणादिभ्यः परस्य सिचो लुग्भवति परस्मैपदे परे ।

भवतेः सिज्लुकि ॥ २२९ ॥

भुव इडागमो न भवति सिज्लुकि ।

भुवः सिज्लुकि ॥ २३० ॥

भुवो गुणो न भवति सिज्लुकि । अभूत् अभूताम् ।

भुवो वान्तः परोक्षाद्यतन्योः ॥ २३१ ॥

भूधातोर्नन्ते वकारागमो भवति परोक्षाद्यतन्योः स्वरे परे । अभूवन् । अभूः अभूतम् अभूत । अभूवम् अभूव अभूम । इण् गतौ ।

इणो गाः ॥ २३२ ॥

इणो गा भवत्यद्यतन्यां परतः ।

अनिडेकस्वरादातः ॥ २३३ ॥

एकस्वरादाकारात्परमसार्वधातुकमनिङ् भवति । अगात् अगाताम् ।

आलोपोऽसार्वधातुके ॥ २३४ ॥

धातोराकारस्य लोपो भवत्यसार्वधातुके स्वरादावगुणे परे । अगुः । अगाः अगात्म अगात् । अगाम् अगाव अगाम । इक् स्मरणे ।

इकोऽपि ॥ २३५ ॥

इकोऽपि गा भवत्यद्यतन्यां परतः । इडिकावध्युपसर्गं न व्यभिचरतः । अध्यगात् अध्यगाताम् अध्यगुः । अस्थात् अस्थातां अस्थुः । अधात् । अदात् । इत्यादि ।

इङ् अध्ययने ।

अद्यतनीक्रियातिपत्त्योर्गी वा ॥ २३६ ॥

अद्यतनीक्रियातिपत्त्योरात्मनेपदे परे इडो वा गी आदेश इष्यते ।

इवर्णादश्चिश्रिडीशीडः ॥ २३७ ॥

शिवश्रीडीङ्शीवर्जितादेकस्वरादिवर्णात्परमसार्वधातुकमनिङ् भवति । आदेशबलादगुणित्वे । अध्यगीष्ट अध्यगीषाताम् अध्यगीषत । अध्यगीष्ठाः अद्यगीषाधां ।

सिचो धकारे ॥ २३८ ॥

सिचो लोपो भवति धकारे परे ।

नाम्यन्ताद्धातोराशीरद्यतनीपरोक्षासु धो ढः ॥ २३९ ॥

नाम्यन्ताद्धातोराशीरद्यतनी परोक्षासु धो दो भवति । अध्यगीढ्वं । अध्यगीषि अध्यगीष्वहि अध्यगीष्महि । पक्षे स्वरादीनां वृद्धिरादेः । अध्यैष्ट अध्यैषाताम् अध्यैषत । अध्यैष्ठाः अध्यैषाथाम् अध्यैवम् । अध्यैषि अध्यैष्वहि अध्यैष्महि । परस्मै इति किम् ?

भूप्राप्तौ ॥ २४० ॥

भूधातोः भूप्राप्तावात्मनेपदी भवति । अभविष्ट अभविषातां अभविषत । अभविष्ठाः अभविषाथां अभविढ्वं । अभविषि अभविष्वहि । अभविष्महि । समवप्रविभ्यश्चेति स्था रुचादिः ।

स्थादोरिरह्यतन्यामात्मने ॥ २४१ ॥

स्थादासंज्ञकयोरन्तस्य इर्भवति अद्यतन्यामात्मनेपदे परे ।

स्थादोश्च ॥ २४२ ॥

स्थादासंज्ञकयोर्गुणो न भवति अनिटि सिजाशिषोश्चात्मनेपदे परे ।

ह्रस्वाच्चानिटः ॥ २४३ ॥

ह्रस्वात्परस्य अनिटः सिचो लुगभवति धुटि परे । समस्थित समस्थिषातां समस्थिषत । समस्थिथाः समस्थिषाथां समस्थिध्वं । समस्थिति समस्थिष्वहि समस्थिष्महि ॥ अदित अदिषाताम् अदिषत । अदिथाः अदिषाथाम् अदिध्वम् । अदिषि अदिष्वति । अदिष्महि । ऐधिष्ट ऐधिषाताम् ऐधिषत । ऐधिष्ठाः ऐधिषाथाम् ऐधिध्वम् । ऐधिषि ऐधिष्वहि ऐधिष्महि ।

पचिवचिसिचिरुचिमुचेश्चात् ॥ २४४ ॥

एभ्यः पञ्चभ्यः परमसार्वधातुकमनिङ् भवति ।

अस्य च दीर्घः ॥ २४५ ॥

व्यञ्जनान्तानामनिटामुपधाभूतस्यास्य दीर्घो भवति परस्मैपदे सिचि परे ।

सिचः ॥ २४६ ॥

सिचः परयोर्दिस्योरादिरीद्धवति । अपाक्षीत् ।

धुटश्च धुटि ॥ २४७ ॥

धुटः परस्य सिचो लोगो भवति धुटि परे । अपक्ताम् अपाक्षुः । अपाक्षीः अपाक्तम् अपाक्त । अपाक्षम् अपाक्ष्व अपाक्षम् । अपक्त अपक्षाताम् अपक्षता । अपक्थाः अपक्षाथाम् अपगध्वम् । अपक्षि अपक्ष्वहि अपक्षमहि । वद व्यक्तायां वाचि ।

वदव्रजरलन्तानां च ॥ २४८ ॥

वदव्रजरलन्तानामुपधाभूतस्यास्य दीर्घो भवति परस्मैपदे सिचि परे ।

इटश्चेटि ॥ २४९ ॥

इटः परस्य सिचो लोपो भवति ईटि परे । अवादीत् अवादिष्टाम् अवादिषुः । धज ध्वज वज वज गतौ । प्रावाजीत् प्रावाजिष्टां प्रावाजिषुः । वर ईप्सायाम् । अवारीत् अवारिष्टाम् अवारिषुः । चर गतिभक्षणयोः । अचारीत् अचारिष्टाम् अचारिषुः । फल निष्पत्तौ । अफालीत् अफालिष्टाम् अफालिषुः । शल श्वल्ल आशुगतौ । अशालीत् । अशालिष्टाम् अशालिषुः । अशालीः अशालिष्टम् अशालिष्ट । अशालिषम् अशालिष्व अशालिषम् ।

व्यञ्जनादीनां सेटामनेदनुबन्धह्म्यन्तकणक्षणश्चसवधां वा ॥ २५० ॥

एदनुबन्धह्म्यन्तकणक्षणश्चसवर्जितानां सेटां व्यञ्जनादीनां धातूनाम् उपधाभूतस्यास्य दीर्घो भवति वा परस्मैपदे सिचि परे । रद विलेखने । अरादीत् अरादिष्टाम् अरादिषुः । अरदीत् अरदिष्टाम् अरदिषुः । गद् व्यक्तायां वाचि । अगादीत् अगादिष्टाम् अगादिषुः । अगदीत् अगदिष्टाम् अगदिषुः । व्यञ्जनादीनामिति किं ? मायोगेऽद्यतनी ॥ २५१ ॥

माशब्दयोगे धातोरद्यतनी भवति । अट पट इट किट कट गतौ । मा भवानटीत् मा भवन्तावटिष्टाम् । मा भवन्तोऽटिषुः । मा त्वमटीः मा युवामटिष्टं मा यूयमटिष्ट । माहमटिषं मा वामटिष्व मा वयमटिष्व । सेटामिति किं ? अपाक्षीत् अपाक्तां अपाक्षुः । अपाक्षीः अपाक्तम् अपाक्ता । अपाक्षम् अपाक्ष्व अपाक्षम् । नित्यमुपधाभूतस्येति किं ? अव रक्ष पालने । अरक्षीत् अरक्षिष्टाम् अरक्षिषुः । अरक्षीः अरक्षिष्टम् अरक्षिष्ट । अरक्षिषम् अरक्षिष्व अरक्षिष्व । तक्षू त्वक्षू तनूकरणे । अतक्षीत् । अत्वक्षीत् । अस्येति किं ? मुष स्तेये । अमोषीत् अमोषिष्टाम् अमोषिषुः । कुष निष्कर्षे । अकोषीत् अकोषिष्टाम् अकोषिषुः । वर्जनं किम् ? खगे हसने अखगीत् अखगिष्टाम् अखगिषुः । रंगे शङ्कायां । अरगीत् । कगे नोचिते । अकगीत् अकगिष्टाम् अकगिषुः । ग्रहञ् उपादाने ॥ अग्रहीत् अग्रहीष्टाम् अग्रहीषुः । इटो दीर्घो ग्रहेरपरोक्षायामिति दीर्घः । वह परिकल्कने । रह त्यागे । अरहीत् अरहिष्टाम् अरहिषुः । टुवमु उद्गिरणे । अवमीत् । क्रमु पादविक्षेपे । अक्रमीत् अक्रमिष्टाम् अक्रमिषुः । चमु छमु जमु झमु जिमु अदने । अचमीत् । अच्छमीत् । अजमीत् । अझमीत् । अजिमीत् । अजिमिष्टाम् अजिमिषुः । व्यय क्षये । अव्ययीत् अव्ययिष्टाम् अव्ययिषुः । अय वय मय पय तय चय रय णय गतौ । आयीत् । अवयीत् । अमयीत् । अपयोत् । अतयीत् । अचयीत् । अस्योत् । अनयत् अनयिष्टां अनयिषुः । कण निमीलने । अकणीत् । क्षण क्षुण हिंसायां । अक्षणीत् । श्वस प्राणने । अश्वसीत् अश्वसिष्टाम् अश्वसिषुः । हनु हिंसागत्योः । अद्यतन्यां च वधादेशः । अवधीत् अवधिष्टाम् अवधिषुः ।

। इत्यादि । टुणदि समृद्धौ । अनन्दीत् अनन्दिष्टाम् अनन्दिषुः । शंसु भंसु अवस्त्रंसने ध्वंस गतौ च । अश्रंसिष्ट असिषातां अश्रंसिषत । अश्रंसिष्ठाः अश्रंसिषाथाम् अश्रंसिध्वम् । अश्रंसिषि अश्रंसिष्वहि अश्रंसिष्महि । अभ्रंसिष्ट अभ्रंसिषाताम् अभ्रंसिषत । अध्वंसिष्ट । व्येञ् संवरणे ।

सन्ध्यक्षरान्तानामाकारोऽविकरणे ॥ २५२ ॥

सन्ध्यक्षरान्तानां धातूनाम् आकारो भवति अविकरणे परे ।

यमिरमिनस्यादन्तानां सिरन्तश्च ॥ २५३ ॥

एषामिडागमः सकारपूर्वो भवति परस्मैपदे सिचि परे । यमु उपरमे । अयंसीत् अयंसिष्टाम् अयंसिषुः । रमु क्रीडायां । अरंसीत् अरसिष्टाम् अरसिषुः ।

व्याङ्परिभ्यो रमः ॥ २५४ ॥

विआङ्परिभ्यः परस्य रमुधातोः परं परस्मैपदं भवति ॥ व्यरंसीत् । णमु प्रहृत्वे शब्दे । अनंसीत् । अव्यासीत् अव्यासिष्टाम् अव्यासिषुः । अव्यास्त अव्यासाताम् अव्यासत ।

सानिटः शिङन्तान्नाम्युपधाददृशः ॥ २५५ ॥

दृशवर्जितात् नाम्युपधादनिटः शिङन्ताद्धातोः सन् भवति अद्यतन्यां परतः । सिचोपवादः । रिश रुश हिंसायाम् । क्रुश आह्वाने गाने रोदने च । लिश विच्छ गतौ । क्रुश ह्वरणदीप्त्योः ।

रिशिरुशिकुशिलिशिविशिदिशितृशिस्पृशिमृशिदंशेः शात् ॥ २५६ ॥

एभ्यः परमसार्वधातुकमनिङ् भवति । अरिक्षत् अरिक्षताम् अरिक्षन् । अरिक्षः अरिक्षतम् अरिक्षत । अरिक्षम् अरिक्षाव अरिक्षाम अक्रुक्षत् अक्रुक्षताम् अक्रुक्षन् । अक्रुक्षः अक्रुक्षतम् अक्रुक्षत ।

सणो लोपः स्वरे बहुत्वे ॥ २५७ ॥

सणोऽस्य लोपो भवत्यबहुत्वे स्वरे परे । अक्रुक्षम् अक्रुक्षाव अक्रुक्षाम् । विश प्रवेशने । अविक्षत् । त्विष दीप्तौ ।

त्विषिपुष्यतिकृषिश्लिष्यतिद्विषिपिषिविषिशिषिशुषितुषिदुषेः षात् ॥ २५८ ॥

एभ्यः परमसार्वधातुकमनिङ् भवति । अत्विक्षत् अत्विक्षताम् अत्विक्षन् । कृष विलेखने । अकृक्षत् अकृक्षताम् अकृक्षन् । श्लिष आलिङ्गने । अश्लिक्षत् । द्विष अप्रीतौ । अद्विक्षत् । पिप्लु संचूर्णेन । अपिषत् । विष्ल व्याप्तौ । अविषत् । शिष्ल विशेषणे । तुष तुष्टौ । अतुषत् । दुष वैकृत्ये । अदुषत् अदुषताम् अदुषन् । दुह प्रपूरणे ।

दहिदिहिदुहिमिहिरहिरुहिलिहिलुहिनहिवहेत् ॥ २५९ ॥

एभ्यः परमसार्वधातुकमनिङ् भवति । अधुक्षत् अधुक्षताम् अधुक्षन् । दिह उपचये । अधिक्षत् । अनिटा मिति किम् ? कुष निष्कर्षे । अकोषीत् अकोषिष्टाम् अकोषिषुः । शिङन्तादिति किम् ? अभुक्त अभुक्षाताम् अक्षत । अभुक्थाः अभुक्षाथाम्

अभुग्ध्वम् । अभुक्षि अभुवहि अभुक्ष्महि । नाम्युपधादिति किम् ? दह भस्मीकरणे । अधाक्षीत् । प्रकृत्याश्रितमन्तरङ्गं प्रत्यायाश्रितं बहिरङ्ग । अन्तरङ्गबहिरङ्गयोरन्तरङ्गो विधिर्बलवान् । इति धत्वं चतुर्थत्वं च । अदाग्धाम् अधाक्षुः । अधाक्षीः अदाग्धम् अदाग्धा अधाक्षम् अधाक्ष्व अधाक्षम् । अदृश इति किं ? दृशिर् प्रेक्षणे ।

सृजिदृशोरागमोऽकारः स्वरात्परो धुटि गुणवृद्धिस्थाने ॥ २६० ॥

सृजिदृशोः स्वरात्परोऽकारागमो भवति गुणवृद्धिस्थाने धुटि परे । अद्राक्षीत् अद्राष्टां अद्राक्षुः ।

भृजादीनां षः ॥ २६१ ॥

भृजादीनां षो भवति धुट्यन्ते च । सृज विसर्गे । अस्त्राक्षीत् अस्त्राष्टाम् अस्त्राक्षुः ।

इति भ्वादिः ॥

अथ अदादिगणः

अदेर्घस्लृ सनद्यतन्योः ॥ २६२ ॥

अदेर्घस्लृ आदेशो भवति सनद्यतन्योः परतः ।

पुषादिद्युतादिलृकारानुबन्धार्तिसर्त्तिशास्तिभ्यश्च परस्मै ॥ २६३ ॥

एभ्योऽण् भवति अद्यतन्यां परस्मैपदे । सिचोऽपवादः । अघसत् अघसताम् अघसन् । पुष पुष्टौ ॥ अपुषत् अपुषताम् अपुषन् । शुष शोषणे । अशुषत् अशुषताम् अशुषन् । द्युत शुभ रुच दीप्तौ । अद्युतत् अद्युतताम् अद्युतन् । अद्युतः अद्युततम् अद्युतता अद्युतम् अद्युताव अद्युतामा अशुभत् । अरुचत् । श्वित आवर्णे । अश्वितत् । षु श्रु, टु, दु. ऋछ, गम्लु, सप्ल गतौ

अर्त्तिसत्योरणि ॥ २६४ ॥

अर्त्तिसत्योरिणो भवति अणि परे । आरत् असरत् । शासु अनुशिष्टौ ।

शासेरिदुपधाया अण्व्यञ्जनयोः ॥ २६५ ॥

शासेरुपधाया इन्द्रवति अण्व्यञ्जनयोः परतः ।

शासिवसिघसीनां च ॥ २६६ ॥

निमित्तात् परः शासिवसिघसीनां सकारः षत्वमापद्यते । अशिषत् । परस्मा इति किं ? व्यद्योतिष्ट व्यद्योतिषातां व्यद्योतिषत । शीङ् स्वप्ने । अशयिष्ट । ब्रुवो वचिरिति वचिरादेशः ।

अणऽसुवचिख्यातिलिपिसिचिह्नः ॥ २६७ ॥

एभ्योऽण् भवति अद्यतन्यां परतः । असु क्षेपणे ।

अस्यतेस्थोन्तः ॥ २६८ ॥

अस्यतेरन्ते थकारागमो भवत्यणि परे । अपास्थत् अपास्थताम् अपास्थन् ।

अणि वचेरोदुपधायाः ॥ २६९ ॥

वचेरुपधाया ओद्धवति कर्तरि विहितायामद्यतन्यामणि परे । अवोचत् । अवोचत । ख्या प्रकथने ।

आलोपोऽसार्वधातुके ॥ २७० ॥

धातोराकारस्य लोपो भवति स्वरादावगुणेऽसार्वधातुके परे । आख्यत् आख्यताम् आख्यन् । लिप् उपदेहे । अलिपत् । व्यवस्थितवाधिकाराल्लिम्पादीनामात्मनेपदे वा अण पक्षे सिच् । अलिपत अलिप्त । धुटश्च धुटि सिचो लोपः । अलिपेताम् अलिप्साताम् अलिपन्त अलिप्सत । अलिपथाः अलिप्याः । अलिपेथाम् अलिप्साथाम् अलिपध्वम् अलिब्ध्वम् । अलिपे अलिप्सि अलिपावहि अलिप्सवहि अलिपामहि अलिप्समहि । षिचिर् क्षरणे । असिचत् । द्वेज् स्पर्धायां शब्दे च । आहत् आहताम् आहन् । आह्वत आह्वताम् आह्वन्त । हन् हिंसागत्योः ।

अद्यतन्यां च ॥ २७१ ॥

हन्तेर्वधिरादेशो भवति अद्यतन्यां परतः । अवधीत् अवधिष्टाम् अवधिषुः । 'आत्मनेपदे वा' हन्तेर्वधिरादेशो वा भवति । आडो यमहनौ स्वाङ्गकर्मकौ चेत्यात्मनेपदं भवति ।

हनः ॥ २७२ ॥

हन्तेरन्तस्य लोपो भवत्यद्यतन्यां सिच्यात्मनेपदे तथयोः परतः । आहत आहसाताम् आहसत । अवधिष्ट अवधियाताम् अवधिषत ॥ इत्यादिः ॥ हु दानादनयोः ।

सिचि परस्मै स्वरान्तानाम् ॥ २७३ ॥

स्वरान्तानां वृद्धिर्भवति परस्मैपदे सिचि परे । नामिन एव ।

उतोऽयुरुणुस्नुहुवः ॥ २७४ ॥

युरुणुस्नुक्षुहुवर्जितादेकस्वरादुदन्तात्परमसार्वधातुकमनिङ् भवति । अहौषीत् अहौष्याम् अहौषुः । अधात् अधाताम् अधुः । स्थादोरिद्यतन्यामात्मने । इति इकारादेशः ।

स्थादोश्च ॥ २७५ ॥

स्थादासंज्ञकयोर्गुणो न भवति अनिति सिजाशिषीश्चात्मनेपदे परे । इति गुणनिषेधः । ह्रस्वाच्चाणिट इति सिचो लोपः । अधित अधिषाताम् अधिषत । अधिथाः अधिषाधाम् अधिद्वम् । अधिषि अधिष्वहि अधिष्महि । समस्थित समस्थिषातां समस्थिषत । इति जुहोत्यादिः ॥ दिवु क्रीडाविजिगीषादीति । अदेवीत् अदेविष्टाम् अदेविषुः ।

स्वरतिसूतिसूयत्यूदनुबन्धाच्च ॥ २७६ ॥

एभ्यः परमसार्वधातुकमनिङ् भवति वा । षूड प्राणिप्रसवे । असोष्ट असोषाताम् असोषता असोष्ठाः आसोषाथाम् ।

नाम्यन्ताद्धातोराशीरद्यतनपरोक्षासु धो ढः ॥ २३९ ॥

नाम्यन्ताद्धातोराशीरातनीपरोक्षासु धो ढो भवति । असोदवम् । असोषि असोध्वहि असोष्महि । असविष्ट असविषाताम् । असविषता दहि दिहि दुहि इत्यादिनानिङ् ॥

सेट्सु वा ॥ २७७ ॥

नाम्यन्ताद्धातोः परस्य सेटामाशीरद्यतनीपरोक्षाणां धकारस्य ढो भवति वा । असविढ्वम् असविध्वम् ।

नहेर्द्धः ॥ २७८ ॥

नहेर्हकारस्य धो भवति धुट्यन्ते च । अनात्सीत् अनाद्धाम् अनात्सुः । अनात्सीः अनाद्धम् अनाद्ध । अनात्सम् अनात्स्व अनात्स्मा अनद्ध अनत्साताम् अनत्सत । अनद्धाः अनत्साथाम् अनद्भुवम् । अनत्सि अस्वहि अस्महि । इति दिवादिः ।

स्तुसुधूभ्यः परस्मै ॥ २७९ ॥

स्तुसुधूभ्य इडागमो भवति परस्मैपदे सिचि परे । अस्तावीत् अस्ताविष्टां अस्ताविषुः । धूञ् कम्पने । अधावीत् । उदनुबन्धत्वाद्विकल्पेनेट् । आशिष्ट आशिषातां आशिषता आष्ट आक्षातां आक्षत । अचैषीत् अचैष्टां अचैषुः । अचेष्ट अचेषातां अचेषत । इति स्वादिः ।

अदितुदिनुदिक्षुदिस्विद्य-

तिविद्यतिविन्दतिविनत्तिछिदिभिदिहदिशदिसदिपदिस्कन्दिखिदेर्दात् ॥ २८० ॥

एभ्यः षोडशभ्यः परमसार्वधातुकमनिङ् भवति ।

व्यञ्जनान्तानामनिटाम् ॥ २८१ ॥

व्यञ्जनान्तानामनिटां धातूनां वृद्धिर्भवति परस्मैपदे सिचि परे । तुद व्यथने । अतौत्सीत् अतौत्तां अतौत्सुः । अतुत्त अतुत्सातां अनुत्सत । मृङ् प्राणत्यागे ।

ऋतोऽवृवृजः ॥ २८२ ॥

वृङ् वृज्वर्जितादेकस्वरादृतः परमसार्वधातुकमनिङ् भवति ।

ऋदन्तानां च ॥ २८३ ॥

ऋदन्तानां च गुणो न भवति अनिटि सिजाशिषोश्चात्मनेपदे परे । अमृत अमृषातां अमृषतां अमुचत् अमुचतां अमुचन् ।

सिजाशिषोचात्मने ॥ २८४ ॥

नामिन उपधायाः सिच्यानात्मनेपदे परे आशिषि चानिति गुणो न भवति कर्तरि विहितायामद्यतन्यां परस्मैपदे । अमुक्त
अमुक्षातां अमुक्षता ।

स्पृशमृशकृशतृपिटृपिसृपिभ्यो वा ॥ २८५ ॥

एभ्यः सिज्वा भवति अद्यतन्यां ।

स्पृशादीनां वा ॥ २८६ ॥

स्पृशादीनां स्वरात्परः अकारागमो भवति वा गुणवृद्धिस्थाने धुटि परे ॥ स्पृश संस्पर्शने ॥ अस्प्राक्षीत् अस्प्राष्टां अस्प्राक्षुः ।
अस्प्राक्षीत् अस्प्राष्टां अस्प्राक्षुः । सण इति सण् । अस्पृक्षत् । मृश आमर्शने ॥ अम्राक्षीत् अम्राष्टां अम्राक्षुः । अम्राक्षीत्
अम्राष्टां अम्राक्षुः । अमृक्षत् । कृश विलेखने । अकाक्षीत् अक्राष्टां अक्राक्षुः । अकाक्षत् अकार्षां अकार्षुः । अकृक्षत् ॥
तृपिटृप्योर्वा ॥ तृप मीणने ॥ अत्राप्सीत् अत्राप्तां अत्राप्सुः । अत्राप्सीत् । पुषादित्वादण् भवति । अत्रपत् । दृप हर्षमोहनयोः
। अद्राप्सीत् अद्राप्ताम् अद्राप्सुः । अद्राप्सीत् । अद्रपत् एतौ पुत्रादी । सृप्लृ वि गतौ । अस्त्राप्सीत् । अस्त्राप्सीत् । असृपत् ।
इति तुदादिः ।

इरनुबन्धाद्वा ॥ २८७ ॥

इरनुबन्धाद्धातोर्वा अण् भवति । कर्तर्यद्यतभ्यां परस्मैपदे परे । अरुथत् अरुथतां अरुधन् । अरौत्सीत् अरौद्धां अरौत्सुः ।
अरौत्सीः अरौद्धं अरौद्ध । अरौप्सं अरौत्स्व अरौत्स्म । अणभावपक्षे सिच् ।

राधिरुधिरुधिक्षुधिरुधिसिध्यतिबुध्यतियुधिव्यधिसाधेर्धात् ॥ २८८ ॥

एभ्यः परमसार्वधातुकमनिङ् भवति । इत्यनेन पूर्वोदाहरणेषु नेट् ।
युजिरुजिरज्जिमुजिभजिभज्जिसज्जित्यजिभ्रस्जियजिमस्जिसृजिनिजिविजिष्वज्जेर्जात्

॥ २८९ ॥

एभ्यः परमसार्वधातुकमनिङ् भवति । अभुक्त अभुक्षातां अधुक्षता । इरनुबन्धाद्वेत्यण् । अयुजत् अयुजतां अयुजन् । अणभावे
अयौक्षीत् अयौक्तां अयोक्षुः । अयुक्त अयुक्षातां अयुक्षत । इति रुधादिः । तनु विस्तारे । अतनीत् अनिष्टां अतनिषुः ।
अतनिष्ट अतनिषातां अतनिषत । अमनिष्ट अमनिषातां अमनिषत । अकार्षीत् अका अकार्षुः । अकृत अकृषातां अकृषत
इत्यादि । इति तनादिः । अक्रैषीत् अक्रैष्टा अक्रैषुः । अक्रैष्ट अक्रैषातां अक्रैषत । नञा निर्दिष्टमनित्यत्वात् ।

ऋदृड्वृजां सनीङ् वा स्यादात्मने च सिजाशिषोः ।

संयोगादेर्ऋतो वाच्यः सुडसिद्धो बहिर्भवः ॥ १ ॥

संयोगादेः ऋतः- स्मृ आध्याने इत्यस्य यथा । तर्हि 'सुड् भूषणे संपर्युपात्' इत्यनेन कृञो धातोः सुटि प्रत्यये समागते सति
संस्कृ उपस्कृ इत्यत्र संयोगो वर्तते, तत्रापि इट् प्रत्ययो भविष्यति विकल्पेन; नैवं यतः कारणात् सुडसिद्धो बहिर्भवः । सुट्
प्रत्यय आगतोऽपि अनागत इव वर्तते । तत्कारणगर्भितं विशेषणमाह- कथंभूतः सुट् ? बहिर्भवो बहिरङ्गः । असिद्धं
बहिरङ्गमन्तरङ्गे इति न्यायादित्यर्थः ।

इति इड्विकल्पेन । पुनरपि,

ऋदृड्वृजोपि वा दीर्घो न परोक्षाशिषोरिटः ।

न परस्मै सिचि प्रोक्त इति योगविभञ्जनात् ॥ २ ॥

इति इटो दीर्घो विकल्पेन । वृड् सभक्तौ । अवृत अवृषातां अवृषत । अवरीषत । अवरीषातां अवरीषत । ग्रहीड् उपादाने ।

इटो दीर्घो ग्रहेरपरोक्षायाम् ॥ २९० ॥

ग्रहेः परस्य इटो दीर्घो भवति अपरोक्षायाम् । अग्रहीत् अग्रहीष्टां अग्रहीषुः । अग्रहीष्ट अग्रहीषातां अग्रहीषत । इति क्यादिः ।

श्रिद्रुस्नुकमिकारितान्तेभ्यश्चण् कर्तरि ॥ २९१ ॥

एभ्यश्चण् भवति कर्तर्यद्यतन्यां परतः ।

चण् परोक्षाचेक्रीयितसनन्तेषु ॥ २९२ ॥

चणादिषु धातोर्द्विर्वचनं भवति । अभ्यासस्यादिव्यञ्जनमवशेष्यमिति अनादेर्लोपः । भज श्रिञ् सेवायां । अशिश्रियत् । अदुद्रुवत् अदुद्रुवतां । असुसुवत् । कमु कान्तौ ।

कवर्गस्य चवर्गः ॥ २९३ ॥

अभ्यासकवर्गस्य चवर्गो भवति आन्तरतम्यात् । अचकमत् । इति अभ्यासो धातुवत् । पक्षे अचीकमत् ।

इन्यसमानलोपोपधाया ह्रस्वश्चणि ॥ २९४ ॥

समानलोपवर्जितस्य लघ्वन्तस्योपधाया ह्रस्वो भवति लघुनि धात्वक्षरे इनि चणपरे ।

दीर्घो लघोरस्वरादीनाम् ॥ २९५ ॥

समानलोपवर्जितस्य लघ्वन्तस्य दीर्घो भवति लघुनि धात्वक्षरे इनि चणपरे । कारितस्य लोपः । अचूचुरत् अचूचुरतां अचूचुरन् । असमानलोपोपधाया इति किम् ? क्षिप क्षान्तौ । अचिक्षिपत् । क्षल शौचे । अचिक्षलत् ।

अलोपे समानस्य सन्वल्लघुनीनि चणपरे ॥ २९६ ॥

समानस्यालोपे सति लघुनि धात्वक्षरे अभ्यासस्य सन्वत्कार्यं भवति इनि चणपरे । किं सन्वत्कार्यं ?

सन्यवर्णस्य ॥ २९७ ॥

अभ्यासावर्णस्य इत्वं भवति सनि परे । अपीपलत् अपीपलतां अपीपलन् । अलोपे समानस्येति किं ? अदन्ताः कथं वाक्यप्रबन्धे इत्यादयः ।

धातोश्च ॥ २९८ ॥

अनेकाक्षरस्य धातोरन्ते स्वरादेर्लोपो भवति इति परे । अचकथत् अचकथतां अचकथन् । एवं रच प्रयले । व्यररचत् व्यररचतां व्यररचन् । इत्यादि । समानस्येति किम् ? पटुमाचष्टे पटुं करोति तत्करोति तदाचष्टे इति इन् । अपीपटत् । वृद्धौ सन्ध्यक्षरलोपः । रूप रूपक्रियायां । व्यरुरूपत् व्यरुरूपतां व्यरुरूपन् । लघुनि धात्वक्षरे इति किम् ? तर्ज भर्त्स सन्तर्जने । अततर्जत अततर्जतां अततर्जन्त । संयोगविसर्गानुस्वारपरोऽपि गुरुः स्याद् ह्रस्वः । अवभर्त्सत अबभर्त्सेताम् अवभर्त्सन्त । वृङ् वरणे । अवीवरत् अवीवरतां अवीवरन् । अततन्त्रत् ।

स्वरादेर्द्वितीयस्य ॥ २९९ ॥

स्वरादेर्धातोर्द्वितीयावयवस्य द्विर्वचनं भवति । तत्र च ।

न नबदराः संयोगादयोऽप्ये ॥ ३०० ॥

स्वरादेर्धातोर्द्वितीयावयवस्य संयोगादयो नबदरा न द्विरुच्यन्ते न तु ये परे । अर्च पूजायां । आर्चिचत् आर्चिचतां आर्चिचन् । एवं अर्ह पूजायां । आर्जिहत् ।

न शासृनुबन्धानाम् ॥ ३०१ ॥

शास ऋदनुबन्धानां चोपधाया ह्रस्वो न भवति इति चणपरे । अशशासत् अशशासताम् अशशासन् । ढोकृ तौकृ गतौ । अडुढौकत अडुढौकेतां अडुढौकन्त । अतुतौकता शासेरिति किं ? आड शासूङ् इच्छायाम् । आशीशसत् भ्राज् आष् दीप्तौ ।

भाषदीपजीवमीलपीडकणवणभणश्रणमणहेठलुपां वा ॥ ३०२ ॥

एषामुपधाया ह्रस्वो भवति वा इति चापरे । भाष् व्यक्तायां वाचि । दोष दीप्तौ । जीव प्राणधारणे । मील निमेषणे । पीड गहने । कण वण भण श्रण मण शब्दे । हेठ गतौ । लुप्लु छेदने अविभ्रजत् अबिभ्रजतां अबिभ्रजन् । अविभ्रजत । अविभ्राजत् अवभ्राजत । अबिभ्रशत् । अविभ्रशत । अबभ्राशत् । अबभ्राशत । अबिभषत । अबभाषत । अदीदिपत् । अदिदीपत् । अजीजिवत् । अजिजीवत् । अमीमिलत् । अमिमीलत् । अपिपीडत् । अपीपिडत् । अचीकणत् । अचकाणत् । अवीवणत् । अववाणत् । अबोभणत् । अवधाणत् । अमीमणत् । अममाणत् । अशीश्रणम् । अशश्राणत् । अजीहेठत् । अजिहेठत् । अलूलुपत् । अलूलुपत् । चिति स्मृत्यां । अचिचिन्तत् । स्फुट परिहासे ।

शिट्परो घोषः ॥ ३०३ ॥

शिः परो घोषोऽवशेष्यो भवति । शिटो लोष इत्यर्थः । अपुस्फुटत् । लक्ष दर्शनाङ्कनयोः । अललक्षत् । भक्ष अदने । अवभक्षत् । कुट्ट अनृतभाषणे । अचुकुट्टत् । लड उपसेवायां । अलीलडत् । मिदि तिल स्नेहने । अमिमिन्दत् । अतितिलत् । ओलडि उत्क्षेपे । अललण्डत् । पीड अवगाहने । अपीपिडत् । नट अवस्यन्दने । अनीनटत् । बध संयमने । अबीबधत् । चुट छुट कुट छेदने । अचूचुटत् । अचूछुटत् । अचूकटत् । पुट चुट अल्पीभावे । अपूपुटत् । अचूचुटत् । मुट चूर्णने । अमूमुटत् । घट चलने । अजीघटत् । छद षद संवरणे । अचीछदत् । असीषदत् । क्षिप क्षान्तौ । अचिक्षिपत् । नक्क धक्क पिशि नाशने ।

। अननक्कत्। अदधक्कत् अपिपिंशत्। चक्क चुक्क व्यथने। अचचक्कत् अचुचुक्कत्। क्षल शौचे। अविक्षलत् चुद संचोदने। अचूचुदत्। गुडि सुजि जैसि पल रक्षणे। अजुगुण्डत्। असुसुञ्जत। अजजंसत् अजजंसतां अजजंसन्। अपीपलत्। तिल प्रतिष्ठायां। अतीतिलत्। तुल उन्माने। अतुतुलत् मूल रोहणे। अमूमलत्। मान पूजायां। अमीमनत्। श्लिष श्लेषणे। अशिश्लिषत्। जप मानसे। अजीजपत्। जप मानुबन्धे। अजिजपत्। व्यय क्षये। अविव्ययत्। चूर्ण संकोचने। अचुचूर्णत्। पूज पूजायां। अपुपूजत्। अक्कईड स्तवने। आर्चिक्कत्। ऐडिडत्। शुठ आलस्ये। अशूशुठत्। शुठि शोषणे। अशुशुण्ठत्। पचि विस्तारवचने। अपपचत्। तिज निशामने। अतीतिजत्। वर्ष छेदनपूरणयोः। अववर्धत्। कुबि आच्छादने। अचुकुंबत्। लुबि तुबि अर्दने। अलुलुम्बत्। अतुतुम्बत्। प्रक्ष म्लक्ष रक्षणे। अमप्रक्षत्। अभम्लक्षत्। इल प्रेणे। ऐलिलत्। लुण्ट स्तेये। अलुलुण्टत्। छर्द वमने। अचछर्दत्। गुडि वेष्टने। अजुगुण्डत् गर्द अभिकाङ्क्षायां। अजगर्दत्। रुष रोषणे। अरूरुषत्। मडि भूषायां हर्षे च। अपमण्डत्। श्रण दाने। अशिश्रणत्। भडि कल्याणे। अबभण्डत्। तत्रि कुटुम्बधारणे। अततन्त्रत्। मत्रि गुप्तभाषणे। अममन्त्रत्। विद संवेदने। अवीविदत्। दंश दंशने। अददंशत्। रूप रूपये। अरूरूपत्। भ्रूण आशायां। अबुभ्रूणत्। शठ श्लाघायां। अशीशठत्। स्यम वितर्के। असिस्यमत्। गूरी उद्यमे अजगूरत्। कुत्स अवक्षेपणे। अनुकुत्सत्। कूट प्रमादे। अचूकटत्। वञ्च प्रलंभने। अववञ्चत्। मद तृप्तियोगे। अमीमदत्। दिव परिकूजने। अदीदिवत्। कुस्म कुस्मयने। अचुकुस्मत्। चर्च अध्ययने। अचचर्चत्। कण निमीलने। अचीकणत्। जसु ताडने। अजीजसत्। पप बन्धने। अपीपयत्। अम रोगे। आमिमत्। चट स्फुट भेदने। अचीचटत् अपुस्फुटत्। घुषिर् शब्दे। अजघुषत्। लस शिल्पयोगे। अलीलसत्। भूष अलङ्कारे। अबूभूषत्। रक लक आस्वादाने। अरीरकत्। अलीलकत्। लिगि विचित्रीकरणे अलिलिङ्गत्। मुद संसर्गे। अमूमुदत्। मुच प्रमोचने। अमूमुचत्। ग्रस कवलग्रहणे। अजिग्रसत्। पूरी आप्यायने। अपूपुरत्।

इतः परमदन्ताः कथ्यन्ते। कथं वाक्यप्रबन्धने। अचकथत्। गण संख्याने अजगणत्। पठ वट ग्रन्थे। अपपठत्। अववटत्। रह त्यागे। अररहत्। पद गतौ। अपपदत्। कल गतौ संख्याने च। अचकलत्। मह पूजाणां। अममहत्। स्पृह ईप्सायां। अपस्पृहत्। शूच पैशुन्ये। अशुशूवत्। कुमार क्रीडायां। अचुकुमारत्। गोम् उपदेहे। अजुगोमत्। गवेष मार्गणे। अजगवेषत्। भाज पृथक्कर्मणि। अबभाजत्। स्तेन चौर्ये। अतिस्तेनत्। परस्मैभाषा। आगर्वादात्मनेपदी। पद गतौ। अपपदत् अपपदेतां अपपदन्त। अपपदथाः अपपदेथां अपपदध्वं। अपपदे अपपदावहि अपपदामहि। मृग अन्वेषणे। अममृगत। कुह विस्मापने। अचुकुहत शूर वीर विक्रान्तौ। अशुशूरत्। अविवरत्। स्थूल परिवृंहणे। अतुस्थूलत्। अर्थ उपयाञ्चायां। आर्तिथत्। संग्राम संयुद्धे। अससंग्रामत्। गर्व माने। अजगर्वत्। आत्मने भाषा॥ मूत्र प्रस्नवणे। अमूमूत्रत्। पार तीर कर्मसमाप्तौ। अपपारत्। अतितीरत्। चित्र विचित्रीकरणे। अचिचित्रत्। छिद्र कर्णभेदे। अविद्रित। अन्ध दृष्ट्युपसंहारे। आन्दधत्। दण्ड दण्डनिपातने। अददण्डत्। सुख दुःख तत्क्रिययोः। असुसुखत्। अदुदुःखत्। रस आस्वादनस्नेहनयोः। अररसत्। व्यय वित्तसमुत्सर्गे। अवव्ययत्। वर्ण वर्णक्रयाविस्तारगुणवचने। अववर्णत्। पर्ण हरितभावे। अपपर्णत्। अघ पापकरणे आजिघत्। इति चुरादयः।

मास्म भूत्। मास्मैधिष्ट। मास्म पाक्षीत् मास्म पाक्तां मास्म पाक्षुः मास्म पाक्षीः मास्म पाक्तं मास्म पाक्त मास्म पाक्ष मास्म पाव मास्म पाक्ष्म। मास्म पक्त मास्म पक्षातां मास्म पक्षत्। मास्म पक्थाः मास्म पक्षायां मास्म पग्ध्वं। मास्म पक्षि मास्म पक्षहि मास्म पक्ष्महि। मा भूत्। मैथिष्ट मा पाक्षीत्। मा पक्त।

इति अद्यतनी समाप्ता ।

परोक्षा ॥ ३०४ ॥

चिरातीते काले परीक्षा विभक्तिर्भवति । अक्षणां परः परोक्षम् । सम्प्रति इन्द्रियाणामविषय इत्यर्थः । चण परोक्षाचेक्रीयितसन्नन्तेषु द्विर्वचने सति ।

भवतेरः ॥ ३०५ ॥

भवतेरभ्यासस्य अकारो भवति परोक्षायां । आगमादेशयोरगमो विधिर्बलवान् । इति गुणो न भवति । बभूव बभूवतुः बभूवुः । इडागमो सार्वधातुकस्यादिव्यञ्जनादेरिति व्यञ्जनादाविडागमः । बभूविभ बभूवथुः बभूव । बभूव बभूविव बभूविम ।

नाम्यादेर्गुरुमतोऽनृच्छः ॥ ३०६ ॥

ऋच्छ इति वर्जितान्नाम्यादेर्गुरुमतो धातोरेकस्वरादाम् भवति परोक्षायां ।

आमः कृञनुप्रयुज्यते ॥ ३०७ ॥

आमन्तस्य कृञनुप्रयुज्यते परोक्षायाम् । द्विर्वचनम् ।

ऋवर्णस्याकारः ॥ ३०८ ॥

अभ्यास ऋवर्णस्याकारो भवति ।

सर्वत्रात्मने ॥ ३०९ ॥

सर्वेषां धातूनां गुणो न भवति परोक्षायामात्मनेपदे सर्वत्र । अधाञ्चक्रे एधाञ्चक्राते एधाञ्चक्रिरे ।

कृञोऽसुटः ॥ ३१० ॥

असुटः कृञः परोक्षायां थलि चानिङ् भवति । एधाञ्चकृषे एधाञ्चक्राथे एधाञ्चकृदवे । एधाञ्चक्रे एधाञ्चकृवहे एधाञ्चकृमहे ।

असु भवौ च परस्मै ॥ ३११ ॥

आमन्तस्यासु भुवावप्यनुप्रयुज्यते परस्मैपदे परे परस्मैपदं चातिदिश्यते । एधामास एधामासतुः एधामासुः । एधामासिथ एधामासथुः एधामास । एधामास एधामासिव एधामासिम एधांबभूव एधांबभूवतुः एधांबभूवुः । अस्योपधायामित्यादिना दीर्घः । पपाच ।

परोक्षायां च ॥ ३१२ ॥

सर्वेषां धातूनां गुणो न भवति परोक्षायां परस्मैपदे द्वित्वबहुत्वयोः परतः ।

अस्यैकव्यञ्जनमध्येनादेशादेः परोक्षायाम् ॥३१३॥

अनादेशादेर्धातोरेकव्यञ्जनमध्यगतस्यास्य एत्वं भवत्यभ्यासलोपश्च परोक्षायामगुणे । पेचतुः पेचु ।

नित्यात्वतां स्वरान्तानां सृजिदृशोच वेट् थलि ।

ऋचि नित्यानिटः स्युश्चेद् वृव्येडां नित्यमिद् थलि ॥

इत्येषामिड वा भवति थलि परे ।

थलि च सेटि ॥ ३१४ ॥

अनादेशादेर्धातोरेकव्यञ्जनमध्यगतस्य अस्य एत्वं भवत्यभ्यासलोपश्च सेटि थलि परे । पेचिथ पपक्थ पेचधुः पेच !

अट्युत्तमे वा ॥३१५॥

उपधाया अस्य दीर्घो भवति अन्त्यानां नामिनां च वृद्धिर्भवति वा परोक्षायामुत्तमपुरुषेऽटि परे । पपाच पपच ।

सृवृभृस्रद्रुस्तुश्रुव एव परोक्षायाम् ॥ ३१६ ॥

एषामेव न इट् भवति परोक्षायामन्येषां भवत्येव । इति स्त्रादिनियमादिट् । पेचिव । पेचिम । पेचे पेचाते पेचिरे । पेचिषे पेचाथे पेचिध्वे । पेचे पेचिवहे पेचिमहे । अस्यैकव्यञ्जनमित्युपलक्षणम् । उपलक्षणं किं ? स्वस्य स्वसदृशस्य च ग्राहकमुपलक्षणम् । इत्याकारस्यानेकव्यञ्जनस्यापि क्वचित् । राधू साधू संसिद्धौ ।

राधो हिंसायाम् ॥ ३१७ ॥

हिंसार्थस्य राध एत्वं भवति अभ्यासलोपश्च परोक्षायामगुणे । अपरराध अपरेधतुः अपरेधुः । इत्यादि । हिंसायामिति किं ? आरराध आरराधतुः । इत्यादि ॥

राजिभ्राजिभ्रासिभ्लासीनां वा ॥ ३१८ ॥

एषां वा एत्वं भवति अभ्यासलोपश्च परोक्षायामगुणे । राजृ दीप्तौ । राज रेजतुः राजतुः रेजुः राजुः । रेजिथ राजिथ । थलि च सेटि वा एत्वमभ्यासलोपश्च । रेजथुः राजथुः रेज राज । राज रेजिव राजिव रेजिम राजिम रेजे रजाजे रेजाते राजाते रेजिरे राजिरे । रेजिषे राजिषे रेजाथे राजाथे रेजिदवे राजिवे । रेजे रराजे रेजिवहे रराजिवहे रेजिमहे राजिमहे । भ्रासृट् भ्राट् भ्लास्ट् दीप्तौ । भेजे बभ्राजे । प्रेसे बधासे । श्लेसे बभ्लासे । कासू भासू दीप्तौ । चकासे चकासाते चकासिरे । चकासिषे चकासाथे चकासिध्ये । चकासे चकासिवहे । चकासिमहे । एवं बभासे बभासाते बभासिरे । एकव्यञ्जनमध्यगतस्येति किं ? ननन्द ननन्दतुः ननन्दुः ननन्दिथ ननन्दथुः ननन्द ननन्दिव ननन्दिम ।

परोक्षायामिन्धिग्रन्थिग्रन्थिदम्भीनामगुणे ॥ ३१९ ॥

इन्धिग्रन्थिग्रन्थिदम्भीनामनुषङ्गलोपो भवति परोक्षायामगुणे । इत्यनेनानुषङ्गलोपः । जिइन्धि दीप्तौ । समीधे समीधाते समीधिरे ।

तृफलभजत्रपश्रन्थिदम्भीनां च ॥ ३२० ॥

एषामुपधाया अस्य एत्वं भवति अभ्यासलोपश्च परोक्षायामगुणे सेटि थलि च । तू प्लवनतरणयोः । ततार ।

ऋदन्तानां च ॥ ३२१ ॥

ऋदन्तानां गुणो भवति परोक्षायामगुणे : तेरतुः तेरुः । तेरिथ तेरथुः तेर । ततार ततर तेरिव तेरिम । फल निष्पत्तौ । पफाल फेलतुः फेलुः । भज श्रीङ् सेवायां । बभाज भेजतुः भेजुः । त्रपूष् लज्जायां । त्रेपे त्रेपाते पिरे । श्रन्थ ग्रन्थ संदर्भे । शश्रन्थ श्रेथतुः श्रेथुः । निरनुषङ्गैः तृप्रभृतिभिः साहचर्यादभ्यासलोपः अकारस्य एत्वं च न स्यात् । शत्रुन्थिथ । जयन्थ । येथतुः येथुः । जग्रन्थि । दम्भू दम्भे । ददम्भ देभतुः देभुः । ददम्भिथ । अन्यत्र नानुषङ्गलोप इति किं ? ननन्द ननन्दतुः ननन्दुः । ननन्दिथ । सांसे । बभ्रंसे । दध्वंसे ।

परोक्षायामभ्यासस्योभयेषाम् ॥ ३२२ ॥

उभयेषां ग्रहादिस्वप्यादीनामभ्यासस्यान्तस्थायाः सम्प्रसारणं भवति परोक्षायां । गुण्यर्थोऽयं योगः । ग्रहीङ् उपादाने । जग्राह । ग्रहिज्यावधीत्यादिना संप्रसारणं । जगृहतुः जगृहुः ।

आकारादट औ ॥ ३२३ ॥

आकारात्परस्याट् और्भवति ।

सन्ध्यक्षरे च ॥ ३२४ ॥

धातोराकारस्य लोपो भवति सन्ध्यक्षरे च परे । ज्या वयोहानौ । जिज्यौ ॥

य इवर्णस्य ॥ ३२५ ॥

असंयोगात् पूर्वस्यानेकाक्षरस्य इवर्णस्य यो भवति । इति इवर्णस्य यकारः । जिज्यतुः जिज्युः ।

इटि च ॥ ३२६ ॥

धातोराकारस्य लोपो भवति इटि परे । जिज्यिथ जिज्यथुः जिज्य । जिज्यौ जिज्यिव जिज्यिम । वेज् तन्तुसन्ताने ।

वेजश्च वयिः ॥ ३२७ ॥

वेजो वा वयिर्भवति परोक्षायाम् । तत्र च संप्रसारणं भवति । उवाय ऊयतुः ऊयुः । उवयिथ ऊयथुः ऊय । उवाय उवय ऊचिव ऊयिम । पक्षे सन्ध्यक्षरान्तानामाकारो विकरणे इत्याकारादेशः ।

न वाश्च्योरगुणे च ॥ ३२८ ॥

वाश्व्योरगुणे च गुणिनि संप्रसारणं न भवति परोक्षायां । ववौ ववतुः वदुः । वविध ववाथ ववथुः वव वव ववव ववम । व्यध ताडने । विव्याध विविधतुः विविधुः । विव्यधित्थ विव्यद्ध । वश कान्तौ । उवाश ऊशतुः ऊशुः । उवशित्थ उवष्ट । व्यच व्याजीकरणे । विव्याच विविचतुः विविचुः । विव्यचित्थ । प्रच्छ ज्ञीप्सायां ।

प्रच्छदीनां परोक्षायाम् ॥ ३२९ ॥

प्रच्छादीनां संप्रसारणं न भवति परोक्षायां । पप्रच्छ पप्रच्छतुः पप्रच्छुः । पप्रच्छित्थ पप्रष्ट । ओवश्चू छेदने । ववश्च ववश्चतुः ववश्च । वश्चित्थ । इवर्णतवर्गलसा दन्त्यः इति न्यायात् सकारस्य दकारः । भ्रस्ज पाके । बभ्रज्ज बभ्रुज्जतुः बभ्रज्जुः । बभ्रज्जित्थ । स्कोः संयोगाद्योरन्ते च इति सकारलोपः । भृज्जादीनां ष इति षत्वं । बभ्रस्त । स्वपि वचि यजादीनां यण् परोक्षाशीष्णु । इति संप्रसारणं भवति । जिष्वप् शये । सुष्वाप सुषुपतुः सुषुपुः सुष्वपित्थ सुष्वपथ सुषुपथुः सुषुपुः । सुष्वाप सुष्वप सुषुपिव सुषुपिम । वच परिभाषणे । उवाच ऊचतुः ऊचुः । उवक्थ ।

यजो वयो वहेश्चैव वेज्येजौ ह्वयतिस्तथा ।

वद्वसौ श्वयतिक्षैव स्मृता नव यजादयः ॥ १ ॥

यज देवपूजासंगतिकरणदानेषु । इयाज ईजतुः ईजुः । इयजित्थ । भ्रज्जादीनां षः इति षत्वं । इयष्ट । ईजथुः ईज । इयाज इयज ईजिव ईजिम । ईजे ईजाते ईजिरे । ईजिषे ईजाथे ईजिध्वे । ईजे ईजिवहे ईजिमहे । टुवप् बीजसन्ताने । उवाप ऊपतुः ऊषुः । उवपित्थ उपपथ ऊपथुः ऊप । ऊपे ऊपाते ऊपिरे । वहि प्रापणे । उवाह ऊहतुः ऊहुः । उवहित्थ । सहिवहोरोदवर्णस्येति ओत्वं । उवोढ । ऊहे ऊहाते ऊहिरे ।

न व्ययतेः परोक्षायाम् ॥ ३३० ॥

व्ययतेराकारो न भवति परोक्षायां गुणिनि । विवाय विव्यतुः विव्युः । विव्यित्थ विव्यथ विव्यथुः विव्य । विव्याय विव्यय विव्यिव विव्यिम । विव्ये विव्याते विव्यिरे । ह्वेञ्-स्पर्धायां वाचि ।

अभ्यस्तस्य च ॥ ३३१ ॥

ह्वयतेरभ्यस्तमात्रस्य च संप्रसारणं भवति । जुहाव जुहुवतुः जुहुवुः । जुहवित्थ जुहोथ । जुहुवे जुहुवाते जुहुविरे । वद व्यक्तायां वाचि । उवाद ऊदतुः ऊदुः । उवदित्थ । ऊदे उदाते ऊदिरे । वस निवासे । उवास ऊषतुः ऊषुः । उवसिध उवस्थ । ऊषे ऊषाते ऊषिरे । दुओश्चि गतिवृद्धयोः ।

श्वयतेर्वा ॥ ३३२ ॥

श्वयतेर्वा सम्प्रसारणं भवति परोक्षायां चेक्रयते च । शुशाव शुशुवतुः शुशुवुः । शुशविध शुशोथ शुशुवथुः शुशुव । शुशाव शुशव शुशुविव शुशुविम । शुशुवे शुशुवाते शुशुविरे शिवाय शिश्वियतुः शिश्वियुः । शिश्वयित्थ शिवेथ शिश्वियथुः शिश्विय । शिश्वाय शिश्वय । शिश्विये शिश्वियाते शिश्वियिरे । इति भ्वादिः ॥

वा परोक्षायाम् ॥ ३३३ ॥

अदेर्घसलू आदेशो भवति वा परोक्षायां । जघास । गमहनेत्यादिना उपधालोपो भवत्यगुणे । जक्षतुः जक्षुः । जघसिथ जवस्थ
जक्षथुः जक्ष । जघास जघस जक्षिव जक्षिम । घसलूभावे ।

अस्यादेः सर्वत्र ॥३३४॥

अभ्यासस्यादेरस्य दीर्घो भवति परोक्षायां सर्वत्र । आद आदतुः आदुः । आदिथ आत्थ आदथुः आदा आद आद्व आद्वा
शीङ् स्वप्ने । शिश्ये शिश्याते शिशियरे । उवाच ऊचतुः ऊचुः । ऊचे ऊचाते ऊचिरे । उष दाहे । विद ज्ञाने । जागृ निद्राक्षये
।

उषविदजागृभ्यो वा ॥ ३३५ ॥

उषादिभ्यो वा आम् भवति परोक्षायां । ओषाञ्चकार ओषाञ्चक्रतुः ओषाञ्चक्रुः ।

आमि विदेरेव ॥३३६॥

आमि परे विदेरेव गुणो न भवति । विदाञ्चकार विदाञ्चक्रतुः विदाञ्चक्रुः । जागराञ्चकार जागराञ्चक्रतुः जागराञ्चक्रुः
। आमभावे अभ्यासस्यासवर्णे इत्युवादेशः । उवोष ऊषतुः ऊषुः । विवेद विविदतुः विविदुः । जजागार ।

परोक्षायामगुणे ॥ ३३७ ॥

जागतेर्गुणो भवति परोक्षायामगुणे परे । जजागरतुः जजागुरुः । इत्यदादिः । ।

भीहीभृहुवां तिवच्च ॥ ३३८ ॥

एषां वा आम् भवति परोक्षायां स च विद्भवति । इति तिवद्भावाद् द्विर्वचनं । जुहुवाञ्चकार जुहुवाञ्चक्रतुः जुहुवाञ्चक्रुः ।
जुहाव जुहुवतुः जुहुवुः । जुहविथ जुहोथ जुहुवथुः जुहुव । जुहाव जुहव जुहुविव जुहुविम । जिभी भये । बिभयाञ्चकार
विभयाञ्चक्रतुः बिभयाञ्चक्रुः । बिभाय बिभ्यतुः बिभ्युः । बिभयिथ बिभेथ ही लज्जायां जियाञ्चकार जिहयाञ्चक्रतुः
जियाञ्चक्रुः । जिह्वाय जिहियतुः जिहियुः । विभराञ्चकार विभराञ्चक्रतुः विभराचक्रुः । इत्यादि । जहे जहाते जहिरे ।
दधौ दधतुः दधुः । दधिव दधाथ । दधे दधाते दधिरे । दधिषे दधाथे दधिध्वे । दधे दधिवहे दधिमहे । इति जुहोत्यादिः ।
दिदेव दिदिवतुः दिदिवुः । सुषुवे सुषुवाते सुषुविरे । ननाह नेहतुः नेहुः । नेहिथ ननद्ध नेहथुः नेह । ननाह नेहिव नेहिम । नेहे
नेहाते नेहिरे । इति दिवादिः । सुषाव सुषुवतुः सुषुवुः । सुषविथ सुषोथ ।

अस्यादेः सर्वत्र ॥३३९॥

अभ्यासस्य अकारस्य दीर्घो भवति परोक्षायां सर्वत्र ।

अश्रोतेश्च ॥ ३४० ॥

अश्रोतेस्तस्मादीर्घीभूतादभ्यासाकारात्परः परादौ नकारागमो भवति परोक्षायां । आनशे आनशाते आनशिरे । व्यानशे
व्यानशाते व्यानशिरे । ऋच्छ गतीन्द्रियप्रलयमूर्तिभावेषु ।

ऋच्छ ऋतः ॥ ३४१ ॥

ऋच्छधातोर्गुणो भवति परोक्षायां ।

तस्मान्नागमः परादिरन्तश्चेत्संयोगः ॥ ३४२ ॥

तस्माद्दीर्घाभूतादभ्यासस्याकारात्परः परादौ नकारागमो भवति धातोर्न्तः संयोगश्चेत्परोक्षायां । आनर्छ आनर्छतुः । आनर्छुः । अञ्ज व्यक्तिसर्षणकान्तिगतिषु । आनञ्ज आनञ्जतुः आनञ्जुः । आनजिथ आनङ्क्थ आनञ्जथुः आनञ्ज । आनञ्ज आनञ्जिव आनजिम । तस्मादिति किं । आछि आयामे । आञ्छ आञ्छतुः आच्छुः । अयमस्यादेः सर्वत्र इति न क्लृप्तो दीर्घः । अन्तश्चेत्संयोग इति किं ? आट आटतुः ! ऋध वृद्धौ ।

ऋकारे च ॥ ३४३ ॥

तस्माद्दीर्घाभूतादभ्यासाकारात्परः परादौ नकारागमो भवति ऋकारे च परोक्षायां । आनृधे आनृधाते आनृधिरे ।

चेः किर्या ॥ ३४४ ॥

चेः किर्वा भवति परोक्षायां । चिकाय चिक्यतुः चिक्युः । चिक्ये । चिचाय चिच्यतुः चिच्युः । चिच्ये चिच्याते चिव्यिरे । इति स्वादिः । तुतोद तुतुदतुः तुतुदुः । मृज् प्राणत्यागे ।

आशीरद्यतन्योश्च ॥ ३४५ ॥

मृज् आत्मनेपदी भवति चकारादनि च परे नान्यत्र । ममार मम्रतुः मनुः ।

थल्युकारात् ॥ ३४६ ॥

ऋकारान्तात् थलि नेङ् भवति । ममर्थ मम्रथुः मुम्र । मुमोच मुमुचतुः मुमुचुः । मुमुचे मुमुचाते मुमुचिरे । इति तुदादिः ॥ रूरोध रुरुधतुः । बुभुजे बुभुजाते । युयोज । युयुजे । इति रुधादिः । ततान तेनतुः तेनुः । तेने तेनाते तेनिरे । मेने मेनाते मेनिरे । चकार चक्रतुः । चक्रे चक्राते ।

सुट् भूषणे सम्पर्युयात् ॥ ३४७ ॥

सम्पर्युपात्परस्य कृञ् आदौ सुट् भवति भूवर्णेऽर्थे द्विर्वचने ।

शिट्परोऽघोषः ॥ ३४८ ॥

अभ्यासस्य शिट्ः परोऽघोषोऽवशेष्यो भवति । शिटो लोप इत्यर्थः । संचस्कार ।

ऋतश्च संयोगादेः ॥ ३४९ ॥

संयोगादेर्धातोः ऋतो गुणो भवति परोक्षायामगुणे । संचस्करतुः संचस्करुः । संचस्करिथ संचस्करथुः संचस्कर । परिचस्कार परिचस्करतुः । उपचस्कार उपचस्करतुः उपचस्करुः । उपचस्क्रे उपचस्कराते उपचरकरिरे । उपचस्करिवे उपचस्कराये ।

उपचस्करिध्वे । उपचस्क्रे उपचस्करिवहे उपवस्करिमहे । इति तनादिः । चिक्राय चिक्रियतुः चिक्रियुः । चिक्रियिथ चिक्रियथुः । चिक्रिये चिक्रियाते चिक्रियिरे । वत्रे ववाते वविरे ।

सृवृस्तुद्रुसुश्रुव एव परोक्षायाम् ॥ ३५० ॥

एभ्यो धातुभ्यः परो नेङ् भवति एवं परोक्षायां । जग्राह जगृहतुः जगृहः । जगृहे । इति क्रयादिः ।

चकास्कास्प्रत्ययान्तेभ्य आम् परोक्षायाम् ॥ ३५१ ॥

एभ्य आम् भवति परोक्षायां । चकासृ दीप्तौ । चकासाञ्चकार चकासाञ्चक्रतुः । चकासाञ्चक्रे चकासाञ्चक्रांते चकासाञ्चक्रिरे । कासृ भासृ दीप्तौ । कासाञ्चक्रे । चोरयाञ्चकार । चोरयाञ्चक्रे । पालयामास पालयामासतुः । पालयाञ्चकार पालयाञ्चक्रतुः पालयाञ्चक्रुः । एवं पालयाञ्चक्रे पालयाञ्चक्रांते पालयाञ्चक्रिरे । तत्रयाचक्रे । वारयानुकार । वारयाञ्चक्रे ।

दयायासचश्च ॥ ३५२ ॥

एभ्य आम् भवति परोक्षायां । दय दानगतिहिंसादानेषु । दयाञ्चक्रे । अयाचक्रे । आसाञ्चक्रे । इति परोक्षा समाप्ता ॥

भविष्यति भविष्यन्त्याशीःश्चस्तन्यः ॥ ३५३ ॥

भविष्यति काले भविष्यन्त्याशीःश्चस्तन्यो भवन्ति ।

तासां स्वसंज्ञाभिः कालविशेषः ॥ ३५४ ॥

तासां विभक्तीनां स्वसंज्ञाभिः कालस्य विशेषो भवति । श्वो भवः कालः श्वस्तनस्तत्र श्वस्तनी भवति । भविता भवितारौ भवितारः । भवितासि भवितास्थः भवितास्थ । भवितास्मि भवितास्वः भवितास्मः । एधिता एधितारौ एधितारः । एधितासे एधितासाथे एधिताध्वे । एधिताहे एधितास्वहे एधितास्महे । पक्ता । नन्दिता । संसिता । श्रंसिता । ध्वंसिता । शकि वकि कौटिल्ये । शङ्किता । वङ्किता । वदिङ् अभिवादनस्तुत्योः । वन्दिता वन्दितारौ वन्दिवारः । वन्दितासे । वेञ् तन्तुसन्ताने । व्याता व्यातारौ व्यातारः । व्यातासे । इति भ्वादिः । अत्ता । शयिता । वक्ता । इत्यदादिः । होता । धाता । भर्ता । इति जुहोत्यादिः । देविता । सेविता । नद्धा । इति दिवादिः । सोता । अशिता । चेता । इति स्वादिः । तोता । मर्त्ता । मोक्ता । इति तुदादिः । रोद्धा । भोक्ता । योक्ता । इति रुधादिः । तनिता । मनिता । कर्त्ता । इति तनादिः । क्रेता । वरिता । ग्रहीता । इति क्रयादिः । चोरयिता । तन्त्रयिता । वारयिता । इति चुरादिः । इति श्वस्तनी समाप्ता ॥

भविष्यति भविष्यन्तीत्यादिना भविष्यति काले आशीः । इष्टस्याशंसनमाशीः ।

आशिषि च परस्मै ॥ ३५५ ॥

सर्वेषां धातूनां गुणो न भवति आशिषि च सर्वत्र परस्मैपदे परे । भूयात् भूयास्तां भूयासुः । भूयाः भूयास्तं भूयास्त । भूयासं भूयास्व भूयास्म । विनिमये वागतिहिंसाशब्दार्थहस इति चुरादित्वादात्मनेपदं । व्यतिभविषीष्ट । एधिषीष्ट एधिषीयास्तां एधिषीरन् । एधिषीष्ठाः एधिषीयास्थां एधिषीध्वं । एधिषीय एधिषीवहि । पक्षीष्ट नद्यात् । संसिषीष्ट । भ्रंसिषीष्ट ।

ध्वंसिषीष्ट । स्वपिवचियजादीनामिति संप्रसारणम् । नाम्यन्तानामिति दीर्घश्च सुप्यात् । इज्यात् । व्येज् संवरणे । उभयपदी वीयात् वीयास्तां वीयासुः । व्यासीष्ट व्यासीयास्तां व्यासीरन् । चिज् चयने । चीयात् । चेषीष्ट । वेज् तन्तुसन्ताने । उभयपदी । ऊयात् ऊयास्तां ऊयासुः । वासीष्ट वासीयास्तां वासीरन् । ज्या वयोहानौ । पराजीयात् । व्यध ताडने । विध्यात् । अद्यात् । अशूज् व्याप्तौ । अशिषीष्ट अशिषीयास्तां अशिषीरन् । बुड व्यक्तायां वाचि ।

ब्रूवो वचिः ॥ ३५६ ॥

ब्रूवो वचिर्भवत्यसार्वधातुकविषये । उच्यात् । वक्षीष्ट । इत्यादि । अध्यात् । शयिषीष्ट । हूयात् । हासीष्ट ।

आशिष्येकारः ॥ ३५७ ॥

दामादीनामेकारो भवत्याशिष्यगुणे । विधेयात् । विधासीष्ट विधासीयास्तां विधासीरन् । उभयपदी । देयात् । मेयात् । गयात् । पेयात् । स्थेयास्तां । अवसेयास्तां । हेयात् । अगुण इति किं ? धासीष्ट धासीयास्तां ॥ दासीष्ट । दीव्यात् । सविषीष्ट । विकल्पेन सोषीष्ट सोषीयास्तां । नह्यात् । नत्सीष्ट । षुज् अभिषवे सूयात् । अभिषूयात् । अभिषोषीष्ट । वा । "वा संयोगादेस्त इति वक्तव्यम्" ॥ ज्या वयोहानौ । ज्येयात् । ज्यायात् । म्लै गात्रविनामे । म्लेयात् । म्लै हर्षक्षये । ग्लेयात् । टोश्चि गतिवृद्धयोः । निश्श्रीयात् । निश्शेषीष्ट । इत्यादि । तुद्यात् । शल शातने । शत्सीष्ट । भृषीष्ट । मुच्यात् । मुक्षीष्ट । रुध्यात् रुत्सीष्ट । भुज्यात् भुक्षीष्ट । युज्यात् युक्षीष्ट । तन्यात् । तनिषीष्ट । मनिषीष्ट विक्रीयात् । विक्रीषीष्ट । गृह्यात् । ग्रहीशीष्ट । चोर्यात् । चोरयिषीष्ट । चोरयिषीयास्तां । पाल्यात् । पल शल पतलु पथे च गतौ । पाल रक्षणे च । उभयपदी । पालयिषीष्ट । अर्च पूजायां । अर्ध्यात् अर्च्यास्तां अर्च्यासुः । अर्चयिषीष्ट अर्चयिषीयास्तां । तन्त्रयिषीष्ट । वार्यात् वारयिषीष्ट । इत्याशीः समाप्ता ॥ भविष्यति भविष्यन्तीत्यादिना भविष्यत्काले भविष्यन्ती । विभक्तिर्भवति । भविष्यति भविष्यतः भविष्यन्ति । भविष्यसि भविष्यथः भविष्यथ । भविष्यामि भविष्यावः भविष्यामः । एधिष्यते एधिष्येते एधिष्यन्ते । एधिष्यसे एधिष्येथे । एविष्यध्वे । एधिष्ये एधिष्यावहे । एधिष्यामहे । पक्ष्यति पक्ष्यते । नन्दिष्यते । संसिष्यते । असिष्यते । ध्वंसिष्यते । एवं शङ्किष्यते । वङ्किष्यते । वन्दिष्यते । वेज् संवरणे । वास्यति । वास्यते । अत्स्यति । वक्ष्यति वक्ष्यते । होष्यते । होष्यति । धास्यति । धास्यते । दास्यति । दास्यते । देविष्यति । सेविष्यति । नत्स्यति । नत्स्यते । सोष्यति । अशिष्यते । अक्ष्यते । चेप्यति । चेप्यते । तोत्स्यति ।

हरदन्तात्स्ये ॥ ३५८ ॥

हनः ऋदन्ताच्च इडागमो भवति स्वकारे परे । हनिष्यति । मोक्ष्यति । रोत्स्यति । रोत्स्यते । भोक्ष्यते । योक्ष्यते । तनिष्यते । मनिष्यति । मनिष्यते । करिष्यति । करिष्यते । क्रैष्यति । वरिष्यति वरिष्यते । ग्रहीष्यति ग्रहीष्यते । चोरयिष्यति चोरयिष्यते । तन्त्रयिष्यते । वारयिष्यते । एवं ज्ञातव्यं । इति भविष्यन्ती समाप्ता ॥ भूतकरणवत्यश्चेत्यतीते काले क्रियातिपत्तिः । क्रियाया अतिपतनं क्रियातिपत्तिः । अभविष्यत् अभविष्यतां अभविष्यन् । अभविष्यः अभविष्यतं अभविष्यत । अभविष्यं अभविष्याव अभविष्याम । ऐधिष्यत ऐधिष्येतां ऐधिष्यन्त । ऐधिष्यथा : ऐधिष्येथां ऐधिष्यध्वं । ऐधिष्ये ऐधिष्यामहि । अपक्ष्यत् अपक्ष्यतां अपक्ष्यन् । अनन्दिष्यत् । असंसिष्यत् । अभ्रंसिष्यतः अध्वसिष्यत अव्यास्यत । आत्स्यत् । अशयिष्यत । अवक्ष्यत् । अवक्ष्यत । अहोस्यत् । अहास्यत् । अधास्यत् । अधास्यत । अदेविष्यत् । असविष्यत । विकल्पेन । असोष्यत असोष्येतां असोष्यन्त । अनत्स्यत् अनत्स्यत । असोष्यत् । अशिष्यत् । विकल्पेन । आक्ष्यत आक्ष्येतां आक्ष्यन्त ।

। अचेष्यत् । अचेष्यत् । अतोत्स्यत् । अमरिष्यत् । अमोक्ष्यत् । अमोक्ष्यत् । अरोत्स्यत् । अभोक्ष्यत् । अयोक्ष्यत् । अयोक्ष्यत् । अतनिष्यत् । अमविष्यत् । अकरिष्यत् । अवरिष्यत् । अवरिष्यत् । अग्रहीष्यत् । अग्रहीष्यत् । अचोरयिष्यत् । अचोरयिष्यत् । अचोरयिष्येता । अतन्त्रयिष्यत् । अवारयिष्यत् । अवारयिष्यत् । पल रक्षणे उभ० अपालयिष्यत् । अपालयिष्यत् । अर्च पूजायां । उभ० आर्चयिष्यत् । आर्चयिष्यत् । आर्चयिष्येतां आर्थयिष्यन्त । एवं सर्वमवगन्तव्यम् ।

इति क्रियातिपत्तिः ।

अथाद्यतन्याः क्वचिद्विशेषः उच्यते

इजात्मनेपदे प्रथमैकवचने ॥ ३५९ ॥

पद्मातोरिज्भवति कर्तर्यद्यतन्यामात्मनेपदे प्रथमैकवचने परे ।

इचस्तलोपः ॥ ३६० ॥

इचः परस्तलोपो भवति । उदपादि उदपत्सातां उदपत्सत । उदपत्याः उदपत्साथां उदपदवं । उदपत्सि उदपत्स्वहि उदपत्स्महि । समपादि ।

दीपजनबुधपूरितायिष्यायिभ्यो वा ॥ ३६१ ॥

एभ्यो वा इज् भवति कर्तर्यद्यतन्यामात्मनेपदे प्रथमैकवचने परे । दीपी दीप्तौ । अदीपि अदीपिष्ट ।

जनिवध्योश्च ॥ ३६२ ॥

जनिवध्योरुपधाभूतस्य दीर्घस्य ह्रस्वो भवति इचि परे । जनी प्रादुर्भावे । अजनि अजनिष्ट । अवधि अवधिष्ट । बुध अवबोधने । अबोधि । अबुद्ध । हचतुर्थान्तस्य धातोस्तृतीयादेरादिचतुर्थत्वमकृतवत् । अभुत्सत् अभुत्साताम् अभुत्सता । पूरी आप्यायने । अपूरि । तायृ सन्तानपालनयोः । स्फायी ओप्यायी वृद्धौ । अतायि अतायिष्ट । अप्यायि अप्यायिष्ट । इति विशेषः ।

भावकर्मणोरद्यतन्यादयः प्रदर्श्यन्ते ।

भावकर्मणोश्च ॥ ३६३ ॥

सर्वस्माद्भातो रिज्भवति भावकर्मणोर्विहिते अद्यतन्यामात्मनेपदे प्रथमैकवचने परे । अभवि । कर्मणि अन्वभावि । ऐधि । अपाचि । अनन्दि । अस्तम्भि । अभ्रंसि । अध्वंसि ।

आयिरिच्यादन्तानाम् ॥ ३६४ ॥

आदन्तानां धातूनामायिर्भवतीचि परे ॥ अवायि । अव्यायि । अपायि । अधायि । अदायि । ग्लै हर्षक्षये । अग्लायि । म्लै गात्रविनामे । अम्लायि । अगाथि । अमायि । अस्थायि । अवासायि । अरायि । अशायि । अवाचि । अहावि । अद्यायि । अद्रायि । अभारि । अदेवि । असावि । अजायि ।

उपसर्गात्सुनोतिसुवतिस्यतिस्तौतिस्तोभतीनामडन्तरोपि ॥ ३६५ ॥

उपसर्गस्थनिमित्तात्परेषामडन्तरोपि षत्वमापद्यते । अपिशब्दादनन्तरोपि ॥ अभ्यषावि । आशायि । अचायि । अतोदि । अमारि । अमोचि । अरोधि । अभोजि । अयोजि । अतानि । अमानि । अकारि । अक्रायि । अवारि । अग्रायि । अबोरि । अपालि । अतन्त्रि । अवारि । आर्चि । अद्यतनी समाप्ता ॥ बभूवे देवदत्तेन । एधाञ्चक्रे ॥ पेचे । इत्यादि ॥ इति परोक्षा । भविता देवदत्तेन । एधिता । पक्ता । इति श्वस्तनी समाप्ता ॥ आशीः । भविषीष्ट देवदत्तेन । एधिषीष्ट । पक्षीष्ट । भविष्यन्ती । भविष्यते देवदत्तेन । एधिष्यते । पक्ष्यते । इत्यादि ॥ क्रियातिपत्तिः । अभविष्यत देवदत्तेन । एधिष्यत । अपक्ष्यत इत्यादि ॥

स्यसिजाशीःश्वस्तनीषु भावकर्माथसु स्वरहनग्रहदृशामिडिज्वद्वा ॥ ३६६ ॥

भावकर्माथसु स्यसिजाशीःश्वस्तनीषु परतः स्वरहनग्रहदृशामिड् इज्वद्भवति वा । अन्वभावि अन्वभाविषातां अन्वभाविषत । अन्वभाविष्ठाः अन्वभाविषाथां अन्वभाविदवं ॥ अन्वभाविषि अन्वभाविष्वहि अन्वभाविष्महि । अन्वभवि अन्वभविषातां अन्वभविषत । असाविषातां । असाविषत । असोषातां असोषत । असविषातां । असविषत ।

हस्य हन्तेर्घिरिनिचोः ॥ ३६७ ॥

हन्तेर्हस्य घिर्भवति इनिचोः परतः । अघानि अघानिषातां अघानिषत ॥

हनिमन्यतेर्नात् ॥ ३६८ ॥

आभ्यां परमसार्वधातुकमनिड् भवति । अहसातां अहसत ।

हनेः सिच्यात्मने दृष्टः सूचनेर्थे यसेरपि ।

विवाहे तु विभाषै सिजाशिवोर्गमस्तथा ॥

आत्मनेपदे वा ॥ ३६९ ॥

अद्यतन्यामात्मनेपदे परे हन्तेर्वधिरादेशो वा भवति । अवधि अवधिषातां अवधिषत ।

नेज्वदिटः ॥ ३७० ॥

इज्वदिटो दीर्घो न भवति । अग्राहिषातां अग्राहिषत । अग्रहीषातां अग्रहीषत । अदर्शि अदर्शिषातां अदर्शिषत । अदक्षातां अदृक्षत् । अदृष्टाः अदृक्षाथां अदृङ्द्वं ॥ श्वस्तनी । भाविता भविता । साविता सविता । सोता । घानिता । हन्ता । ग्राहिता । ग्रहीता । दर्शिता । दृष्टा ॥ आशीः । भविषीष्ट । भविषीष्ट । साविषीष्ट सविषीष्ट । सोषीष्ट ॥

हन्तेर्वधिराशिषि ॥ ३७१ ॥

हन्तेर्वधिरादेशो भवति आशिषि च परे । वाधिषीष्ट वधिषीष्ट । ग्राहिषीष्ट । ग्रहीषीष्ट । दर्शिषीष्ट । दृक्षीष्ट ॥ भविष्यन्ती । भाविष्यते भविष्यते । साविष्यते सविष्यते । चायिष्यते चेप्यते । घानिष्यते हनिष्यते । ग्राहिष्यते । ग्रहीष्यते । दर्शिष्यते

दृक्ष्यते । क्रियातिपत्त्यां । अभाविष्यत अभविष्यत । असाविष्यत असविष्यत असोष्यत । अचायिष्यत अचेष्यत ।
अघानिष्यत । अहनिष्यत । अग्राहिष्यत

अग्रहीष्यत । अदर्शिष्यत अदृश्यत । इत्यादि । एवं सर्वमुन्नेयम् ।

अथ सनादिप्रत्ययान्ता धातवः प्रदर्श्यन्ते

गुप्तिज्किद्भ्यः सन् ॥ ३७२ ॥

गुप् तिज् कित् एभ्यः परः सन् भवति स्वार्थे ।

गुपादेश्च ॥ ३७३ ॥

गुपादेः सनि परे नेङ् भवति ।

स्मिङ्पूङ्ज्ज्वश्कृगृदृधृप्रच्छां सनि ॥ ३७४ ॥

एषां धातूनां सनि परे इडागमो भवति । इति स्मिडादिनियमाभावात् ।

सनि चानिटि ॥ ३७५ ॥

नामिन उपधाया गुणो न भवति अनिटि सनि परे । द्विर्वचनमभ्यासकार्यं च कार्यं ।

ते धावतः ॥ ३७६ ॥

ते सनादिप्रत्ययान्ताः शब्दाः धातुसंज्ञा भवन्ति ।

पूर्ववत्सनन्तात् ॥ ३७७ ॥

सनन्ताद्धातोः पूर्ववत्पदं भवति ॥ गुप् गोपनकुत्सनयोः । जुगुप्सते मां जुगुप्सेते । जुगुप्सन्ते । जुगुप्सेत । जुगुप्सतां अजुगुप्सत ।

अस्य च लोपः ॥ ३७८ ॥

धातोरस्य लोपो भवत्यननि प्रत्यये परे । अजुगुप्सिष्ट । जुगुप्साञ्चक्रे । जुगुप्सिता । जुगुप्सिषीष्ट । जुगुप्सिष्यते ।
अजुगुप्सिष्यत । तिज निशाने क्षमाया । तितिक्षते । कित निवासे रोगापनयने च । विचिकित्सति । अकारोच्चारणं किं ?
स्वरादेर्द्वितीयस्येति सन एवं द्विर्वचनार्थं । तेन अर्थान् प्रतीषिषति ।

मान्बधदान्शान्भ्यो दीर्घश्चाभ्यासस्य ॥ ३७९ ॥

मानादिभ्यो धातुभ्यः परः सन् भवति तेषां धातूनामभ्यासस्य दीर्घो भवति स्वार्थे ॥ मानपूजायां । मीमांसते । बध बन्धने ।
बीभत्सते । दान अवखण्डने । दीदांसते । शान तेजने । शीशांसति । शीशांसते ।

गुपो बधेश्च निन्दायां क्षमायां च तथा तिजः ॥
संशये च प्रतीकारे कितः सन्नभिधीयते ॥१॥
जिज्ञासावज्ञयोरेव मानदानोर्विधीयते ॥
निशानेऽर्थे तथा शानो नायमर्थान्तरे क्वचित् ॥२॥

धातोर्वा तुमन्तादिच्छतिनेककर्तृकात् ॥ ३८० ॥

तुमन्तादिच्छतिना सह एककर्तृकाद्धातोः परः सन् वा भवति ।

उवर्णान्ताच्च ॥ ३८१ ॥

उवर्णान्ताद्धातोर्नेङ् भवति सनि परे । भवितुमिच्छति बुभूषति । एदिधिषते । पिपक्षति । पिपक्षते । निन्दिषति । सिसिषते । विभ्रंषिते । दिश्वसिषते । विवासति । विवासते । विव्यासति । विव्यासते । जेर्गिः सन्परोक्षयोः ॥ ३८२ ॥

जयतेर्गिर्भवति सन्परोक्षयोः परतः ।

स्वरान्तानां सनि ॥ ३८३ ॥

स्वरान्तानां धातूनां दीर्घो भवति सनि परे ।

नाम्यन्तानामनिटाम् ॥ ३८४ ॥

नाम्यन्तानां धातूनामनिटां सनि गुणो न भवति । विजिगीषते । परोक्षायां । जिगाय जिग्यतुः जिग्युः । विजिग्ये विजिग्याते विजिग्यिरे ॥ चिचीषति । निनीषति । तुष्टूषति । अदेर्घस्लृ सनद्यतन्योः ।

वसतिघसेः सात् ॥ ३८५ ॥

आभ्यां परमसार्वधातुकमनिङ् भवति ।

सस्य सेऽसार्वधातुके तः ॥ ३८६ ॥

सस्य तकारी भवति असार्वधातुके सकारे परे । जिघत्सति । वस निवासे । विवत्सति । शिशयिषते । विवक्षति । विवक्षते जुहूषति । जिहासते ।

सनि मिमीमादारभलभशकपतपदामिस् स्वरस्य ॥ ३८७ ॥

मिमादीनां स्वरस्य इसादेशो भवति अभ्यासलोपश्च सनि परे । डुमिञ् प्रक्षेपणे । मातुमिच्छति मित्सति मित्सते । मीङ् श्लेषणे । मातुमिच्छति मित्सते । मा इति मेङ्गाडोरपि ग्रहणं । मातुमिच्छति मित्सते । धित्सति धित्सते । दित्सति । दित्सते । रभ राभस्ये । आरिप्सते । डुलभष् प्राप्तौ । आलिप्सते । शक्लृ शक्तौ । शक्तुमिच्छति शिक्षति । पल शल पल्लृ गतौ । पित्सति । पद गतौ । पित्सते ।

इबन्तर्धभ्रस्जदम्भुश्रियूर्णभरज्ञपिसनितनिपतिदरिद्रां वा ॥ ३८८ ॥

एषां वा इङ् भवति सनि परे । देवितुमिच्छति सन् दिदेविषति । ऋध वृद्धौ । अर्द्धितुमिच्छति सन् अर्दिधिषति । भ्रस्ज पाके ॥ बिभ्रज्जिषति । विभ्रक्षति अत्र भ्रस्जेर्भृजादेशो वा इति भ्रस्जेस्थामे भृजादेशः । दम्भु दम्भे । दिदम्भिषति । भज श्रिङ् सेवायां । शिश्रियिषति शिश्रीषति । यु मिश्रणे ।

उवर्णस्य जान्तस्थापवर्गपरस्यावर्णे ॥ ३८९ ॥

जान्तस्थापवर्गपरस्याभ्यासोवर्णस्य इत्वं भवत्यवर्णे परे सनि । यियविषति । युयूषति । जु इति सौत्रोऽयं धातुः । जिजावयिषति ॥ टु क्षु रु कु शब्दे । रिरावयिषति । लिलावयिषति । लुनाति कश्चित्तमन्यः प्रयुङ्क्ते । धातोश्च हेताविन । पियावयिषति । पिपिविषति । विभावयिषति । विभविषति । ऊर्णुञ् आच्छादने । प्रोर्णवितुमिच्छति सन् प्रोर्जुनविषति । बिभरिषति । ज्ञपि । जिज्ञपयिषति ज्ञीप्सति । षणु दाने । सिषनिषति ।

स्तौतीनन्तयोरेव षणि ॥ ३९० ॥

निमित्तात् परः स्तौतीनन्तयोरेव सः षमापद्यते षणि षत्वभूते सनि परे । इति नियमान्न षत्वम् । सिसासति ॥ दरिद्रा दुर्गतौ ।

दरिद्रातेरसार्वधातुके ॥ ३९१ ॥

दरिद्रातेरन्तस्य लोपो भवत्यसार्वधातुके स्वरे परे ॥ दिदरिद्रिषति । अत्र इटि च आकारलोपः ।

छवोः शूठौ पञ्चमे च ॥ ३९२ ॥

छकारवकारयोर्यथासंख्यं शु ऊट् इत्येतौ भवतः क्वौ धुट्यगुणे प्रत्यये पञ्चमे परे । दिद्यूषति ।

ऋधिज्ञपोरीरीतौ ॥ ३९३ ॥

ऋधिज्ञपोरीरीतौ भवतोऽभ्यासलोपश्च सनि परे । ज्ञीप्सति । ईत्सति ।

भृजादीनां षः ॥ ३९४ ॥

भृजादीनां धातूनामन्तः षो भवति धुट्यन्ते च । इति जकारस्य षकारः । विभृक्षति ।

दम्भेस्सनि ॥ ३९५ ॥

दंभेरनुषङ्गो लोप्यो भवत्यनिटि सनि परे । तृतीयादेर्धभान्तस्येत्यादिना धत्वं ।

दम्भेरिच्च ॥ ३९६ ॥

दम्भः स्वरस्य इत् ईच्च भवति अभ्यासलोपश्च सनि परे । धिप्सति । धीप्सति । शिश्रीषति । युयूषति ।

उरोष्ठयोपधस्य च ॥ ३९७ ॥

ओष्ठ्योपधस्य ऋदन्तस्य उर् भवति अगुणे प्रत्यये परे । नामिनो र्वोरकुर्च्छर्व्यञ्जने इत्युपधाया दीर्घो भवति । बुभूर्षति ।

पञ्चमोपधाया धुटि चागुणे ॥ ३९८ ॥

पञ्चमस्योपधाया दीर्घो भवति क्वौ धुट्यगुणे प्रत्यये परे ।

वनतितनोत्यादिप्रतिषिद्धेटां धुटि पञ्चमोऽच्चातः ॥ ३९९ ॥

वनतेस्तनोत्यादेः प्रतिषिद्धेटां च धातूनां पञ्चमी लोप्यो भवति आतश्च अब्धवति यथासंभवं कौ धुट्यगुणे पञ्चमे प्रत्यये परतः अनद्यतने धुटि परे । धुटि खनिसनिजनां पञ्चमस्याकार इति नकारस्थाने आकारादेशः । षणु दाने । सिषासति पिपतिषति । पिपित्सति । पतितुमिच्छति ।

तनोतेरनिटि वा ॥ ४०० ॥

तनोतेरुपधाया दीर्घो भवति अनिटि सनि परे । तितांसति । तितंसति । तितनिषति । दरिद्रातेरसार्वधातुक इत्यन्तलोपे प्राप्ते-

अनिटि सनि ॥ ४०१ ॥

अनिटि सनि परे दरिद्रातेरन्त्यस्य लोपो न । दरिद्रासति । दरिद्रिषति ।

स्तौतीनन्तयोरेव षणि ॥ ४०२ ॥

निमित्तात्परः प्रत्ययविकारागमस्थः स्तौतीनन्तयोरेव सः षमापद्यते षत्वभूते सनि परे । तुष्टूषति । सिषेवयिषति । इति नियमात् । सूसूषति । निनत्सति । निनत्सते । "स्मिङ्पुरञ्ज्वशृकृदृधृप्रच्छां सनि" । स्मिङ्ग ईषद्भसने । सिस्मयिषते । पूङ्ग पिपविषते ।

पूजस्तु न स्यात् ॥ ४०३ ॥

पूज् धातोः पर इङ् न स्यात् । पूज् पवने । पवितुमिच्छति पुपूषति । ऋ अरिरिषति । अंज अञ्जिजिषति । अश् अशिशिषति । चिकरिषति । गृ निगरणे । जिगरिषति । जिग लिषति । दृज् अनादरे । दिदरिषति । वृज् अनवस्थाने दिधरिषति ।

ग्रहिस्वपिप्रच्छां सनि ॥ ४०४ ॥

एषां सम्प्रसारणं भवति सनि परे । पिपृच्छिषति । सुषुप्सति ।

चेः किर्वा ॥ ४०५ ॥

चेः किर्भवति वा परोक्षायां सनि च परे । चिकीषति । चिकीषते । तुतुत्सति । मुमूर्षति मुमूर्षते । मुमुक्षति । मुमुक्षते । रुरुत्सति । बुभुक्षते । युयुक्षति युयुक्षते ।

ऋदन्तस्येरगुणे ॥ ४०६ ॥

ऋदन्तस्य इर भवति अगुणे परे । चिकीर्षति । चिकीर्षते । चिक्रीषति । चिक्रीषते ।

वृङ् वृजोश्च ॥४०७॥

वृङ् वृजोश्च ऋकारस्य उर् भवत्यगुणे परे । वुवूषते । विवरिषते ।

ग्रहिगुहोः सनि ॥ ४०८ ॥

ग्रहिगुहः सनि नेङ् भवति । जिघृक्षति । जिघृक्षते । गुहू संवरणे । जुघुक्षति । चोरयितुमिच्छति सन् । चुचोरयिषति । तन्त्रयितुमिच्छति । सन् । तितन्त्रयिषति । विवारयिषति । विवारयिषते । इत्यादि । एवं सर्वमुत्रेयं ।

इति सनन्तः समाप्तः ।

धातोर्यशब्दश्चेक्रीयितं क्रियासमभिहारे ॥४०९॥

क्रियासमभिहारे वर्तमानाद्धातोर्व्यञ्जनादेर्यशब्दग्रहणाधिक्याच्चेक्रीयितसंज्ञको यो भवति क्रियासमभिहारे । शुभरुचादिवर्जितादेकस्वरत्परो यशब्दो भवति । क्रियासमभिहारः पौनःपुन्यं भृशार्थो वा । भृशं भवति पुनः पुनर्वा भवति ।

गुणश्चेकीयिते ॥ ४१० ॥

अभ्यासस्य गुणो भवति चेक्रीयिते प्रत्यये परे ।

चेक्रीयितान्तात् ॥४११॥

चेक्रीयितान्ताद्धातोः कर्तर्यात्मनेपदं भवति । बोभूयते । बोभूयेत । बोभूयतां । अबोभूयत । अस्य च इति लोपः । अबोभूयिष्ट । बोभूयाञ्चक्रे । बोभूयिता । बोभूयिषीष्ट । अबोभूयिष्ट । अबोभूयिष्यत ।

दीर्घोऽनागमस्य ॥४१२॥

अनागमस्याभ्यासस्य दीर्घो भवति चेक्रीयिते प्रत्यये परे । पापच्यते । पापच्येत । पापच्यतां । अपापच्यत ।

यस्याननि ॥४१३॥

व्यञ्जनात्परस्य यस्य लोपो भवति अननि प्रत्यये परे । अपापचिष्ट ।

गत्यर्थात्कौटिल्ये च ॥ ४१४ ॥

गत्यर्थाद्धातोः कौटिल्येऽर्थे चेक्रीवितसंज्ञको यो भवति ।

अतोन्तोऽनुस्वारोऽनुनासिकान्तस्य ॥ ४१५ ॥

अनुनासिकान्तस्य धातोरभ्यासस्यान्ते अनुस्वारागमो भवति चेक्रीयिते परे । चंक्रम्यते । कुटिल इति किम् ? भृशं पुनः पुनर्वा क्रामति ।

वञ्चिस्रंसिध्वंसिभ्रंसिकसिपतिपदिस्कन्दामन्तो नी ॥ ४१६ ॥

एषामभ्यासस्यान्तो नी आगमो भवति चेक्रीयिते प्रत्यये परे ।

वनीवच्यते । अनिदनुबन्धानामगुणेषुङ्गलोपः । अत्यर्थं स्रंसते सनीस्त्रस्यते । दनीध्वस्यते । बनीभ्रस्यते । कस गतौ । कसि गतिशासनयोः । अत्यर्थं कसति चनीकस्यते । पनीपत्यते । स्कन्दिर् गतिशोषणयोः । चनीष्कद्यते ।

ग्राध्मोरी ॥ ४१७ ॥

ग्रामोरित्येतयोराकारस्य ईकारो भवति चेक्रीयिते प्रत्यये परे । जेघ्रीयते । देध्मीयते । “हन्तेघ्नीं वा वक्तव्यं” हन्तेर्नीं वा भवति चेक्रीयिते प्रत्यये परे अत्यर्थं हन्ति जेघ्नोयते ।

अभ्यासाच्च ॥ ४१८ ॥

अभ्यासात्परस्य हन्तेर्हस्य घो भवति ।

अतोन्तोऽनुस्वारोऽनुनासिकान्तस्य ॥ ४१९ ॥

धातोरभ्यासस्य अतः अकारास्यान्तोऽनुस्वारागमो भवति चेक्रीयिते परे । जंघन्यते ।

ये वा ॥ ४२० ॥

यकारादावगुणे प्रत्यये परे खनिसनिजनामन्तस्य आकारो भवति वा । खनु अवदारणे । चंखन्यते । चाखायते । षणु दाने । संसन्यते । सासायते । जंजन्यते । जाजायते ।

स्वपिस्यमिव्येजां चेक्रीयिते ॥ ४२१ ॥

एषां धातूनां सम्प्रसारणं भवति चेक्रीयिते परे । जिष्वप् शये । सोषुप्यते । स्वम स्वन ध्वन शब्दे । सेसिम्यते । व्येञ् संवरणे । अत्यर्थं व्ययति वेदीयते ।

अर्त्यट्यश्चात्यूर्णसूचिसूत्रिमूत्रिभ्यश्च ॥ ४२२ ॥

एभ्यः परश्चेक्रीयितसंज्ञको यो भवति ।

चेक्रीयिते च ॥ ४२३ ॥

अर्त्तिसंयोगाद्योश्च गुणो भवति चेक्रीयिते । अकारस्य रेफरस्य द्विरुक्तिर्भवति यकारेऽपि । अरार्थते । स्मृ ध्यै चिन्तायां । सास्मर्यते । अट् गतौ । अटाट्यते । अश् भोजने । अशाश्यते । प्रणोनूयते । सूच् पैशून्ये । सोसूच्यते । सूत्र अवमोचने । सोसूत्र्यते । मूत्र प्रस्त्रवणे । मोमूत्र्यते ।

अयीर्ये ॥ ४२४ ॥

शीडो अय् यो भवति यकारे परे। शाशय्यते । वावच्यते । जोहूयते । जाहीयते । देधीयते मेमीयते । जेगीयते । पेपीयते । तेष्ठीयते । अवसेषीयते । जेहीयते । देदीव्यते। सोषूयते । नानह्यते । अभिषोषूयते । अशाशयते । चेचीयते । चायृ पूजानिशामनयोः ।

चायः किश्चेक्रीयिते ॥ ४२५ ॥

चायः किर्भवति चेक्रीयिते परे । अत्यर्थं चायति चेक्रीयते । अत्यर्थं तुदति तोतुद्यते ।

ऋत इदन्तश्चिच्चेक्रीवितविन्नायिषु ॥४२६ ॥

ऋदन्तस्य विचैक्रीयितयिन् आयिषु परत ईदन्तो भवति । मेम्रीयते । मोमुच्यते । रोरुध्यते । बोभुज्यते । योयुज्यते । ततन्यते । ममन्यते । चेक्रीयते ।

जपादीनां च ॥ ४२७ ॥

जपादीनामभ्यासस्यान्तो ऽनुस्वारागमो भवति चेक्रीयिते परे । जपजभदहदंशभञ्जपश षडेते जपादयः । जप मानसे भृशं पुनः पुनर्वा गर्हितं जपति जञ्जप्यते । जभ जुभी गात्रविनामे भृशं पुनः पुनर्वा जभति जञ्जभ्यते । दह भस्मीकरणे । ददह्यते । दंश दशने। ददंश्यते । भजो अवमर्दने । भृशं भनक्ति

बम्भज्यते । पश इति सौत्रो धातुः । भृशं पशति । **पंपश्यते ।**

चरफलोरुच्च परस्यास्य ॥ ४२८ ॥

चरफलोरभ्यासस्यान्तो ऽनुस्वारागमः परस्यास्योच्च भवति चेक्रीयिते परे । अभ्र वभ्र मभ्र चर रिवि धिवि गत्यर्थाः । भृशं पुनः पुनर्वा गर्हितं चरति चञ्चूर्यते। पंफुल्यते । वेत्रीयते ।

ऋमतो रीः ॥४२९ ।

ऋमतो धातोरभ्यासस्यान्तो री आगमो भवति । चेक्रीयिते परे । ग्रही उपादाने गृहिज्या इत्यादिना संप्रसारणम् । भृशं पुनः पुनर्वा गर्हितं गृह्णाति जरीगृह्यते । नृती गात्रविक्षेपे ।

नृतेश्चेक्रीयिते ॥ ४३० ॥

नृतेर्नकारस्य णकारो न भवति चेक्रीयिते परे । नरीनृत्यते । परीपृच्छयते । चोचूर्यते । एवं सर्वं वेदितव्यम् ।

इति चेक्रीवितप्रकरणम् ॥

तस्य लुग्वा ॥४३१ ॥

तस्य चक्रीवितस्य लुग्वा भवति । यस्य स्थाने यो विधीयते स स्थानीतर आदेशः । स्थानीव भवत्यादेशः । प्रकृतिग्रहणे चेक्रीयितलुगन्तस्यापि ग्रहणम् । धातुप्रकृतीनां ग्रहणे चेक्रीवितलुगन्तस्यापि धातोर्ग्रहणं भवतीति द्विर्वचनादि कार्यं भवति ॥ चर्करीतं परस्मैपदमदादौ दृश्यते ।

चर्करीताद्वा ॥ ४३२ ॥

चर्करीताद्वातोर्वा इङ् भवति व्यञ्जनादौ गुणिनि सार्वधातु के परे । यिलोपे च चेक्रीयितः ॥४३३॥

यिलोपे आयिलोपे च परस्मैपदं भवति । अत्यर्थं भवति बोभवीति बोभोति बोभूतः । स्वरादाविवर्णो वर्णान्तस्य धातोरियुवौ । बोभूवति । बोभूयात् बोभूयातां बोभूयुः ॥ बोभवीतु बोभोतु बोभूतात् बोभूता बोभुवतु । बोभूहि बोभूतात् बोभूतं बोभूत । अबोभवीत् अबोधोत् अबोभूतां अबोभूवुः । पापचीति । पापक्ति पापक्तः पापचति । पापच्यात् । पापक्तु पापक्तात् पापक्तां पापचतुः । हुधुङ्भ्यां हेर्द्धिः ॥ पापध पापक्तात् पापक्तं पापक्त । अपायचीत् अपापक् अपापक्तां अपापचुः ॥ टुणादि समृद्धौ । नानंदीति नानंति नानंतः नानंदति । ध्वंसु गतौ च । दनीध्वसीति दनीध्वस्तः दनीध्वसति । एवं सर्वमवगन्तव्यं । शेशयीति ॥

न तिबनुबन्धगणसंख्यैकस्वरोक्तेषु ॥ ४३४ ॥

तिबनुबन्धगणसंख्यैकस्वर एभिरुक्तेषु निदानेषु प्रकृतिग्रहणे चक्रीवितलुगन्तस्य ग्रहणं न भवति । तिपा उक्ते- सोषवीति सोषोति । सोषूयात् । सोषवीतु सोषोतु सोषूतात् सोषूतां सोषुवतु । सोषूहि सोषूतात् सोषूतं सोषूत । सोषवाणि सोषवाव सोषवाम ॥ तिपा निर्देशात् सूतेः पञ्चभ्यामिति गुणप्रतेषेधो न स्यात् । अनुबन्धोक्तेः- शेषितः शेषयति । शिङः सार्वधातुके इति डानुबन्ध इति निर्देशात् गुणो न भवति ॥ गुणोक्तेः-चोकोटीति । कुटादेरनिनिचट्स्विति गुणप्रतिषेधो न स्यात् । संख्योक्तेः- रोरुदीति । रोरिति । रुदादिः पञ्चको गण इति रुदादेः सार्वधातुके इतीण् न स्यात् । एकस्वरोक्तेः- पापचीति । अनिडेकस्वरादात् । इत्येकस्वराधिकारे पचिवचीत्यादिनेट्प्रतिषेधो न स्यात् ॥ वावचीति । वावक्ति वावक्तः वावचति । जाहेति । दादेति दातः दादति ।

अभ्यस्तस्य चोपधाया नामिनः स्वरे गुणिनि सार्वधातुके ॥ ४३५ ॥

अभ्यस्तस्य चोपधाया नामिनो गुणो न भवति स्वरादी गुणिनि सार्वधातुके परे । अत्यर्थं पुनः पुनर्वा दीव्यति देदिवीति ।

य्वोर्व्यञ्जने ये ॥४३६॥

धातोर्यकारवकारयोल्लोपो भवति यकारवर्जिते व्यञ्जने च परे । देदेति देद्यूतः देदिवति । सोषवीति सोषोति । नानहीति नानद्धि । अभिषोषवीति अभियोषोति । पुनः पुनर्वा क्रीणाति चेक्रीचीति चेक्रेति । तोतोदीति तोतोति ।

रि रो री च लुकि ॥४३७॥

क्रमतो धातोरभ्यासस्यान्ते रि से री च भवति चेक्रीयितस्य लुकि । मरिमरीति मर्मरीति मरीमरीति । मरिमर्ति मर्मर्त्ति मरीमर्ति । मर्मृतः मरीमृतः मरिमृतः । मम्रति मरीप्रति मरिप्रति । मरीमरीषि मर्मरीषि मरिमरीषि । मरिमर्षि मर्मर्षि मरीमर्षि । मरीमृथः मर्मृथः मरिमृथः । मरीमृथ मर्मृथ मरिमृथ । मरीमरीमि मर्मरीमि मरिमरीमि । मरिमर्मि मर्मर्मि मरीमर्मि । मरिमृवः मर्मृवः मरीमृवः । मरिमृमः मर्मृमः मरीमृमः । मरिमृयात् मर्मृयात् मरीमृयात् । मरिमरीतु मर्मरीतु मरीमरीतु । मरीमर्तु मर्मर्तु मरिमर्तु । मरिमृतात् मर्मृतात् मरीमृतात् । मरिमृतां मर्मृता मम्रतु मरिम्रतु । मरिमृहि मर्मृहि मरीमृहि । मरिमृतात् मर्मृतात् । मरीमृतात् । मरिमृतं मर्मृतं मरीमृतं । मरिमृत मर्मृत मरीमृत । मरिमराणि मर्मराणि मरीमराणि । मरिमराव मर्मराव मरीमराव । मरिमराम

मर्मराम मरीमराम । अमरिमरीत् अमर्मरीत् अमरीमरीत् । अमरिमः अमर्मः अमरीमः । अमरिमृतां अमर्मृतां अमरीमृतां ।
अमरिमरु अमर्मरुः अमरीमरुः । अमरिमरीः अमर्मरीः अमरीमरीः । 1 अमरिमृतं अमर्मृतं अमरीमृतं । अमरिमृत अमर्मृत
अमरीमृत अमरिमरं अमर्मरं अमरीमरं । अमरिमृव अमर्मृव अमरीमृव । अमरिमृम अमर्मृम अमरीमृम । एवमभ्यस्तस्य
चोपधाया इत्यादिना गुणो न भवति ॥ नृति गात्रविक्षेपणे ।

नृतेश्चेकीयिते ॥४३८॥

नृतेर्नकारस्य णकारो न भवति चेकीयिते परे ॥ नरिनृतीति नर्मृतीति नरीनृतीति । नरिवर्ति नर्मृतिं नरीनर्त्ति । नरिनृतः नर्मृतः
नरीनृतः । नर्मृतति नरीनृतति नरिवृतति ॥ मोमुचीति मोमोक्ति मोमुक्तः मोमुचति । मोरुधीति मोरोद्धि मोरुद्धः मोरुधति ।
बोभुजीति बोभोक्ति बोभुक्तः बोभुजति । योयुजीति योयोक्ति योयुक्तः योयुजति ॥ तंतनीति तंतति तंततः तंतनति । मंमनीति
मंमति मंमतः मंमनति । जंजपति जंजप्ति जंजतः जंजपति । चरिक्करीति चर्क्करीति चरीक्करीति । चरिक्कति चर्क्कति चरीक्कति ।
चरिक्कतः चर्क्कतः चरीक्कतः ।

चरिक्कति चर्क्कति चरीक्कति । चेक्कयोति चक्कति चेक्कीतः चेक्कियति । वरिवरीति वर्वरति वरीवरीति । वरिवर्ति वर्वरति
वरीवर्त्ति । वरिवृतः वर्वरतः वरीवृतः । वरिव्रति वर्वरति वरीव्रति । जरीगृहीति जर्गृहीति जरिगृहीति । जरिगृहिं जर्गृहिं जरिगृहिं
।

न ऋतः ॥४३९॥

ढे ढलोपे ऋमतोर्धातोदीर्घो न भवति । जरिगृढः जर्गृढः जरीगृढः । जरिगृहति जर्गृहति जरीगृहति । जरिगृहीषि जर्गृहीषि
जरोगृहीषि । जरिगृहिं जर्गृहिं जरीगृहिं । जरिगृढः जर्गृढः जरीगृढः । जरिगृढ जर्गृढ जरीगृढ । जरिगृहीमि जर्गृहीमि
जरीगृहीमि । जरिगृहिं जर्गृहिं जरीगृहिं । जरिगृहः जर्गृहः जरीगृहः । जरिगाः जर्गृहः जरीगृहः ॥ जरिगृह्यात् जर्गृह्यात्
जरीगृह्यात् । जरिगृहीतु जर्गृहीतु जरिगृहीतु । जरिगृढु जर्गृढु जरीगृढु । जरिगृढात् जर्गृढात् जरीगृढात् । जरिगृढां जर्गृढां जरीगृढां
। जरिगृहत् जर्गृहत् जरीगृहत् । जरिगृढि जर्गृढि जरीगृढि । जरिगृढात् जर्गृढात् जरीगृढात् । जरिगृढं जर्गृढं जरीगृढं । जर्गृढ
जरिगृढ जरीगृढ । जरिगृहाणि जर्गृहाणि जरीगृहाणि । जरिगृहाव जर्गृहाव जरीगृहाव । जरिगृहाम जर्गृहाम जरिगृहाम ।
अजरीगृहीत् अजर्गृहीत् अजरिगृहीत् । अजरिगृढां अजर्गृढां अजरीगृढां । अजरीगृहुः अजर्गृहुः अजरिगृहुः । अजरीगृहीः
अजर्गृहीः अजरिगृहीः ।

न रात् ॥ ४४० ॥

रेफात्परः संयोगान्तो लोप्यो न भवति । अजरिघट् अजघट् अजरीघट् । अजरिगृढं अजर्गृढं अजरीगृढं । अजरिगृढ अजगृढ
अजरीगृढ । अजरीगृहं अजगृहं अजरिगृह । अजगृह अजरिगृह अजरीगृह । अजगृह्य अजरिगृह्य अजरीगृह्य ।

इति चेकीयितलुगन्ताः ।

इन्कारितं धात्वर्थे ॥ ४४१ ॥

नाम्नः कारितसंज्ञक इन्भवति धात्वर्थे ।

इनि लिङ्गस्यानेकाक्षरस्यान्तस्य स्वरादेर्लोपः ॥४४२॥

अनेकाक्षरस्य लिङ्गस्य अन्त्यस्वरादेर्लोपो भवति इनि परे ॥ इस्तिनाऽतिक्रामति अतिहस्तयति । हलि गृह्णाति ।

न हलिकल्योः ॥४४३॥

हलिकल्योर्वृद्धिर्न भवति । हलयति । कलयति । अजहलत् । अचकलत् । कृतयति । अचकृतत् । वस्त्रं समाच्छादयति । संवस्त्रयति । समवस्त्रत् । वर्मणा सन्नह्यति संवर्मयति । समवर्मत् । तत्करोति तदाचष्टे इति इन् । मुण्डं करोति मुण्डयति । अमुमुण्डत् । एवं मिश्रयति । अमिमिश्रत् । सूत्रमाचष्टे सूत्रयति । असुसूत्रत् ।

सत्यार्थवेदानामन्त आप् कारिते ॥ ४४४ ॥

सत्यार्थवेदानामन्त आप् भवति कारिते परे । सत्यमाचष्टे सत्यापयति । एवं अर्थापयति ।

न स्वरादेः ॥४४५॥

स्वरादेर्दीर्घो न भवति इन् चण् परे । आर्त्तिथपत् । वेदापयति । अविवेदपत् ।

रशब्द ऋतो लघोर्व्यञ्जनादेः ॥ ४४६ ॥

व्यञ्जनादेरनेकाक्षरस्य लिङ्गस्य लघोः ऋतो रशब्दादेशो भवति इनि परे । पृथ प्रख्याने । पृथुं करोति प्रथयति । अपिप्रथत् । मृदुं करोति म्रदयति । अमिम्रदत् । दृढं करोति द्रढयति । अदिद्रवत् । कृशं करोति क्रशयति । अचिक्रशत् । भृशं करोति भ्रशयति अभिभ्रशत् । परिवृढं करोति परिव्रढयति पर्यविवदत् । इत्यादि ।

पृथं मृदं दृढं चैव कृशं च भृशमेव च ।

परिपूर्वं वृढं चैव षडेतान्निविधौ स्मरेत् ॥ १ ॥

धातोश्च हेतौ ॥४४७॥

हेतुकर्तृकव्यापारे वर्तमानाद्धातोः कारितसंज्ञक इन् भवति । उवर्णस्य जान्तस्यापवर्गपरस्यावर्णे इत्यभ्यसावर्णस्य इकारः ॥ दीर्घो लघोरस्वरादीनामिति दीर्घः । भवति कश्चित्तमन्यः प्रयुक्ते भावयति भावयते । भावयेत् । भावयतु । अभावयत् । इन्व्यञ्जनादेरुभयमित्युक्तत्वात् सर्वेषामिन्प्रत्ययानामुभयपदित्वम् ॥ अबीभवत् । भावयाञ्चक्रे । भावयिता । भाव्यात् । भावयिषीष्ट । भावयिष्यति । भावयिष्यते । अभावयिष्यत् । अभावयिष्यत । पाचयति । अपीपचत् । एधयति ऐदिधत् । नन्दयति । अननन्दत् । संसयति अससंसत् ।

शाच्छासाह्वाव्यावेपामिनि ॥४४८॥

एषामयिर्भवति इनि परे । शाययति । अशीशयत् । छायायति अचिच्छयत् । अवसाययति । अवासीषयत् । हाययति ।

ह्वयतेर्नित्यम् ॥४४९॥

ह्यतेर्नित्यं संप्रसारणं भवति कारिते च संश्रणोः परयोः । अजूहवत् । व्याययति । अविव्ययत् । वाययति । अवोवयत् । पाययति ।

लोपः पिबतेरीच्चाभ्यासस्य ॥४५०॥

पिबतेरभ्यासस्य ईद्भवति उपधायाश्च लोपो भवति इति चणपरे । अपीप्यत् । आदयति । आदिदत् । वाचयति अवीवचत् । हावयति अजूहवत् ।

अर्तिहील्लीरीकनूयीक्ष्माटयादन्तानामन्तः पो यलोपो गुणश्च नामिनाम् ॥४५१॥

अर्त्यादीनामादन्तानां च पकारोन्तो भवति यथासंभवं यलोपश्च नामिनां गुणश्च इति परे । अर्पयति आर्पिपत् । हेपयति । अजिहिपत् । ल्ली वरणे । ब्लेपयति । अबिब्लिपत् । रोड श्रवणे । रेपयति अरीरिपत् । कनूयी शब्दे । कनोपयति । अचुकुपत् । क्षमायी विधूने । क्षमापयति । अचिक्षमपत् । हेपयति अजिहपत् । धापयति । अदीधपत् । मापयति अमीमपत् । स्थापयति । अस्थापयेत् । अस्थापयत् ।

तिष्ठतेरित् ॥४५२॥

तिष्ठतेरिद्भवति इति चण् परे । अतिष्ठिपत् घ्रापयति ।

जिघ्रतेर्वा ॥४५३॥

जिघ्रतेर्वा इद्भवति इति चणपरे । अजिघ्रिपत् । अजिघ्रपत् । देवयति । अदीदिवत् । सावयति । असूषुवत् । नहयति । अनीनहत् । अभिषावयति । आशयति । आशिशत् । चाययति । अचीचयत् ।

तोदयति । अतूतुदत् । मारयति । अमीमरत् । मोचयति । अमूमुचत् । रोधयति । अरूधत् । भोजयति । अबूभुजत् । योजयति । अयूयुजत् । तानयति । अतीतनत् । मानयति । अमीमनत् । कारयति । अचीकरत् ।

स्मिजिक्रीडामिनि ॥४५४॥

एवामाकारो भवति इति परै । विस्मापयति । व्यसस्मपत् । विजापयति । व्यजिजपत् । विक्रापयति । व्यचिक्रपत् । अध्यापयति । अध्यापिपत् । वीरयति अवीवरत् । ग्राहयति अजिग्रहत् । चोरयति अचूचुरत् । तन्त्रयति अततन्त्रत् ।

मानुबन्धानां ह्रस्वः ॥४५५॥

मानुबन्धानां धातूनां ह्रस्वो भवति इति परे । अस्योपधाया दीर्घो न भवति ॥ घटादयो मानुबन्धाः । घट चेष्टायां ॥ घटयति ॥ अजिघटत् । व्यथ भयचलनयोः ॥ व्यथयति । अविव्यथत् ।

जनिजृष्कनस्रज्जोऽमन्ताश्च ॥ ४५६ ॥

एषां ह्रस्वो भवति सति परे । जनिङ् प्रादुर्भावे । जनयति । अजीजनत् । जृष् वयोहानी ॥ जरयति अजीजरत् । कनस हरण दीप्तौ । कनसयति । अचिकनसत् । रञ्च रागे ।

रञ्जेरिनि मृगरमणे ॥४५७॥

मृगरमणार्थे इनि परे रञ्जेरनुषङ्गलोपो भवति । रजयति । अरीरजत् । पक्षे रञ्जयति ॥ अररञ्जत् । रमु क्रीडायां । रमयति । अरीरमत् । श्रमु तमसि खेदे च । श्रमयति । अशिश्रमत् ।

ज्वलह्वलह्वलनमोनुपसर्गा वा ॥४५८॥

एते सोपसर्गा नित्यं मानुबन्धा भवन्ति । एते अनुपसर्गा वा मानुबन्धा भवन्ति । तत्र सोपसर्गपक्षे मानुबन्धानां ह्रस्वः । ज्वल दीप्तौ प्रज्वलयति । प्राजिज्वलत् । ह्वल ह्वल चलने । प्रह्वलयति । प्राजिह्वलत् । प्रह्वलयति । प्राजिह्वलत् । अमन्तत्वात् ॥ प्रणमयति । प्राणीनमत् । उपनमयति । उपानीनमत् ।

अनुपसर्गा वा ॥ ४५९ ॥

एते अनुपसर्गा वा मानुबन्धा भवन्ति । ज्वलयति । ज्वालयति । अजिज्वलत् । हलयति । ह्वालयति । अजिह्वलत् । ह्वलयति । अजिह्वलत् । नमयति ॥ नामयति । अनीनमत् ।

ग्लास्नावनवमश्च ॥४६०॥

एते मानुबन्धा वा भवन्ति । ग्लै हर्षक्षये । ग्लापयति । ग्लपयति । अजिग्लपत् । ण्णा शौचे ॥ स्नपयति । स्नापयति । असिस्नपत् । वन षण संभक्तौ ॥ वनयति । वानयति । अवीवनत् । टुवमुद्गिरणे । वमयति । वामयति । अवीवमत् ।

न कमभ्यमि चमः ॥४६१॥

एषां ह्रस्वो न भवति इनि परे ।

कमेरिनिङ् कारितम् ॥४६२॥

कमेः कारितसंज्ञक इनिङ् भवति स्वार्थे । कमु कान्तौ । कामयते । अधिकमत् । अम हम मी मृ हय गतौ ॥ आमयति । आमिमत् । चमु अदने । चामयति । अवीचमत् ।

शमोऽदर्शने ॥४६३॥

शमोऽदर्शनेऽर्थे ह्रस्वो भवति इनि परे । शमयति रोगान् । अशिशमत् । अदर्शन इति किं ? निशामयति रूपं । न्यशीशमत् ।

यमोऽपरिवेषणे ॥ ४६४ ॥

यमः अपरिवेषणेऽर्थे ह्रस्वो भवति इनि परे । यम उपरमे । नियमयति । अपरिवेषण इति किं आयामयति । आयीयमत् ।

स्वदिरवपरिभ्यां च ॥४६५॥

स्वदिरवपरिभ्यां च ह्रस्वो भवति इनि परे । स्वदिष स्वदने । अवस्वदयति । अन्योपसर्गात्र भवति । उपस्वादयति । अवचिस्वदत् । पर्य्यचिस्वदत् । उपाचिस्वदत् ।

पण गतौ ॥ ४६६ ॥

पणो गत्यर्थे ह्रस्वो भवति इनि परे ॥ पणयति ॥ अगत्यर्थे इति किं ? पाणयति । अपीपणत् ।

इति इन्नन्ताः ॥

आत्मेच्छायां यिन् ॥ ४६७ ॥

नाम्नो यिन्भवति आत्मेच्छायाम् ।

यिन्यवर्णस्य ॥ ४६८ ॥

अवर्णस्य इत्वं भवति यिनि परे । पुत्रमिच्छत्यात्मनः पुत्रीयति । पुत्रीयेत् । पुत्रीयतु अपुत्रीयत् । अपुत्रीयीत् ॥ पुत्रीयाञ्चकार पुत्रीयिता । पुत्रीय्यात् । पुत्रीयिष्यति । अपुत्रीयिषीत् । एवं घटीयति । वस्त्रीयति । सुवर्णीयति ।

काम्य च ॥ ४६९ ॥

नाम्नः काम्यो भवति आत्मेच्छायाम् । पुत्रमिच्छत्यात्मनः पुत्रकाम्यति । पुत्रकाम्येत् । पुत्रकाम्यतु अपुत्रकाम्यत् । अपुत्रकाम्यीत् । पुत्रकाम्याञ्चकार । पुत्रकाम्यिता । पुत्रकाम्यात् । पुत्रकाम्यिष्यति । अपुत्रकाम्यिष्यत् । एवम् इदं काम्यति ।

उपमानादाचारे ॥ ४७० ॥

उपमानान्नाम्नो यिन्भवति आचारेऽर्थे । पुत्रमिव आचरति पुत्रीयति माणवकम् । एवं क्षीरीयति जलं । भूपीयति पुत्रकं । इति यित्रन्तः ।

कर्तुरायिस्सलोपश्च ॥ ४७१ ॥

कर्तुरूपमानानाम्नः आयि भवति आचारेऽर्थे यथासंभवं सलोपश्च ॥

आय्यन्ताच्च ॥ ४७२ ॥

आयिप्रत्ययान्ताद्धातोरात्मनेपदं भवति । श्येन इव आचरति श्येनायते । श्येनायेत । श्येनायतां । अश्येनायत । अश्येनायिष्ट । श्येनायाञ्चक्रे । श्येनायिता । श्येनायिष्यते । अश्येनायिष्यत ॥ एवम् अप्सरायते ॥

ओजसोप्सरसोर्नित्यं पयसस्तु विभाषया ॥

आयिलोपश्च विज्ञेयो गर्दभत्यश्चतीत्यपि ॥ १ ॥

ओजस्वि इव आचरति । ओजायते । एवम् अप्सरायते । पयायते ।

नामिव्यञ्जनान्तादायेरादेः ॥ ४७३ ॥

नामिव्यञ्जनान्तात्परस्य आयेरादेर्लोपो भवति । पयस्यते । वाशब्दस्येष्टार्थत्वात्त्वचिदायिलोपः ।
आम्यन्ताच्चेत्यन्तग्रहणाधिक्यादायिलोपे परस्मैपदं भवति । गर्दभ इव आचरति गर्दभति । एवम् अश्वति । अग्नीयते । एवं
पटूयते । पित्रीयते । रैयते ।

नलोपश्च ॥४७४॥

नलोपश्च भवति यिन्यायोः परतः । विध्वस्यते ॥ अनुडुह्यते ।

ओतायिन्नायिपरे स्वरवत् ॥४७५॥

ओतः परौ यिन्नायिस्वरवद्भक्तः ॥ ओ अविति संधिः । गामित्यात्मन इच्छति गव्यति । गौरिवाचरति गव्यते॥

औत्वश्च ॥४७६॥

औतः परो यिन्नायिस्वरवद्भवति ॥ नावमिच्छत्यात्मनः नाव्यति । नौरिवाचरति नाव्यते ।

वा गल्भक्लीबहोढेभ्यः ॥४७७॥

एभ्यः परमात्मनेपदं भवति । वाशब्दस्येष्टार्थत्वात् क्वचिदायिलोपः । गल्भ इव आचरति गलभते । क्लीबते । होढते।

कष्टकक्षसत्रगहनाय पापे क्रमणे ॥४७८॥

एभ्यश्चतुर्थ्यन्तेभ्यः पापे वर्तमाने क्रमण इत्यर्थे आयिप्रत्ययो भवति । कष्टाय कर्मणे क्रामति कष्टायते । एवं कक्षायते ।
सत्रायते । गहनायते । पाप इति किं ? कष्टाय तपसे क्रामति ।

बाष्पोष्मफेनमुद्रमति ॥४७९॥

बाष्पादिभ्यो द्वितीयान्तेभ्य उद्रमनेऽर्थे आयिप्रत्ययो भवति ॥ बाष्पमुद्रमति बाष्पायते । ऊष्माणमुद्रमति उष्मायते । नस्य
लोपः फेनमुद्रमति फेनायते ।

सुखादीनि वेदयते ॥ ४८० ॥

सुखादिभ्यो द्वितीयान्तेभ्यो वेदयते इत्यर्थे आयिप्रत्ययो भवति । सुखमावेदयते सुखायते । एवं दुःखायते । तदनुभवतीत्यर्थः
।

शब्दादीन् करोति ॥४८१॥

शब्दादिभ्यो द्वितीयान्तेभ्यः । करोत्यर्थे आयिप्रत्ययो भवति । शब्दं करोति शब्दायते । एवं पैरायते । कलहायते ।

नमस्तपोवरिवसश्च यिन् ॥४८२॥

एभ्यो यिन्भवति करोत्यर्थे । नमस्करोति नमस्यति देवान् । एवं तपस्यति शत्रून् । वरिवस्यति गुरून् ।

कण्ड्वादिभ्यो यन् ॥ ४८३ ॥

कण्ड्वादिभ्यो यन्भवति करोत्यर्थे ॥ कण्डूं करोति कण्डूयते । एवं तिरस्करोति तिरस्यते । इत्यायिप्रत्ययान्ताः ।

गुपधूपविच्छपनेरायः ॥ ४८४ ॥

गुपप्रभृतिभ्य आयः प्रत्ययो भवति स्वार्थे । गोपायति । गोपायाञ्चकार । गोपयिता । एवं धूपायति । विच्छायति । विश विच्छ गतौ । पणायते । पणि व्यवहारे । पनायते । पन स्तुतौ च ॥ इत्यायान्ताः ।

अभूततद्भावे कृभ्वस्तिषु विकाराच्चिवः ॥ ४८५ ॥

विकारान्नाम्नरिच्वर्भवति अभूततद्भावेऽर्थे कृभ्वस्तिषु परेषु ।

च्वौऽचावर्णस्य ईत्वम् ॥ ४८६ ॥

अवर्णस्य ईत्वं भवति च्वौ च परे । च्विसर्वापहारिप्रत्ययस्य लोपः । अशुक्लं शुक्लं करोति शुक्लकरोति । अशुक्लः शुक्लः क्रियते शुक्लीक्रियते । अशुक्लः शुक्लो भवति शुक्ली भवति । अशुक्लः शुक्लः स्यात् शुक्लीस्यात् । अदीर्घ दीर्घः क्रियते दीर्घीक्रियते । अदीर्घ दीर्घं करोति दीर्घीकरोति । अदीर्घो दीर्घो भवति दीर्घीभवति । अदीर्घो दीर्घः स्यात् दीर्घीस्यात् । एवं पुत्रीक्रियते पुत्रीकरोति पुत्री भवति पुत्रीस्यात् । अवनिता वनिता क्रियते । वनितीक्रियते । एवमग्नीक्रियते अग्नीकरोति अग्नीभवति अग्नीस्यात् । पक्रियते पटूकरोति पटूभवति पटूस्यात् ।

ऋत ईदन्तश्चिवचेक्रीयितयिन्नायिषु ॥ ४८७ ॥

ऋदन्तस्य च्विवचेक्रीयितयिन्नायिषु परत ईदन्तो भवति । मात्रीकरोति मात्रीक्रियते मात्रीभवति मात्रीस्यात् । पित्रीकरोति पित्रीक्रियते । पित्रीभवति पित्रीस्यात् । इत्यादि । एवं सर्वमवगन्तव्यं ।

इति च्विप्रत्ययान्ताः समाप्ताः ।

अथ पुषादयः ।

पुषादिद्युतादिलृकारानुबन्धार्तिसर्चिशास्तिभ्यश्च परस्मै ॥ ४८८ ॥

इत्यण् प्रत्ययः सर्वत्र भवति। पुष पुष्टौ । अपुषत् । शुष शोषणे अशुषत् । दुःख वैकल्ये । अदुःखत् । श्लिष आलिङ्गने । अश्लिषत् । जिच्छिदा गात्रप्रक्षरणे । अच्छिदत् । क्षुध बुभुक्षायां । अक्षुधत् । शुभ शौचे । अशुधत् । विध संराद्धौ । असिधत् । रथ हिंसायां । अरथत् । तृप प्रीणने । अतृपत् । दृप हर्षणमोचनयोः । अदृपत् । मुह वैचित्ये । अमुहत् । द्रुह जिघांसायां । अद्रुहत् । णुह उद्गिरणे । अस्नुहत् । णिह प्रीतौ । अस्निहत् । णश् अदर्शने । अनशत् । शम् दम् उपशमे अशमत् अदमत् । तमु कांक्षायाम् । अतमत् । श्रमु तपसि खेदे च । अश्रमत् । भ्रमु अनवस्थाना । अभ्रमत् । क्षमूषु सहने । अक्षमत् । क्लम ग्लानौ । अक्लमत् । मदीहर्षे । अमदत् । असु क्षेपणे । अपासत् । यसु प्रयत्ने । अवसत् । जसु मोक्षणे । अजसत् । तसु दसु उपक्षये । अतसत् । अदसत् । वसु स्तम्भे । अवसत् । प्लुष दाहे । अप्लुषत् । विष प्रेरणे । अविषत् । कुश श्लेषणे । अकुशत् । बस उत्सर्गे । अबुसत् । मुश खण्डने । अमुशत् । मसि परिणामे । अमसत् । लुठ विलोडने । अलुठत् । उच समवाये ।

औचत् । भृश भ्रंश अधःपतने । अभृशत् । वृश वरणे । अदृशत् । कृश तनूकरणे अकृशत् । जितृष पिपासायां । अतृषत् । तुष हृष तुष्टौ । अतुषत् । अहृषत् । कुप क्रुध रुष रोषे । अकुपत् । अक्रुधत् । अरुषत् । डिप क्षेपे । अडिपत् । स्तुप समुच्छ्राये । अस्तुपत् । गुप व्याकुलत्वे । अगुपत् । युप रूप लुप विमोहने । अयुपत् । अरुपत् । अलुपत् । लुभ गार्ध्ये । अलुभत् । क्षुभ संचलने । अक्षुभत् । नभ तुम हिंसायां । अनभत् अतुभत् । क्लिन्दू आर्द्राभावे । अक्लिन्दत् । जिमिदा स्नेहने । अमिदत् । जिविदा मोचने । आश्वदत् । ऋथ वृद्धौ । आर्द्धत् । गृधु अभिकांक्षायां । अगृधत् । इति पुषादिः । पुषादिद्युतादीत्यण् प्रत्ययः । द्युत शुभ रुच दीप्तौ । अद्युतत् अद्योतिष्ट । एवं सर्वत्र आत्मनेपदेऽपि । अशुभत् । अरुचत् । श्रित आवरणे ।

श्रितादीनां ह्रस्वः ॥४८९॥

श्रितादीनां ह्रस्वो भवति । अश्रितत् । घुट् परिवर्तने । अघुटत् । रुट लुट लुठ प्रतीघाते । अरुटत् । अलुटत् । अलुठत् । क्षुभ संचलने । अक्षुभत् । श्रंस अंस अवसंसने । अश्रसत् । अभ्रसत् । ध्वंस गतौ च । अध्वसत् । संभु विश्वासे । अस्रभत् । वृत वर्तने । अवृतत् । वृद्ध वृद्धौ । वृधु वर्धने । अवृधत् । शुलृ शब्दकुत्सायां । अश्रदत् । स्यन्दू प्रस्रवणे । अस्यदत् । कृपू सामर्थ्ये । अकृपत् । गृधु अभिकांक्षायां । अगृधत् ।

ऋतो लृत् ॥४९०॥

कृपेर्धातोः ऋतो लृत् भवति । अक्लृपत् ।

इति द्युतादिः ॥

भावसेनत्रिविद्येन वादिपर्वतवज्रिणा ।

कृतायां रूपमालायामाख्यातः परिपूर्यते ॥ १ ॥

अथ कृदन्ताः केचित्प्रदर्शयन्ते

सिद्धिरिज्ज्वद्ज्णानुबन्धे ॥४९१॥

ज्णानुबन्धे कृत्प्रत्यये परे इचि कृतं कार्यमितिदिश्यते यथासंभवम् ।

धातोः ॥४९२॥

अविशेषेण धातोरित्यधिकारो वेदितव्यः ।

कृत् ॥४९३॥

वक्ष्यमाणाः प्रत्ययाः कृत्संज्ञका वेदितव्याः ।

कर्त्तरि कृ ॥ ४९४ ॥

कृत्प्रत्ययान्ताः कर्तृकारके भवन्ति ।

वर्तमाने शन्तृडानशावप्रथमैकाधिकरणामन्त्रितयोः ॥४९५॥ अप्रथमैकाधिकरणामन्त्रितयोः परयोः वर्तमानकाले धातोः शन्तृडानशौ भवतः ॥

सार्वधातुकवत् ॥४९६॥

शानुबन्धे कृति परि सार्वधातुकवत्कार्यं भवति । कृदन्ताः प्रायो वाच्यलिङ्गाः । शन्तृडन्तं क्विबन्तं धातुत्वं न जहाति । भवन् पुमान् । भवन्ती स्त्री । भवत्कुलं । लोकोपचारादानशानडावात्मनेपदे ।

आनोऽत्रात्मने ॥४९७॥

अत्र आनः प्रत्यय आत्मनेपदं भवति ।

आन्मोन्त आने ॥४९८॥

अकारान्तान्मकारागमो भवति आने परे ॥ एधमानः पुत्रः । एधमाना लक्ष्मीः । एधमानं कुलं । तथा पचन् पचन्ती पचत् । पचमानः पचमाना पचमानमित्यादि । अदन् अदन्ती अदत् । शयानः शयाना शयानम् ।

डे न गुणः ॥४९९॥

नाम्यन्तयोर्धातुविकरणयोर्गुणो न भवति डानुबन्धे कृति परे । ब्रुवन् ब्रुवाणः । जुह्वत् जुह्वानः । दधत् दधानः । दीव्यन् । सूयमानः । सुन्वन् सुन्वानः । अश्रुवानः ॥ सर्वेषामात्मने इत्यादिना गुणो न भवति । चिन्वन् चिन्वानः । भावे । भूयमानं देवदत्तेन । एध्यमानमस्माभिः । भावे सर्वत्र नपुंसकलिङ्गत्वं एकत्वं च । कर्मणि । पच्यमान ओदनः । पच्यमानौ ओदनौ । पच्यमानाः ओदनाः । क्रियमाणः कट इत्यादि ।

वेत्तेः शन्तुर्वन्सुः ॥५००॥

विदः परस्य शन्तुर्वन्सुर्भवति । विद्वान् विद्वान्सौ ।

क्वन्सुकानौ परोक्षावच्च ॥५०१॥

धातोः परोक्षास्वरूपौ क्वन्सुकानौ भवतः ॥ क्वन्सु परस्मै कान आत्मनेपदं भवति ।

के यण्वच्च योक्तवर्जनम् ॥५०२॥

कानुबन्धे कृति परे यण्वत्कार्यं भवति योक्तं वर्जयित्वा । इति न गुणः । बभूवान् बभूवान्सौ बभूवान्सः । एधाञ्चक्रिवान् । एधाञ्चक्राणः । अत्र नाम्यादेर्गुरुमत इत्यादिना आमः कृञ् प्रयुज्यते इत्यनुप्रयोगः । पेचिवान् पेचानः । चक्रिवान् चक्राणः ।

1

खोर्व्यञ्जनेऽये ॥५०३॥

धातोर्त्यकारवकारयोर्लोपो भवति यकारवर्जिते कृति व्यञ्जने परे । क्न्यू शब्दे । चुक्नूवान् । क्षमायी विधूनने । चक्ष्मावान् । दिव् क्रीडादौ । दिदिवान् । षिवु तन्तुसन्ताने । सिषिवान् । षिवु क्षितु निरसने । तिष्ठिवान् । चिक्षिवान् ।

गमहनविदविशदृशां वा ॥ ५०४ ॥

एषां वन्स् आजारड् वा भवति यथासंभवं उपधालोपः । जग्मिवान् । इडभावे ।

वमोश्च ॥ ५०५ ॥

वमोश्च परयोद्धातोर्मो न भवति । जगन्वान् जघ्नवान् । जवन्वान् । विविदिवान् । विविद्वान् । विविशिवान् । विविश्वान् । ददृशिवान् ।

दास्वान्साह्वान्मीढ्वांश्च ॥ ५०६ ॥

एते क्वन्स्पत्ययान्ता निपात्यन्ते । दासृ दाने । दास्वान् । षह मर्षणे । साह्वान् । मिह सेचने । मीढ्वान् ।

तव्यानीयौ ॥ ५०७ ॥

धातोस्तव्यानीयौ भवतः ।

ते कृत्याः ॥ ५०८ ॥

ते तव्यादयः कृत्या भवन्ति ।

भावकर्मणोः कृत्यक्तखलर्थाः ॥ ५०९ ॥

भावे कर्मणि च कृत्यक्तखलर्था वेदितव्याः ॥ पूर्वस्यापवादोऽयं ॥ सुजनेन भवितव्यं । भवनीयं । अनुक्ते कर्तरि तृतीया । एधितव्यं । एधनीयं । उक्ते कर्मणि प्रथमा । अभिभवितव्यः शत्रुः । अभिभवनीयः । कर्तव्यः करणीय कटः, दातव्यं दानीयं धनं ।

कृत्ययुटोऽन्यत्रापि ॥ ५१० ॥

कृत्यो युट् च उक्तादन्यत्रापि भवति । स्ना शौचे । स्नानीयं चूर्णं । दानीयो ब्राह्मणः । वृत् वर्तने । समावर्तनीयो गुरुः ॥

स्वराद्यः ॥ ५११ ॥

स्वरान्ताद्धातोर्यः प्रत्ययो भवति । चेयं ज्ञेयं नेयं ।

उदौद्भ्यां कृद्यः स्वरवत् ॥ ५१२ ॥

उदौद्भ्यां परः कृद्यः स्वरवद्भवति । लव्यम् अवश्यलाव्यम् ।

शकिसहिपवर्गान्ताच्च ॥ ५१३ ॥

शकिसहिभ्यां पवर्गान्ताच्च यो भवति । शक्ल शक्तौ । शक्यं सह्यं जप्यं । लम्यम्

आत्खनोरिच्च ॥ ५१४ ॥

आकारान्तात्वनो नश्च यो भवति अनयोरन्त इकारागमो भवति । देयं पेयं । खनु अवदारणे । खरिकारादेशः । अन्येषामागमः । खेयम् ।

यमिमदिगदां त्वनुपसर्गे ॥५१५॥

एषामुपसर्गाभावे यो भवति । यम्यं मद्यं । गद्यं । अनुपसर्ग इति किं ? ध्यण प्रयाम्यं । प्रमाद्यं प्रगाद्यम् ।

चरेराङ्गि चागुरौ ॥ ५१६ ॥

अनुपसर्गे आङ्गि चरेर्यो भवति अगुरौ । आचर्यो देशः । अनुपसर्ग इति किं ? अभिचार्यं । अगुराविति किं ? आचार्यो गुरुः ।

पण्यावद्यवर्या विक्रेयगह्वानिरोधेषु ॥५१७॥

एतेष्वर्थेषु एते निपात्यन्ते यथासंख्यं । पण्यमिति निपात्यते विक्रेयार्थे । अवद्यमिति निपात्यते गह्वार्थे । वर्यमिति निपात्यते अनिरोधार्थे । पण व्यवहारे स्तुतौ च । वद व्यक्तायां वाचि । वृञ् वरणे । पण्यं । अवद्यं । वर्यं ।

वह्यं करणे ॥५१८॥

वह्यमिति निपात्यते करणेऽर्थे । वहां शकटं वाह्यमन्यत् ।

अर्यः स्वामिवैश्ये ॥५१९॥

अर्यमिति निपात्यते स्वामिनि वैश्ये चार्थे । अर्यते इति अर्यः स्वामी अर्थो वैश्यः ।

उपसर्या काल्याप्रजने ॥५२०॥

प्रजने प्राप्तकाले चेत् उपसर्या इति निपात्यते । सृ गतौ । उपसर्या ऋतुमतीत्यर्थः ।

अजर्यं संगते ॥५२१॥

अजर्यमिति निपात्यते संगतेऽर्थे । न जीर्यत इत्यजर्यम् आर्यसंगतम् ।

नाम्नि वदः क्यप् च ॥५२२॥

नाम्नि उपपदे वदः क्यप् भवति यश्च ।

सप्तम्युक्तमुपपदम् ॥५२३॥

धात्वधिकारे सप्तम्या निर्दिष्टमुपपदसंज्ञं भवति ।

तत्प्राङ्नाम चेत् ॥५२४॥

तदुपपदं नाम चेद्धातोः प्राग्भवति ।

तस्य तेन समासः ॥५२५॥

तस्य नामोपपदस्य तेन कृदन्तेन सह समासो भवति । ब्राह्मणो वदनं अथवा ब्रह्मणा उच्यते ब्रह्मोद्य ब्रह्मवद्यं ।

भावे भुवः ॥५२६॥

नाम्नि उपपदे भुवो धातोः क्यप् भवति भावे । ब्रह्मभूयं गतः ब्रह्मत्वं गत इत्यर्थः ।

हनस्त च ॥५२७॥

नाम्नि उपपदे हन्तेः क्यप् भवति नस्य तकारादेशो भवति । ब्रह्महत्या । अश्वहत्या ।

वृद्धजुषीणशासुसुगुहां क्यप् ॥ ५२८ ॥

एषां क्यप् भवति । पुनः क्यप् ग्रहणं अधिकारनिवृत्त्यर्थम् । तेन नाम्नि भावे चेति निवृत्त्यर्थम् ।

धातोस्तोन्तः पानुबन्धे ॥५२९॥

ह्रस्वान्तस्य धातोस्तोन्तो भवति पानुबन्धे कृति परे । वृत्यं दृत्यम् । जुषी प्रीतिसेवनयोः जुष्यते इति जुष्यम् । इत्यः । शासु अनुशिष्टौ ॥ शासेरिदुपधाया इत्यादिना आकारस्य इत्वम् । शिष्यः । स्तुत्यः । गुह्यः ।

ऋदुपधाच्चाकृपिचृतेः ॥५३०॥

कृपि चृति वर्जित ऋकारोपधाद्धातोः क्यप् भवति । वृत्यं नृत्यं दृश्यं स्पृश्यम् ।

भृजोऽसंज्ञायाम् ॥५३१॥

भृज असंज्ञायां क्यप् भवति । भ्रियत इति भृत्यः ।

ग्रहोऽपिप्रतिभ्यां वा ॥५३२॥

अपिप्रतिभ्यां परात् ग्रहेः क्यप् भवति वा । अपिगृह्यं । अपिग्राह्यं । पक्ष्ये घ्यण् । प्रतिगृह्यं प्रतिग्राह्यम् ।

पदपक्ष्ययोश्च ॥५३३॥

पदपक्ष्ययोरर्थयोर्ग्रहेः क्यप् भवति । पक्षे भवः पक्ष्यः । प्रगृह्यं पदं । पक्षे अर्जुनगृह्या सेना ।

वौ नीपूजभ्यां कल्कमुञ्जयोः ॥५३४॥

वावुपपदे नीपूजभ्यां कल्कमुञ्जयोरर्थयोः क्यप् भवति । विनीयः कल्कः । विपूयो मुञ्जः ।

कृवृषिमृजां वा ॥ ५३५ ॥

कृजादिभ्यो वा क्यप् भवति । कृत्यं कार्यं । वृष वृक्ष सेचने । वृष्यं । वृष्यं । मृज्यं । मर्ज्यम् ।

मृजो मार्षिः ॥५३६॥

मृजु इत्येतस्य धातोर्मार्षिरादेशो भवति । चजोः कगौ धुडधानुबन्धयोरिति जकारस्य गकारः ॥ मार्ष्यं मार्ग्यम् ।

सूर्यरुच्याव्यथ्याः कर्त्तरि ॥५३७॥

एते कर्त्तरि निपात्यन्ते । सरति सूते वा लोकानिति सूर्यः । रोचत इति रुच्यः । व्यथ दुःखभयचलनयोः । न व्यथते इति अव्यथ्यः ।

भिद्योध्यौ नदे ॥५३८॥

एतौ कर्त्तरि नदे निपात्येते । भिनत्ति कूलानीति भिद्यः । उज्झत्युदकमित्युध्यः ।

युग्यं च पत्रे ॥५३९॥

युग्यमिति निपात्यते पत्रे वाहनार्थे । युज्यते अनेनेति युग्यं ।

कृष्टपच्यकुप्यसंज्ञायाम् ॥५४०॥

एते निपात्यन्ते संज्ञायां । कृष्टे स्वयमेव पच्यन्ते कृष्टपच्या वीहयः । कुप्यं सुवर्णरजताभ्यामन्यत् ।

ऋवर्णव्यञ्जनान्ताद् घ्यण् ॥ ५४१ ॥

ऋवर्णान्तात् व्यञ्जनान्ताद्धातोः घ्यण् भवति । णकार इद्वद्भावार्यः । धकारश्चजोः कगौ इत्यर्थः । कार्यं । स्तृङ् आच्छादने । निस्तार्यं । श्लोकं लोचं दर्शने । आलोक्यं आलोच्यं । वाद्ये । कृप कृपायां । कृपे । रो लः । कल्प्यं ।

चजोः कगौ धुट्धानुबन्धयोः ॥५४२॥

चजोः कगौ यथासंख्यं भवतः धुटि धानुबन्धे परे । वाक्यं पाक्यं योग्यं भोग्यम् ।

न कवर्गादिवज्यजाम् ॥५४३॥

कवर्गादिः व्रजेः अजश्च चजोः कगौ न भवतः । क्षीज कूज गुज अव्यक्ते शब्दे ॥ कूज्यं कूजं । खज मन्थे । खाज्यं । प्रावाज्यं । अज क्षेपणे । आज्यम् ।

घ्यण्यावश्यके ॥५४४॥

आवश्यके गम्यमाने चजोः कगौ न भवतः घ्यणि परे । अवश्यपाच्यं । अवश्यभोज्यम् ।

प्रवचर्चिरुचियाचियजित्यजाम् ॥५४५॥

एषां चजोः कगौ न भवतो घ्यणि परे । प्रवाच्यः । आर्च्यः । रोच्यः । याच्यः । याज्यः । त्यज हानौ । त्याज्यः ।

निःप्राभ्यां युजेः शक्ये ॥५४६॥

निप्राभ्यां परस्य युजेर्गो न भवति शक्यार्थे घ्यणि परे । नियोक्तुं शक्यः नियोज्यः । एवं प्रयोज्यः भृत्यः ।

भुजोऽन्ने ॥५४७॥

भुजो गो न भवति शक्यार्थे घ्यणि परे अन्ने । भोक्तुं शक्यं भोज्यं अन्नं भोज्यं पयः ।

आसुयुवपिरपिलपित्रपिदभिचमां च ॥५४८॥

आवात्सुनातेर्व्वित्यादिभ्यश्च घ्यण् भवति । आसाव्यं । यु मिश्रणे । यूयते याव्यं । टुवप् बीजतन्तुसन्ताने । वाप्यं । रप लप जल्प व्यक्तायां वाचि । राप्यं । लाप्यं । त्रपूष् लज्जायां । त्रप्यं । दंभेरिह प्रकृतिनलोपः । अवदाभ्यं । आचाम्यं ।

उवर्णादावश्यके ॥५४९॥

उवर्णान्तात् घ्यण् भवति अवश्यंभावे गम्यमाने । अवश्यं लूयत इति लाव्यं । एवं नाव्यं । भाव्यम् ।

पाधोर्मानसामिधेन्योः ॥५५०॥

पाधोरित्येतयोर्मानसामिधेन्योर्यथासंख्यं घ्यण् भवति । आयिरिच्यादन्तानामिति आयिप्रत्ययः । पाव्यं । धाय्यं । सामिधेनो ऋक् ।

प्राडोर्नियोऽसंमतानित्ययोः स्वरवत् ॥५५१॥

प्राडोरुपपदयोर्नियो धातोरसंमतानित्योर्यथासंख्यं घ्यण् भवति स च स्वरवत् । प्रणाय्यश्चोरः । निग्राह्य इत्यर्थः । यो गार्हपत्यादानीयत इति स चानित्यो रूढितः । आनाय्यो दक्षिणाग्निः ।

सञ्चिकुण्डपः कृतौ ॥ ५५२ ॥

संपूर्वाच्चिनोतेः कुण्डपूर्वात्पिबतेर्घ्यण् भवति स च स्वरवत् कृतावभिधेये । सञ्चायः क्रतुः । कुण्डपायः क्रतुः ।

राजसूयश्च ॥ ५५३ ॥

कृतावभिधेये राजसूय इति निपात्यते । राजा सोतव्यः राजा वा सूयते इति राजसूयः ।

सान्नाय्यनिकाय्यौ हविर्निवासयोः ॥५५४॥

एतौ निपात्येते हविर्निवासयोरर्थयोः । सान्नाय्यं हविः विशिष्टमन्त्रनिकाय्यो निवासः ।

परिचाय्योपचाय्यावग्नौ ॥ ५५५ ॥

एतावग्नवर्थे निपात्येते । परिवाय्योऽग्निः । उपचाय्योऽग्निः ।

चित्याग्निचित्ये च ॥५५६॥

एतावग्नवर्थे निपात्येते । नयनं चित्यं । अग्नेश्चयनमग्निचित्या ।

अमावास्या वा ॥ ५५७ ॥

अमा-सहार्थे अमापूर्वाद्वसतेर्घ्यण् भवति कालाधिकरणे वा दीर्घत्वं निपात्यते । अमा सह वसतश्चन्द्रार्को यस्यां तिथौ सा तिथिः अमावस्या । अमावास्या । यल्लक्षणेनानुपपन्नं तत्सर्वं निपातनात्सिद्धं ।

वुण्णतृचौ ॥ ५५८ ॥

धातोर्वण्णतृचौ भवतः ।

युबुलामनाकान्ताः ॥ ५५९ ॥

युबुलां स्थाने यथासंख्यं अन अक अन्त इत्येते भवन्ति । भवतीति भावकः भविता । कारकः कर्त्ता । नायकः नेता । हारकः हर्त्ता । बुभूषकः । अस्य च लोपः बुभूषिता । गुणश्चेक्रीयते । बोभूयकः । बोभूयिता । भावकः । भावयिता । पुत्रीयिकः । पुत्रीयिता ।

हन्तेस्तः ॥ ५६० ॥

हन्तेर्नकारस्य तो भवति ञ्णानुबन्धे प्रत्यये परे । हस्य हन्तेर्घरिणिचोः । घातकः । हन्ता । हन हिंसागत्योः । आधिरिव्यादन्तानां । दायकः । दाता । अवसायकः । अवसाता । गायकः । गाता ।

नसेटोऽमन्तस्यावमिकमिचमाम् ॥ ५६१ ॥

सेटोऽमन्तस्य वमिकमिचमिवर्जितस्य इचि कृतं कार्यं न भवति ञ्णानुबन्धे कृति परे । शमकः शमिता । दमकः दमिता । यमकः यमिता ।

अच् पचादिभ्यश्च ॥ ५६२ ॥

पचादिभ्यः अच् भवति । सर्वे धातवः पचादिषु पठ्यन्ते । पचः पठः करः देवः ।

नन्द्यादेर्युः ॥ ५६३ ॥

नन्द्यादेर्युर्भवति सर्वे धातवो नन्द्यादौ पठ्यन्ते । नन्दतीति नन्दनः । रम क्रीडायां रमणः । राध साध संसिद्धौ । राधनः साधनः ।

ग्रहादेर्णिन् ॥ ५६४ ॥

ग्रहादेर्णिनात् णिन् भवति । सर्वे धातवः ग्रहादौ पठ्यन्ते । ग्राही ग्राहिणौ ग्राहिणः । स्थायी मायी श्रावी

नाम्युपधात्प्रीकृगृज्ञां कः ॥ ५६५ ॥

नाम्युपधात् प्रीणातेः किरतेर्गिरतेर्जानातेच को भवति । क्षिप प्रेरणे । विक्षिषः । लिख विलेखने विलिखः । कुशः । प्रीञ् तर्पणे कान्तौ च प्रियः उत्किरः ।

वा स्वरे ॥५६६॥

गिरते रेफस्य वा लकारो भवति स्वरे परे । उद्विरः उद्विलः प्रज्ञः ।

उपसर्गे चातो डः ॥५६७॥

उपसर्गे तु आकारान्ताड्डो भवति । सुग्लः । सुम्लः । प्रस्थः । प्रह्वः । छो छेदने । प्रच्छः ।

धेट्टृशिपाग्राध्मः शः ॥ ५६८ ॥

उपसर्गे उपपदे एम्य शो भवति । उद्धयः । उत्पश्यः । उत्पिवः । उज्जिधः । उद्धमः ।
साहिसातिवेद्युदेजिचेतिधारिपारिलिम्पिविदां त्वनुपसर्गे ॥५६९॥

एषामनुपसर्गे शो भवति । साहयतीति साहयः । एवं सातयः । वेदयः । एजू कम्पने । उदेजयः । चिती संज्ञाने । चेतयः । धृङ्
धारणे धारयः । पार तीर कर्मसमाप्तौ । पारयः । लिम्पः । विन्दः ।

वा ज्वलादिदुनीभुवो णः ॥५७०॥

ज्वलादिभ्यो दुनोतेः नयतेर्भवतेश्च अनुपसर्से णो भवति वा पक्षे अच् । ज्वल दीप्तौ । ज्वलः ज्वालः । चल कम्पने । चलः
चालः । कसपर्यन्तो ज्वलादिः । टुदु उपतापे । दवः दावः । नयः नायः । भवः भावः ।

समाडो स्रुवः ॥५७१॥

समाडो स्रवतेर्णो भवति । संस्रावः । आस्राव । समाडोरिति किं ? परिस्रवः ।

अवे हृषोः ॥५७२॥

अब उपपदे हरतेः स्यतेश्च णो भवति । हृज् हरणे । अवहारः । षोऽन्तकर्मणि । अवसायः ।

दिहिलिहिश्लिविश्वसिव्यधतीणश्यातां च ॥ ५७३ ॥

एषां णो भवति । दिह उपचये । देहः । लिह आस्वादने । लेहः । श्लिष आलिङ्गने श्लेषः । श्वस प्राणने श्वासः । व्यध ताडने
व्याधः । अत्यायः । च्युङ् छ्युङ् ज्युङ् ग्युङ् प्रुङ् गाङ् श्यैङ् गतौ । अवश्यायः । दायः । पायः । प्रत्याय इत्यादि ।

ग्रहेर्वा ॥ ५७४ ॥

ग्रहेर्वा णो भवति । ग्राहो जलचरः ग्रहः ।

स्वरवृट्गमिग्रहामल ॥५७५॥

स्वरान्ताद् वृट्गमिग्रहिभ्यश्च अल् भवति घञोपवादः ।

गेहे त्वक् ॥५७६॥

ग्रहेर्गेहेऽभिधेये तु अग्भवति । गृह्णातीति गृहं । गृहं दाराः ।

नृतिखनिरञ्जिभ्य एव शिल्पिनि वुस् ॥५७७॥

अभ्य एव शिल्पिनि अभिधेये दुस् भवति । नर्तकः नर्तकी खनकः खनकी । रंज रागे ।

उषिधिनीणोश्च ॥५७८॥

रंजेः पञ्चमो लोप्यो भवति उषिधिनिणोः परतः ॥ रज्यते इत्येवं शिल्पमस्य ॥ रजकः रजकी ।

गस्थकः ॥५७९॥

गायतेः शिल्पिन्यर्थे थको भवति । गाथकः । गाथकी ।

प्युट् च ॥५८०॥

गायतेः शिल्पिन्यर्थे प्युट् च भवति । गायनः गायनी ।

हः कालव्रीह्योः ॥ ५८१ ॥

जहातेः काले व्रीहौ चार्थे प्युङ् भवति । जहाति काले भावानिति हायनः संवत्सरः । जहत्युदकमिति हायना व्रीहयः ।

आशिष्यकः ॥५८२॥

आशिषि गम्यमाने धातोरकप्रत्ययो भवति । जीव प्राणधारणे । जीवतात् जीवकः । एवं नन्दकः ।

पुसुसृत्वां साधुकारिणि ॥५८३॥

एषां साधुकारिण्यर्थे अकः प्रत्ययो भवति । साधुकरणं शिल्पमेव । च्युङ् छ्युङ् प्रुडिति दण्डकधातुः । साधु प्रवते साधुप्रवकः । एवं स्रवकः । सरकः । लवकः । साधु सरतीति । साधु लुनातीति । सृ गतौ । इत्यादि ।

कर्मण्यण् ॥ ५८४ ॥

कर्मण्युपपदे धातोरण् भवति । कुम्भं करोतीति कुम्भकारः । एवं काण्डलावः । वेदाध्यायः । कुम्भकारी ।

ह्वावामश्च ॥५८५॥

एभ्यः कर्मण्युपपदे अण् भवति । मित्राह्वायः । तन्तुवायः । धान्यमायः ।

शीलिकामिभक्षाचरिभ्यो णः ॥५८६॥

एभ्यो णो भवति कर्मण्युपपदे । दधिशीला । दधिकामा । दधिभक्षा । कल्याणाचारा स्त्रीः ।

आतोऽनुपसर्गात्कः ॥५८७॥

कर्मण्युपपदेऽनुपसर्गादाकारान्ताद्धातोः को भवति । धनुः ददातीति धनुदः । एवं सर्वज्ञः ।

नाम्नि स्था ॥५८८॥

नाम्नि उपपदे तिष्ठतिराकारान्ताच्च को भवति । समे तिष्ठतीति समस्थः । कूटस्थः । कच्छेन पिवतीति कच्छपः । द्वाभ्यां पिवतीति द्विपः ।

तुन्दशोकयोः परिमृजापनुदोः ॥५८९॥

तुन्दशोकयोः कर्मणोरुपपदयोः परिमृजापनुदिभ्यां को भवति । तुन्दं परिमार्ष्टीति तुन्दपरिमृजः अलसः । एवं शोकमपनुदतीति । शोकापनुदः । आनन्दकारी ।

प्रे दाज्ञः ॥५९०॥

कर्मणि प्रोपपदे दाज्ञाभ्यां को भवति । प्रदः । पथिप्रज्ञः ।

समि ख्यः ॥५९१॥

कर्मणि समि चोपपदे ख्यातेः को भवति ।

चक्षिङः ख्याङ् ॥५९२॥

चक्षिङ् इत्येतस्य ख्याडादेशो भवति असार्वधातुके । गां संचष्टे गोसंख्यः ।

गष्टक् ॥५९३॥

कर्मण्युपपदे गायतेष्टक् भवति । मधुरं गायतीति मधुरगी । सामगी ।

सुरासीध्वोः पिबतेः ॥५९४॥

सुरासोध्वोरुपपदयोः पिबतेष्टभ्रवति । सुरापी । सीधुपी ।

हृजोऽच् वयोऽनुद्यमनयोः ॥५९५॥

कर्मण्युपपदे हरतेरज् भवति वयसि अनुद्यमने गम्यमाने । ऊर्ध्वं नयनमुद्यमनं ततोऽन्यदनुद्यमनं । कवचहरः क्षत्रियकुमारः ।

आङि ताच्छील्ये ॥५९६॥

कर्मण्याङि चोपपदे ताच्छील्यार्थे हस्तेरज् भवति । पुष्पाणि आहर्तुं शीलमस्य पुष्पाहरो विद्याधरः ।

अर्हश्च ॥५९७॥

कर्मण्युपपदे अर्हतैरज् भवति । पूजामर्हतीति पूजार्हः ।

धूजः प्रहरणे चादण्डसूत्रयोः ॥ ५९८ ॥

दण्डसूत्रवर्जिते प्रहरणवाचके उपपदे धृजोऽञ् भवति । वज्रधाः चक्रधरः । अदण्डसूत्रयोरिति किं । दण्डधारः । सूत्रधारः ।

धनुर्दण्डत्सरुलाङ्गलाङ्कशयष्टितोमरेषु ग्रहेर्वा ॥ ५९९ ॥

एषूपपदेषु ग्रहेरज्वा भवति । धनुर्ग्रहः धनुग्रहः । दण्डग्रहः । दण्डग्राहः । त्सरुग्रहः त्सरुग्राहः । लाङ्गलग्रहः । लाङ्गलग्राहः । अङ्कुशग्रहः अङ्कुशग्राहः । यष्टिग्रहः यष्टिग्राहः । तोमरग्रहः । तोमरग्राहः ।

स्तम्बकर्णयोः रमिजपोः ॥ ६०० ॥

स्तम्बकर्णयोरुपपदयोरमिजपिभ्यां अञ् भवति । स्तम्बरमो हस्ती । कर्णेजपः पिशुनः ।

शंपूर्वेभ्यः संज्ञायाम् ॥ ६०१ ॥

शंपूर्वेभ्यो धातुभ्यः संज्ञायां अञ् भवति । शं करोति इति शंकरः । शंभवः । शंवदः ।

शीङोऽधिकरणे च ॥ ६०२ ॥

अधिकरणे च नाम्नि उपपदे शेते अञ् भवति । खे शेते खशयः । चकारात्-

पार्श्वपृष्ठादौ करणे ॥ ६०३ ॥

पार्श्वपृष्ठादौ करणे उपपदे शीङ् अञ् भवति । पार्श्वेन शेते पार्श्वशयः । पृष्ठशयः कुब्जः ।

चरेष्टः ॥ ६०४ ॥

अधिकरणे नाम्नि उपपदे चरेष्टो भवति । कुरुषु चरतीति कुरुचरः । एवमटवीचरः ।

पुरोऽग्रतोऽग्रेषु सर्तैः ॥ ६०५ ॥

एषूपपदेषु सर्वेष्टो भवति । पुरः सरः । अग्रतःसरः अग्रेसरः ।

पूर्वे कर्तरि ॥ ६०६ ॥

पूर्वशब्दे कर्तर्युपपदे सर्वेष्टो भवति । पूर्वसरः पूर्वसरी ।

कृजो हेतुताच्छील्यानुलोम्येष्वशब्दश्लोककलहगाथावैरचाटुसूत्रमन्त्रपदेषु

३२९

अशब्दादिषु कर्मसूपपदेषु हेतौ ताच्छील्ये आनुलोम्ये कृजो भवति । हेतौ यशस्करी विद्यः । ताच्छील्ये श्राद्धकरः । आनुलोम्ये वचनकरः । अशब्दादिष्विति किं । शब्दकारः । श्लोककारः । कलहकारः । गाथाकारः । वैरकारः । चाटुकारः । सूत्रकारः । मन्त्रकारः । पदकारः ।

तद्यदाद्यन्तानन्तकारबहुबाह्वर्दिवाविभानिशाप्रभाभाश्चित्रकर्तृनान्दीकिलिपिलिबिब-

लिभक्तिक्षेत्रजंघाधनुरः संख्यासु च ॥६०८॥

तदादिषु कर्मसूपपदेषु कृजष्टो भवति । तत्करोतीति तत्करः तस्करः । रूढित्वात्तस्य सकारः । यत्करः । आदिकरः । अन्तकरः । अनन्तकरः । कारकरः । बहुकरः । बाहुकरः । अहस्करः । दिवाकरः । विभाकरः । निशाकरः । प्रभाकरः । भास्करः । चित्रकरः । कर्तृकरः । नान्दीकरः । किं करोतीति किंकरः । लिपिकरः । लिखिकरः । बलिकरः । भक्तिकरः । क्षेत्रकरः जंघाकरः । धनुःकरः । अरुकरः । एककरः । द्विकरः । इत्यादि । चकारात् रजनीकरः ।

भृतौ कर्मशब्दे ॥ ६०९ ॥

कर्मशब्दे उपपदे कृजष्टो भवति भृतावथ । कर्मकरो भृत्यः ।

इस्तम्बशकृतोः ब्रीहिवत्सयोः ॥६१०॥

स्तम्बशकृतीरुपपदयोः कृज इर्भवति । स्तम्बकरिः ब्रीहिः । शकृत्करिः बालवत्सः ।

हरतेर्वृतिनाथयोः पशौ॥ ६११ ॥

वृतिनाथयोरुपपदयोर्हरतेरि भवति पशावर्थे । वृतिहरिः नाथहरिः । पशुः ।

फलेमलरजः सुग्रहे ॥६१२॥

एषूपपदेषु ग्रहेरिर्भवति । फलेग्रहिः । मलग्रहिः । रजोग्रहिः ।

देववातयोरापेः ॥६१३॥

देववातयोरुपपदयोरान्नोतेरिर्भवति । देवान्प्राप्नोति देवापिः । वातापिः ।

आत्मोदरकुक्षिषु भृजः खिः ॥६१४॥

एषु कर्मसूपपदेषु भृजः खिर्भवति । नस्तु क्वचित् इति नलोपः ।

ह्रस्वारुषोर्मोन्तः ॥६१५॥

ह्रस्वान्तस्यानव्ययस्यारुषश्चोपपदस्य मकारान्तो भवति खानुबन्धे कृति परे । आत्मानं बिभर्तीति आत्मंभरिः । एवमुदरंभरिः । कुक्षिभरिः ।

एजेः खश् ॥६१६॥

कर्मण्युपपदे एजयतेरिनन्तात् खश् भवति । एजृ कंपने । जनमेजयतीति जनमेजयः ।

शुनीस्तनमुञ्जकूलास्वपुष्पेषु धेटः ॥६१७॥

एषु कर्मसूपपदेषु धेटः खश् भवति ।

दीर्घस्योपपदस्थानव्ययस्य खानुबन्धे ॥६१८॥

दीर्घान्तस्थानव्ययस्योपपदस्य ह्रस्वो भवति खानुबन्धे कृति परे । धेट् पाने । शुनीं धयतीति शुनिन्धयः । स्तनं धयतीति स्तनन्धयः । मुञ्जन्धयः । कूलन्धयः । आस्यन्धयः । पुष्पन्धयः । शुनिन्धयी ।

नाडीकरमुष्टिपाणिनासिकासु ध्मश्च ॥ ६१९ ॥

एषु कर्मसूपपदेषु धमतेर्धेटश्च खश् भवति । नाडिन्धमः । करन्धमः । करन्धयः । मुष्टिन्धयः । मुष्टिन्धमः । पाणिन्धयः । पाणिन्धमः । नासिकन्धमः । नासिकन्धयः ।

विध्वरुस्तिलेषु तुदः ॥६२०॥

एषु कर्मसूपपदेषु तुदः खश् भवति । विधुतुदः ।

संयोगादेर्बुदः ॥६२१॥

संयोगादेर्धुटो लोपो भवति धुटि परे । अरंतुदः तिलन्तुदः ।

असूर्योग्रयोर्दृशः ॥६२२॥

अनयोरुपपदयोर्दृशः खश् भवति । असूर्यम्पश्या राजदाराः । उग्रम्पश्याः ।

ललाटे तपः ॥६२३॥

ललाटे उपपदे तपतेः खश् भवति । ललाटतपः ।

मितनखपरिमाणेषु पचः ॥६२४॥

एषु कर्मसूपपदेषु पचः खश् भवति । मितम्पचा ब्राह्मणी । नखंपचा यवागूः । प्रस्थंपचा द्रोणंपचा स्थाली ।

कूल उद्रुजोद्वहोः ॥६२५॥

कूले उपपदे उद्रुजोद्वहोः खश् भवति । रुजो भंगे । कूलमुद्रुजा नदी । कूलमुद्रुहः समुद्रः ।

वहंलिहाभ्रंलिहपरन्तपेरंमदाश्च ॥६२६॥

एते खशन्ता निपात्यन्ते । वहंलिहा गौः । अभंलिहो वायुः । परंतपः खलः । इरंमदा सीधुः । चकारात् वातमजन्तीति वातमजाः । श्राद्धं जहातीति श्राद्धजहा माषाः ।

वदेः खः प्रियवशयोः ॥६२७॥

अनयोरुपपदयोर्वदेः खो भवति । प्रियंवदः । वशंवदः ।

सर्वकूलाभ्रकरीषेषु कषः ॥६२८॥

एषूपपदेषु कषतेः खो भवति । कष सिषेति दण्डकधातुः । सर्वकषः खलः । कूलंकषा नदी । अभ्रकषो गिरिः । करीषंकषा वात्या ।

भयार्त्तिमेघेषु कृजः ॥६२९॥

क्षेमप्रियमद्रेष्वणच ॥६३०॥

एषूपपदेषु कृजः खो भवति अणच । क्षेमंकरः क्षेमकारः । प्रियंकरः प्रियकारः । मद्रंकरः मद्रकारः ।

नाम्नि तृभृवृजिधारितपिदमिसहां संज्ञायाम् ॥६३१॥

नाम्युपपदे एभ्यः संज्ञायां खो भवति । रथेन तरतीति रथंतरं सामी विश्वं विभर्तीति विश्वंभरा भूः । पतिं वृणीते पतिंवरा कन्या । धनं जयतीति धनञ्जयः । वसुं धारयतीति वसुन्धरा । शत्रुं तापयतीति शत्रुतपः । अरिं दमयतीति अरिन्दमः । शत्रुं सहते इति शत्रुंसहः ।

गमश्च ॥६३२॥

नाम्नि उपपदे गमश्च खो भवति संज्ञायां । सुतंगमः । हृदयङ्गमा वाचः ।

उरोविहायसोरुरविहौ च ॥६३३॥

उरोविहायसोरुरविहौ भवतः गमश्च खो भवति संज्ञायाम् । उरसा गच्छतीति उरङ्गमः । विहायसा गच्छतीति विहङ्गमः ।

डोऽसंज्ञायामपि ॥ ६३४ ॥

नाम्नि उपपदे गमेर्डो भवत्यसंज्ञायामपि । भुजाभ्यां गच्छतीति भुजगः । तुरगः । प्लवगः । पतमः । अध्वगः । दूरगः । पारगः । पन्नगः । सुगः । दुर्गः । नगः । अगः । उरगः । विहगः ।

विहङ्गतुरङ्गभुजङ्गाश्च ॥६३५॥

एते डान्ता निपात्यन्ते संज्ञायाम् । विहङ्गः । तुरङ्गः । भुजङ्गः ।

अन्यतोऽपि च ॥६३६॥

नाम्नि उपपदे गमेरन्यस्मादपि डो भवति । वारि चरतीति वार्चः हंसः । गिरौ शेते गिरिशः । वरानाहन्तीति वराहः । परिखन्यते परिखा ।

हन्तेः कर्मण्याशीर्गत्योः ॥६३७॥

कर्मण्युपपदे आशिषि गतौ च वर्तमानाद्धन्तेर्डो भवति । शत्रुं वध्यात् शत्रुहः । क्रोशं हन्तीति क्रोशहः ।

अपात्क्लेशतमसोः ॥६३८॥

क्लेशतमसोरुपपदयोरपहन्तेर्दो भवति । क्लेशापहः । तमोपहः । दुःखापहः । ज्वरापहः । विषापहः । अन्यतोऽपि । अन्यापहः । दर्पापहः ।

कुमारशीर्षयोणिन् ॥६३९॥

कुमारशीर्षयोरुपपदयोः हन्तेर्णिन् भवति । कुमारघाती । शीर्षघाती ।

टग्लक्षणे जायापत्योः ॥६४०॥

जायापत्योरुपपदयोर्हन्तेष्टम् भवति लक्षणवत्कर्त्तरि । जायाघ्नः ब्राह्मणः । पतिघ्नी वृषली ।

अमनुष्यकर्तृकेऽपि च ॥६४१॥

अमनुष्यकर्तृकेऽपि च वर्तमानात् हन्तेरपि टग्भवति । जायाघ्नः तिलकः । पतिघ्नी पाणिरेखा । पित्तघ्नं घृतम् । वातघ्नं तैलं । श्लेष्माणं हन्तीति श्लेष्मघ्नं त्रिकटुकं । अपिशब्दात् कृतघ्नः ।

हस्तिबाहुकपाटेषु शक्तौ ॥६४२॥

एषूपपदेषु हन्तेष्टग्भवति शक्तौ । हस्तिनं हन्तीति हस्तिघ्नः । एवं बाहुघ्नः । कपाटघ्नः ।

पाणिघताडयौ शिल्पिनि ॥६४३॥

एतौ शिल्पे निपात्येते । पाणिना हन्तीति पाणिघः । ताडघः ।

नग्नपलितप्रियान्धस्थूलशुभगाद्येष्वभूततद्भावे कृजः ख्युट् करणे । ॥६४४॥

नग्नादिषूपपदेषु अभूततद्भावेऽर्थे कृजः ख्युट् भवति करणे । अनग्नो नग्नः क्रियते अनेन नग्नंकरणं द्यूतं । एवं पलितंकरणं तैलं । प्रियंकरणं शीलं । अन्धंकरणः शोकः । स्थूलंकरणं दधि । शुभगंकरणं रूपं । आढ्यंकरणं वित्तम् ।

भुवः खिष्णुखुकजौ कर्त्तरि ॥६४५॥

नग्नादिषूपपदेषु अभूततद्भावे भुवः खिष्णुखुकजौ भवतः कर्त्तरि । अनग्नो नग्नो भवति नग्नंभविष्णुः । नग्नंभावुकः । पलितंभविष्णुः । पलितंभावुकः । प्रियंभविष्णुः । प्रियंभावुकः । अन्यंभविष्णुः । अन्धंभावुकः । स्थूलंभविष्णुः । स्थूलंभावुकः ।

कर्मणि भजो विण् ॥६४६॥

कर्मणि भजो विण् भवति । वेर्लोपोऽपृक्तस्य इति वेर्लोपो भवति ॥ अर्द्धभाक् । पादभाक् ।

सहः छन्दसि ॥६४७॥

छन्दसि भाषायां सहो विण् भवति । तुरांसहते ।

सहेष्बो ढः ॥६४८॥

सहेस्सकारस्य षत्वं भवति हकारस्य ढकारो भवति चेत् । तुराषाट् तुरासाहौ तुरासाहः ।

बहश्च ॥६४९॥

नाम्नि उपपदे वहश्च विण् भवति । प्रष्ठवट् प्रष्ठौही ।

अनसि च ॥६५०॥

अनस्युपपदे वह विण् भवति । अनसश्च डो भवति । अनड्वान् । अनडुही ।

दुहः को घश्च ॥६५१॥

दुहः को भवति अन्तस्य घादेशः । ब्रह्मदुधा । कामदुधा ।

विट् कमिगमिखनिसनिजनाम् ॥६५२॥

नाम्नि एभ्यो विट् भवति ।

विड्वनोराः ॥६५३॥

विटि च वनि च प्रत्यये परे पचमान्तस्याकारो भवति । उदधिकाः । अग्रेगाः । विषखाः । गोषाः । अब्जजाः ।

अतो मन् क्वनिष्वनिविचः ॥६५४॥

आकारान्ताद्धातोर्मन् क्वनिप् वनिप् विच् एते प्रत्यया भवन्ति । मन् सुष्ठु ददातीति सुदामा । अश्च इव तिष्ठतीति अश्चत्थामा । क्वनिप् । सुपीवा । सुधीवा । वनिप् । भूरिदावा । घृतपावा । विच् । क्षीरपाः । सर्वापहारी प्रत्ययलोपः ।

अन्येभ्योऽपि दृश्यन्ते ॥६५५॥

अन्येभ्योऽपि धातुभ्य एते प्रत्यया दृश्यन्ते । मन् कृतवर्मा । क्वनिप् । इण गतौ । प्रातरेति प्रातरित्या । वनिप् यज्वा । विच् त्विष हिंसायां त्विट् ।

क्विप् ॥६५६॥

धातोः क्विप् दृश्यते । उखायाः संसते उखाखत् । पर्णध्वत् ।

वः क्वौ ॥६५७॥

वेजः सम्प्रसारणं दीर्घमापद्यते क्वावेव । ऊः उवो उवः ।

ध्याप्योः ॥६५८॥

ध्याप्योः सम्प्रसारणं दीर्घमापद्यते क्वौ परे आधीः । व्याधीः । आपीः । वचनात्सम्प्रसारणं सिद्धम् ।

पञ्चमोपधाया धुटि चागुणे ॥६५९॥

पञ्चमान्तस्योपधायाः क्वौ धुटि चागुणे प्रत्यये परे दीर्घो भवति

मो नो धातोः ॥६६०॥

धातोर्मकारस्य नकारो भवति धुट्यन्ते च । प्रशान् । प्रतान् ।

छवोः शूठौ पञ्चमे च ॥६६१॥

छकारवकारयोः शू ऊठित्येतौ भवतः क्वो धुट्यगुणे पञ्चमे च । लिश विछ गतौ । विछ गोविट् प्रच्छ ज्ञीप्सायां पथिप्राट् । क्वचिद् ह्रस्वस्य दीर्घता । दिव् अक्षद्यूः । षिव् स्यूः । प्रच्छ प्रष्टः पृष्ट्वा । दिव् द्यूतः द्यूत्वा । विच्छे विश्वः । छस्य द्विः पाठे निमित्ताभावे नैमित्तिकस्याप्यभावः ।

श्रिव्यविमविह्वरित्वरामुपधयोः ॥६६२॥

एषामुपधया सह वकारस्य ऊठ् भवति क्वौ धुट्यगुणे पञ्चमे च । श्रिवु गतिशोषणयोः । श्रूः । अव रक्ष पालने । अव् ऊः । मव्य बन्धने मूः । ज्वर रोगे जूः । त्वर तूः ।

राल्लोप्यौ ॥६६३॥

रेफात्परौ छकारवकारौ लोप्यौ भवतः क्वौ धुट्यगुणे पञ्चमे च । मूर्च्छ मूः । धूर्व धूः ।

वहेः पञ्चम्यां भ्रंशोः ॥६६४॥

वहेः पञ्चम्यन्त उपपदे भ्रंशोः क्विप् भवति । भ्रंश भ्रंश अधःपतने । वहात् भ्रश्यत इति वहभ्रट् ।

स्पृशोऽनुदके ॥६६५॥

अनुदके नास्मि उपपदे स्पृशः क्विप् भवति । स्पृश संस्पृशे । घृतस्पृक् मन्त्रस्पृक् ।

अदोऽनने ॥६६६॥

अनन्न उपपदे अदः क्विप् भवति । अस्यमतीति सस्यात् । तृणात् ।

क्रव्ये च ॥६६७॥

क्रव्ये चोपपदे अदः क्विप् भवति पक्वेऽर्थे । क्रव्यात् । पुनर्वचनादण् अपक्वेऽपि । क्रव्यादः राक्षसः ।

ऋत्विग्दधृक्स्त्रिगुणिहश्च ॥६६८॥

एते क्विबन्ता निपात्यन्ते । ऋतौ यजतीति स्वपि वपि इत्यादिना संप्रसारणं, वमुवर्ण इति वत्वम् । ऋत्विक् । धृष्णोतीति दधृक् । स्रक् । दिक् । उष्णिक् ।

सत्सूद्विषद्रुहयुजविदभिदजिनीराजामुपसर्गेऽप्यनुपसर्गेऽपि ॥६६९॥

एषामुपसर्गेऽप्यनुपसर्गेऽपि नाम्नि अप्यनाम्नि उपपदे क्विप् भवति । उपसीदतीति उपसत् । सत् । सभासत् । सूरदादिः प्रसूः । सूः । अण्डसूः । द्विष् अप्रीतौ । विद्विट् । द्विट् । मित्रद्विट् । द्रुह जिघांसायां प्रधुक् । धुक् । मित्रधुक् प्रधुक् गोधुक् । प्रयुक् । युक् अश्वयुक् । संवित् वित् वेदवित् । प्रभित् भित् काष्ठभित् । प्रच्छित् छित् रज्जुच्छित् । प्रजित् जित् अवनिजित् । अवनीः नीः सेनानीः । विराट् राट् गिरिराट् ।

कर्मण्युपमानेत्यदादौ दृशष्टक्सकौ च ॥ ६७० ॥

कर्मण्युपमाने त्यदादौ उपपदे दृशष्टक्सकौ च भवतः । चकारात् क्विप् च ।

आ सर्वनाम्नः ॥६७१॥

दृग्दृशदृक्षेषु परतः सर्वनाम्न आकारो भवति । दृशिर् प्रेक्षणे । तमिव पश्यतीति अथवा स इव दृश्यते इति तादृशः । तादृक्षः । तादृक् । यादृशः । यादृक् । यादृक्षः । एतादृशः । एतादृक्षः । एतादृक् ।

इदमीः ॥६७२॥

दृगादिषु परत इदमीर्भवति । इदमिव पश्यतीति ईदृशः । ईदृक्षः । ईदृक् ।

किं कीः ॥६७३॥

दृगादिषु किं कीर्भवति । किमिव पश्यतीति कीदृशः । कीदृक्षः । कीदृक् ।

अदोमूः ॥६७४॥

दृगादिषु अदस् अमूर्भवति । अमुमिव पश्यतीति अमूदृशः । अभूदृक्षः । अमूदृक् ।

दृग्दृशदृक्षेषु समानस्य स्यः ॥६७५॥

दृगादिषु परेषु समानस्य सभावो भवति । समानमिव पश्यतीति सदृशः । सदृक्षः । सदृक् ।

नाम्न्यजातौ णिनिस्ताच्छील्ये ॥६७६॥

अजातौ नाम्नि उपपदे धातोर्णिनिर्भवति ताच्छील्यर्थे तच्छब्देन धात्वर्थो गृह्यते । उष्णं भोक्तुं शीलमस्य उष्णभोजी । धर्ममवभासितुं शीलमस्य धर्ममवभास्यत इति एवं शीलः धर्मावभासी । प्रियवादी । प्रियवादिनी ।

कर्तर्युपमाने ॥६७७॥

कर्तृवाचिनि उपमाने उपपदे धातोर्णिनिर्भवति । उष्ट्र इव क्रोशतीति उष्ट्रक्रोशी । ध्वांक्षरावी । हंसगामिनी ।

व्रताभीक्ष्ण्ययोश्च ॥६७८॥

व्रताभीक्ष्ण्ययोरर्थयोर्धातोर्णिनिर्भवति । व्रतं शास्त्रविहितो नियमः । आभीक्ष्ण्यं पौनःपुन्यं । अश्राद्धभोजी । स्थण्डिलशायी । क्षीरपायिणः उशीनराः । सौवीरपायिणो बाह्विकाः ।

मनः पुंवच्चात्र ॥६७९॥

कर्मण्युपपदे मन्यतेर्णिनिर्भवति उपपदस्य पुंवद्भवति यथासम्भवम् । पटुमानी । पट्वीमात्मानं मन्यते । पटुमानिनी ।

खश्चात्मने ॥६८०॥

कर्मण्युपपदे आत्मार्थे मन्यतेर्णिनिर्भवति खश्च प्रत्ययः पुंवच्च । विदुषीमिव आत्मानं मन्यते विद्वन्मानिनी । पटुमिवात्मानं मन्यते पटुमन्यः ।

करणेऽतीते यजः ॥६८१॥

करणे उपपदे यजेर्णिन् भवति अतीतेऽर्थे । अग्निष्टोमेन इष्टवान् अग्निष्टोमयाजी । वाजपेययाजी ।

कर्मणि हनः कुत्सायाम् ॥६८२॥

कर्मण्युपपद हन्तेर्णिनिर्भवति अतीते काले वर्तमानात् कुत्सायाम् । पितृघाती । मातुलघाती ।

क्विप् ब्रह्मभ्रणवृत्रेषु ॥६८३॥

ब्रह्मादिषूपपदेष्वतीते हन्तेः क्विप् भवति । ब्रह्माणं हन्तिस्म ब्रह्महा । भ्रूणहा । वृत्रहा ।

कृजः सुपुण्यपापकर्ममन्त्रपदेषु ॥६८४॥

एतेषूपपदेषु कृजः क्विप् भवति अतीते । सुष्टु करोतिस्म सुकृत् । पुण्यकृत् । पापकृत् । कर्मकृत् । मन्त्रकृत् । पदकृत् ।

सोमे सुजः ॥६८५॥

सोमे उपपदे सुजः क्विप् भवति अतीते । सोमं सुनोतिस्म सोमसुत् ।

चेरग्नौ ॥६८६॥

अग्नावुपपदे चिनोतेः क्विप् भवति अतीते । अग्निं चिनोतिस्म अग्निचित् ।

विक्रिय इन् कुत्सायाम् ॥६८७॥

विक्रीणातेरतीते कुत्सायाम् इन् भवति । सोमं विक्रीणीतेस्म सोमविक्रयी । डुक्रीज् द्रव्यविनिमये ।

दृशेः क्वनिप् ॥६८८॥

कर्मण्युपपदे दृशेः क्वनिप् भवति अतीते । मेरुं पश्यतिस्म मेरुदृश्वा ।

सहराज्ञोर्युधः ॥६८९॥

सहराज्ञोरुपपदयोः युधः क्वनिषु भवति अतीते । युध सम्प्रहारे सह युध्यतेस्म सहयुष्वा । राजानं युध्यतेस्म राजयुध्वा !

कृञश्च ॥६९०॥

सहराज्ञोरुपपदयोः कृञः क्वनिप् भवति अतीते । सहकृत्वा । राजकृत्वा ।

सप्तमीपञ्चम्यन्ते जनेर्डः ॥ ६९१ ॥

सप्तम्यन्ते पञ्चम्यन्ते उपपदे जनेर्डो भवति अतीते । जले जातं जलजम् । सरसिज संस्कारात् जातं संस्कारजम् । बुद्धिजं । एवं पंकेजं । नीरजम् ।

अन्यत्रापि च ॥६९२॥

अन्यस्मिन्नप्युपपदे जनेर्डा भवति अतीते । न जातः अजः । द्वाभ्यां जाते द्विजः । अभिजः । अग्रजः । अनुजः पुमांसमनुजातः ।

वर्णागमो वर्णविपर्ययक्ष द्वौ चापरौ वर्णविकारनाशौ । धातोस्तदर्थतिशयेन योगस्तदुच्यते पञ्चविधं निरुक्तम्
॥१॥

वर्णागमो गवेन्द्रादौ सिंहे वर्णविपर्ययः ।

षोडशादौ विकार स्थाद्वर्णनाशः पृषोदरे ॥ २ ॥

वर्णविकारनाशाय धातोरतिशयेन यः ।

योगः स उच्यते प्राज्ञैर्मयूरभ्रमरादिषु ॥ ३ ॥

मह्यां रौतीति मयूरः । भ्रमन् रौतीति भ्रमरः । व्यञ्जनान्तस्य यत्सुभोरिति न्यायात् पुंसोऽऽशब्दलोप इति सूत्रेण अन्शब्दलोपः । संयोगान्तस्य लोप इति सलोपः । पुमनुजः । स्त्र्यनुजः ।

निष्ठा ॥६९३॥

धातोर्निष्ठाप्रत्ययो भवति अतीते काले ।

तक्तवन्तू निष्ठा ॥६९४॥

तक्तवतू निष्ठासंज्ञौ भवतः ।

न श्रयुवर्णवृतां कानुबन्धे ॥६९५॥

श्रयतेरुवर्णान्तस्य वृड्वृज्ऋदन्तस्य च नेड् भवति कानुबन्धेऽसार्वधातुके । श्रितः श्रितवान् । युतः युतवान् । भूतः भूतवान् । वृतः वृतवान् ।

रान्निष्ठातो नोऽपृमूर्च्छिमदिख्याध्याभ्यः ॥६९६॥

रेफात्परस्य निष्ठातकारस्य नकारो भवति नतु पृमूर्च्छिमदिख्याध्याभ्यः । शृ हिंसायाम् । शीर्णः शीर्णवान् । कीर्णः कीर्णवान् । गीर्णः गोर्णवान् । प्रतिषेधः किम् । पृ पूतः पूतवान् । मूर्च्छा मोह समुच्छ्राययोः । मूर्तः मूर्तवान् । मतः न डीड्श्चीदनुबन्धवेटामपतिनिष्कुषोरिति इट्प्रतिषेधः । ख्यातः । ध्यातः ।

निष्ठेटीनः ॥६९७॥

निष्ठायामिटि परे इनो लोपो भवति । चोर्यतेस्म चोरितः चोरितवान् । कारितः कारितवान् ॥ क्षुधिवसोचेति वर्तते ।

निष्ठायञ्च ॥६९८॥

क्षुधिवसोर्निष्ठायां वा नेट् भवति ।

लुभो विमोहने ॥६९९॥

विमोहनेऽर्थे लुभो निष्ठानां वा नेट् भवति । क्षुधितः क्षुधितवान् । उषितः उषितवान् । लुभ गार्ध्वे लुभितः लुभितवान् । लुब्धः लुब्धवान् ।

पूजक्लिशोर्वा ॥७००॥

पूजः दिलशच निष्ठायामिड् वा भवति । पूतः पूतवान् । पवितः पवितवान् । क्लिश् विवाधने । क्लिष्टः क्लिष्टवान् । क्लिशितः क्लिशितवान् ।

न डीड्श्चीदनुबन्धवेटामपतिनिष्कुषोः ॥७०१॥

डीडः श्रयतेरीदनुबन्धस्य च वेटस्य निष्ठायां नेड् भवति अपतिनिष्कुषोः ।

ल्व्वाद्योदनुबन्धाच्च ॥७०२॥

लूजादिभ्य ओदनुबन्धेभ्यश्च परस्य निष्ठातकारस्य नकारो भवति । डीड् विहायसा गतौ । डीनः डीनवान् । टुओश्चि गतिवृद्धयोः ।

तद्दीर्घमन्त्यम् ॥७०३॥

तत्सम्प्रसारणमन्त्यं चेद्दीर्घमापद्यते । शूनः शूनवान् । दीप्तः दीप्तवान् । ओलजी ओलस्जी व्रीडायां । लज्जतेस्म अन्तरङ्गत्वात् चजोः कगौ धुटि चानुबन्धयोरिति जकारस्य गकारः । लग्नः लग्नवान् ।

धुटि खनिसनिजनाम् ॥७०४॥

एषां पञ्चमान्तस्य आकारो भवति धुटि परे । खातः । सातः । जातः । जातवान् । वेटः- गुहू संवरणे । ढे ढलोपो दीर्घचोपधायाः । गूढः गूढवान् ।

दाहस्य च ॥७०५॥

दकारात्परस्य निष्ठातकारस्य दस्यं च नकारो भवति ।

आदनुबन्धाश्च ॥७०६॥

आकारादनुबन्धाद्धातोर्नेङ् भवति निष्ठायां जिमिदा स्नेहने । मित्रः मित्रवान् । क्लिद् आर्दीभावे । क्लिकः क्लिन्नवान् ।

आतोऽन्तस्थासंयुक्तात् ॥७०७॥

अन्तस्थासंयुक्तादाकारात्परस्य निष्ठातकारस्य नकारो भवति । ग्लै । हर्षक्षये । ग्लानः ग्लानवान् । म्लै मात्रविनामे । म्लानः । श्रा पाके । श्राणा । द्रा कुत्सायां गतौ । विद्राणः विद्राणवान् ।

वर्शैः कक्ष ॥७०८॥

व्रश्चैः परस्य निष्ठातकारस्य नकारो भवति कश्चान्तादेशः । व्रश्चू छेदने । सम्प्रसारणं । वृक्णः वृक्णवान् ।

क्षैशुषिपचा मकवाः ॥७०९॥

एभ्यो निष्ठातकारस्य यथासंख्यं मकवा भवन्ति । क्षै जै वै क्षये । क्षामः क्षामवान् । शुष्कः । पक्कः ।

वनतितनोत्यादिप्रतिषिद्धेटां धुटि पञ्चमोऽच्चान्तः ॥७१०॥

वनतेस्तनोत्यादेः प्रतिषिद्धेटश्च पञ्चमस्य लोपो भवति धुट्यगुणे पञ्चमे च आकारस्य अद् भवति । वन षण संभक्तौ । वतः । ततः । हतः । यतः । रतः । नतः । गतः । गतवान् ।

जपिवमिध्यामिङ् वा ॥७११॥

जपिवमिध्यामिङ् वा भवति निष्ठायाम् । जप विमानसे च । जप्तः जप्तवान् । जपितः जपितवान् । वान्तः । वान्तवान् वमितः वमितवान् ।

व्याद्भ्यां श्वसः ॥७१२॥

व्याद्भ्यां परस्य श्वस इङ् वा भवति निष्ठायां । विश्वस्तः । विश्वसितः । विश्वस्तवान् विश्वसितवान् । आश्वस्तः आश्वस्तवान् । आश्वसितः आश्वसितवान् ।

भावादिकर्मणोर्वा ॥ ७१३ ॥

आदनुबन्धाद्धातोर्भाव आदिक्रियायाश्च इङ् वा भवति निष्ठायां ।

शीङ्पूङ्धृषिक्विदिस्विदिमिदां निष्ठासेट् ॥७१४॥

शीडादीनां निष्ठा सेट् गुणी भवति । शयितः शयितवान् । पवितः पवितवान् । जिधृषा प्रागल्भ्ये । धर्षितः धर्षितवान् । प्रवेदितः प्रविण्णः । प्रस्येदितः प्रस्विनः । प्रमेदितः । प्रमिन्न- । प्रमित्रवान् ।

स्फायः स्फीः ॥७१५॥

स्फायः स्फीरादेशो भवति निष्ठायां । स्फायी ओप्यायी वृद्धौ । स्फीतः स्फीतवान् ।

भावादिकर्मणोर्वोदुपधात् ॥७१६॥

उदुपधाद्धातोर्निष्ठा सेट् गुणी भवति वा भावे आदिक्रियायाञ्च । द्योतितमनेन द्युतितमनेन । प्रद्योतितः प्रद्युतितः ।

यपि चादो जग्धिः ॥ ७१७ ॥

तकारादौ अगुणे यपि च परे अदेर्जग्धिर्भवति जग्धं अद्यते स्म निष्ठाक्तः ।

द्यतिस्यमास्थां त्यगुणे ॥७१८॥

एषां तकारादावगुणे प्रत्यये परे इङ् भवति । दो अवखण्डने । दितवान् । अवसितः । माङ् माने । मितः । स्थितः स्थितवान् ।

वा छाशोः ॥७१९॥

छाशोस्तकारादावगुणे इङ् वा भवति । छो छेदने । अवच्छितः अवच्छातः । शो तनूकरणे निशितः निशातः ।

दधातेर्हिः ॥७२०॥

दधातेर्हिर्भवति तकारादावगुणे । अभिहितः । अभिहितवान् ।

स्वरान्तादुपसर्गात्तः ॥ ७२१ ॥

स्वरान्तादुपसर्गात्परस्य दासंज्ञकस्य तो भवति तकारादावगुणे । प्रत्तं प्रतवान् । नित्तं नित्तवान् ।

दद्दोऽधः ॥७२२॥

अधेटो दासंज्ञकस्य दद्भभवति तकारादावगुणे । दत्तः दत्तवान् । दत्त्वा दत्तिः । धाव् गति शुद्ध्योः । छवोः शूठौ ।

अवर्णादूठो वृद्धिः ॥७२३॥

अवर्णात्परस्य ऊठो वृद्धिर्भवति । धौतः ।

आदिकर्मणि क्तः कर्तरि च ॥७२४॥

आदिक्रियाणां कर्तरि च क्तो भवेदिति वेदितव्यः । प्रकृतः कटं भवान् । प्रकृतः कटो भवता । सुप्तो भवान् । प्रसुप्तं भवता । प्रशब्दः आदिक्रियाद्योतकः ।

गत्यर्थकर्मकश्लिषशीङ्स्थासवसजनरुहजीर्यतिभ्यश्च ॥७२५॥

गत्यर्थेभ्यः अकर्मकेभ्यः श्लिषादिभ्यश्च कर्तरि क्तो भवति । गतो ग्रामं भवान् । ग्रामो भवता प्राप्तः । ग्रामं भवान् प्राप्तः । प्राप्तो ग्रामो भवता । गतोऽयं गतमनेन । प्राप्तोऽयं प्राप्तमनेन । अकर्मकात् शयितो भवान् शयितं भवता । श्लिषादयः सोपसर्गाः सकर्मकाः आश्लिष्टो गुरुं भवान् । आश्लिष्टो गुरुर्भवता श्लिष आलिङ्गने । अधिशयितः खट्वां भवान् । अधिशयिता खट्वा भवता । उपस्थितो गुरुं भवान् । उपस्थितो गुरुर्भवता । उपसितो गुरुं भवान् । उपासितो गुरुर्भवता । वस निवासे । अनूषितो गुरुं भवान् । अनूषितो गुरुर्भवता । अनुजातो. बुधं चन्द्रमाः अनुजातो बुधश्चन्द्रमसा । आरूढो वृक्षं कपिः आरूढो वृक्षः कपिना । नृषुषु वयोहानौ । अनुजीर्णो वृषली भवन् । अनुजीर्णा वृषली भवता ।

क्तोऽधिकरणे च ध्रौव्यगतिप्रत्यवसादनार्थेभ्यः ॥७२६॥

ध्रुवस्य भावो धौव्यं प्रत्यवसादनं भोजनं । ध्रौव्यार्थेभ्यः गत्यर्थेभ्यः प्रत्यवसादनार्थेभ्यश्च क्तो भवति अधिकरणे इदमेषामासितं । इदमासितमेभिः । अत्रासितोऽयं । इदमेषां यातं । इदं । तैर्यातं । ग्रामं ते याताः । इदमेषां भुक्तं । इदं तैर्भुक्तं । ओदनं ते भुक्ताः । इदमेषां पीतं । पयस्तैः पीतं । पयस्ते पीताः । पीत पयः ।

ज्यनुबन्धमतिबुद्धिपूजार्थेभ्यः क्तः ॥ ७२७ ॥

मतिरिच्छा बुद्धिर्ज्ञानं पूजा सत्कारः । ज्यनुबन्धमतिबुद्धिपूजार्थेभ्यः क्तो भवति वर्तमानकाले भावे कर्मणि कर्तरि च यथासम्भवं । जिमिदा स्नेहने । मिन्नः । स्विन्नः । क्षिचणः । राज्ञां मतः । सतामिष्टः बुद्धौ राज्ञां बुद्धः । राज्ञां ज्ञातः । पूज पूजायां । राज्ञां पूजितः । सतामर्चितः ।

नपुंसके भावे क्तः ॥७२८॥

भावे क्तो भवति नपुंसके । उपासितमत्र । सुजल्पितं । कुमारस्य शयितम् । आस् उपवेशने । आसितं पुत्रस्य एति ।

युट् च ॥७२९॥

भावे नपुंसके युट् च भवति । भवनं । पचनं । यजनं । वसनं देवनं तोदनं । रोदनं । करणं । मननं । इत्यादि सर्वमवगन्तव्यम् ।

तच्छीलतद्धर्मतत्साधुकारिष्वा क्वेः ॥७३०॥

आक्वेः कोऽर्थः क्विपमभिव्याप्य इत्यर्थः । तच्छीलादिषु कर्तृषु अतः परे केचित्प्रत्यया वेदितव्याः ।

तृन् ॥७३१॥

तच्छीलादिषु धातोस्तृन् भवति वदिता जनापवादान् मूर्खः । मुण्डयितारः श्राविष्ठायिनाः । अधीतृ ज्ञानम् ।

भ्राज्यलृङ्कृञ्भूसहिरुचिवृत्तिवृद्धिचरिप्रजनापत्रपेनामिष्णुच् ॥७३२॥

एभ्यः इष्णुच् भवति तच्छीलादिषु । भ्राजिष्णुः । अलङ्करिष्णुः । भविष्णुः । सहिष्णुः । रोचिष्णुः । वर्त्तिष्णुः । वर्धिष्णुः । चरिष्णुः । प्रजनिष्णुः । त्रपूष् लज्जायां । अपत्रपिष्णुः । इनन्तेभ्यः । धारयिष्णुः ।

मदिपतिपचामुदि ॥७३३॥

उद्युपपदेभ्य एभ्यइष्णुच् भवति तच्छीलादिषु । उन्मदिष्णुः । उत्पतिष्णुः । उत्पचिष्णुः ।

जिभुवोः ण्णुक् ॥७३४॥

आभ्यां ण्णुभवति तच्छीलादिषु । जिष्णुः । भूष्णुः ।

क्रुधिमण्डचलिशब्दार्थेभ्यो युः ॥ ७३५ ॥

एभ्यो युर्भवति तच्छीलादिषु । कुप क्रुध रुष रोषे । कोपनः । क्रोधनः । रोषणः । एते क्रुध्यर्थाः । मण्ड्यर्थात् । मडि भूषायां । मण्डनः । भूष अलङ्कारे । भूषणः । चल्पार्थात् । चल कल्पने । चलनः । टुवेपृ कपि चलने । वेपनः । कम्पनः । शब्दार्थात् । खणः भाषणः ।

रुचादेश्च व्यञ्जनादेः ॥७३६॥

व्यञ्जनादेश्च रुचादेर्गणात् युर्भवति तच्छीलादिषु । रोचनः । लोचनः । वर्त्तनः । वर्द्धनः । दीपनः ।

ततो यातेर्वरः ॥७३७॥

ततश्चेक्रीयितान्ताद्यातेर्वरो भवति तच्छीलादिषु । यस्यानिनि इति यलोपश्च । यायावरः ।

कसिपिसिभासीशस्थाप्रमदां च ॥७३८॥

एषां वरो भवति तच्छीलादिषु ।

घोषवत्योश्च कृति ॥७३९॥

घोषवति तौ च कृति नेङ् भवति कस्वरः । पेस्वरः । भास्वरः । ईश्वरः । स्थावरः । प्रमद्वरः ।

सनन्ताशंसिभिक्षामुः ॥७४०॥

सनन्तस्याशंसोर्भिक्षेश्च उर्भवति तच्छीलादिषु । बुभूषः । पिपासुः । बुभुक्षुः । चिकीषुः । शंस-स्तुतौ च आशंसुः । भिक्ष याञ्चायां । भिक्षुः ।

उणादयो भूतेऽपि ॥ ७४१ ॥

उणादयः प्रत्यया वर्त्तमाने भूतेऽपि भवन्ति ।

कृवापाजिमीस्वदिसाध्यशूदृषणिजनिचरिचटिभ्य उण् ॥७४२॥

एभ्यो धातुभ्य उण् प्रत्ययो भवति । णकार इद्वद्भावः । करोतीति कारु वा गतिगन्धनयोः । वातीति वायुः । पायुः जायुः । मीड् हिंसायां । मायुः स्वद आस्वादने । स्वादुः । साध् संसिद्धौ साध्यतीति साधुः । अशूड् व्याप्तौ । अश्रुते इति अश्रुः । दृ कि विदारणे । दृणातीति दारुः । पणु दाने । सनोतीति । सानुः । जनिङ् प्रादुर्भावे । जायत इति जानुः । चर गतिभक्षणयोः । चरतीति चारुः । चट विगतौ । चटतीति चाटुः । 'सर्वधातुभ्य अस्' मनु ज्ञाने । सृ गतौ । तिज निशाने रुजो भङ्गे । मनः । सरः । तेजः । रोगः ।

भविष्यति गम्यादयः ॥७४३॥

औणादिका गमीत्येवमादयः भविष्यति भवन्ति । भविष्यत्कालवृत्तिभ्यः गमादिभ्यः इनादयः स्युरित्यर्थः ।

गमेरिन्गिनौ च ॥७४४॥

गम्लृ गतावित्येतस्माद्धातोरिन्गिनौ भवतः । ग्रामं गमिष्यतीति ग्रामं गमी । ग्रामं गामी ।

भवतेश्च ॥७४५॥

भू सत्तायां इत्येतस्माद्धातोरिन्गिनौ भवतः भविष्यत्काले । भविष्यतीति भवी भावी । इत्यादि सर्वगुणादिषु वेदितव्यम् ।

वुण्णुमौ क्रियायां क्रियार्थायाम् ॥७४६॥

क्रियायां क्रियार्थायामुपपदे धातोर्वमौ भवतः भविष्यदर्थे वर्तमानात् । पाचको व्रजति । पक्तुं व्रजति । पक्ष्यामि इति व्रजतीत्यर्थः । एवं गन्तुं दातुं पातुं धरितुं तरितुं योक्तुं भोक्तुं व्रष्टुं प्रष्टुम् ।

सहिवहोरोदवर्णस्य ॥७४७॥

सहिवहारवर्णस्य ओत्वं भवति धुटि परे । सोढुं । वोढुम् ।

शन्त्रानौ स्यसहितौ शेषे च ॥ ७४८ ॥

क्रियार्थायां क्रियायामुपपदे भविष्यदर्थे वर्तमानाद्धतोः स्थेन सहितौ शन्त्रानौ शन्तृडानशौ भवतः । करिष्यामि इति व्रजति कटं करिष्यन् व्रजति । कटं करिष्यमाणो व्रजति । शेषे च करिष्यतीति करिष्यन् करिष्यमाणः । यक्ष्यन् यक्ष्यमाणः ।

पदरुजविशस्पृशो वा घञ् ॥७४९॥

एषां घञ् भवति वा । पादः । वेशः । स्पर्शः । उच समवाये ओकः ।

भावे ॥७५०॥

सर्वस्माद्धातोर्घञ् भवति । पाकः । यागः । योगः । त्यज हानौ । त्यागः । भोगः भागः । पारः । भावः । इत्यादि ।

घञीन्धेः ॥७५१॥

इन्धेः पञ्चमस्य लोपो भवति भावकरणयोर्विहिते घञि परे । जिङ्न्धी दीप्तौ । इन्धनं एधः ॥

रञ्जेर्भावकरणयोः ॥७५२॥

रञ्जेर्भावकरणविहिते घञि परे पञ्चमो लोप्यो भवति । रञ्ज रागे । रजनं रागः ।

उपसर्गादसुदुभ्यां लभेः प्राग् भात् खल्घञोः ॥७५३॥ सुदुर्वर्जितादुपसर्गात्परस्य लभेर्भात् प्राङ् मकारागमो भवति खल्घञोः परतः ।

उपसर्गाणां घञि बहुलम् ॥७५४॥

उपसर्गाणां दीर्घो भवति बहुलं घञि परे डुलभष् प्राप्तौ । उपलम्भः उपालम्भः । प्रलम्भः प्रालम्भः । असुदुर्भ्यामिति किम् । सुलभः दुर्लभः ।

अकर्त्तरि च कारके संज्ञायाम् ॥७५५॥

कर्तृवर्जिते कारके भावे च संज्ञायां घञ् भवति । दीयते अस्मादिति दायः । चीयतेऽस्मादिति चायः । एवं विधातः । अस-
क्षेपणे प्रास्यते अस्मादिति । प्रासः । आहारः । विहरन्त्यस्मिन्निति वा विहारः । भुज्यते इति भोगः ।

स्वरवृद्धिमिग्रहामल् ॥७५६॥

स्वरान्ताद्वृद्धिमिग्रहिभ्यश्च अल् भवति भावे । भूयते भवनं वा भवः । भयनं भयः । जयनं जयः । वरणं वरः । दरणं दरः । गमनं गमः । ग्रहणं ग्रहः ।

ट्वनुबन्धादथुः ॥७५७॥

ट्वनुबन्धाद्धातोरथुर्भवति भावे । टुवेपृ कम्पि चलने । वेपथुः । टुदु उपतापे । दवथुः । टुवेपृ । वेपनं वेपथुः । दुर्गादि समृद्धौ । नन्दथुः दुवम् उद्गिरणे । वयथुः । टु ओश्चि गतिवृद्ध्योः । श्वयथुः ।

ड्वनुबन्धात्रिमक्तेन निर्वृते ॥७५८॥

ड्वनुबन्धाद्धातोस्त्रेर्मभवति तेन धात्वर्थेन निर्वृते । पाकेन निर्वृत्तं पक्त्रिमम् । एवं कारणेन निर्वृत्तं कृत्रिमं ।

याचिविच्छिप्रच्छियजिस्वपिरक्षियतां नङ् ॥७५९॥

एभ्यो नङ् भवति भावे । याच्ञा । छवोः शूठौ इति शकारः । विश्नः प्रश्नः । यज्ञः । स्वप्नः । रक्षणः । यती प्रयत्ने । प्रयलः ।

उपसर्गे दः किः ॥७६०॥

उपसर्ग उपपदे दासंज्ञकात्किर्भवति भावे । आलोपोऽसार्वधातुके इत्याकारलोपः । आदिः । आधिः । व्याधिः । सन्धिः । निधिः ।

कर्मण्यधिकरणे च ॥७६१॥

कर्मण्युपपदे दासंज्ञकात्किर्भवति अधिकरणे च । बाला धीयन्तेऽस्मिन्निति बालधिः । एवं जलधिः । वारिधिः । अब्धिः । वाधिः । अम्भोधिः ।

कर्मव्यतिहारे णच् स्त्रियाम् ॥७६२॥

क्रियाव्यतिहारे वर्तमानाद्धातोः भावे णच् भवति स्त्रियां । तत्र न वृद्ध्यागमः किन्तु वृद्धिरादौ सणि इति वृद्धिः । क्रियाव्यतिहारे क्रुश् आह्वाने रोदने च । पुनः पुनः व्यवक्रोशनं व्यवक्रोशः । व्यवक्रोश एव व्यावक्रोशी । हसि विहसने । पुनः पुनः व्यवहस्यते व्यवहासः । व्यवहास एव व्यवहासी ।

अभिविधौ भावे इनण् ॥ ७६३ ॥

अभिविधिरिति कोऽर्थः । अभिव्याप्तेः साकल्येन क्रियासंबन्ध इत्यर्थः । अभिविधौ गम्यमाने धातोरिनण् भवति भावे स्वार्थे अण् भवति । कुट कौटिल्ये । संकुटनं संकोटिनम् । संकोटिनमेव सांकोटिनं वर्तते । एवं सांराविणम् । सांहासिनं वर्तते ।

षानुबन्धभिदादिभ्यस्त्वङ् ॥७६४॥

षानुबन्धेभ्योभिदादिभ्यश्च भावे अङ् भवति स्त्रियाम् । कृप कृपायाम् । कृप सामर्थ्ये । कृपा । व्यथदुःखभयचलनयोः । व्यथा । व्यथ ताडने व्यथा । छिदिर् छिदा । गुहू संवरणे । गुहा । स्पृह ईप्सायां स्पृहाः ।

आतश्चोपसर्गे ॥७६५॥

उपसर्ग उपपदे आकारान्ताद्धातोर्भवति स्त्रियां । सन्ध्या । संस्था । उपधा । अन्तर्धा ।

रोगाख्यायां वुञ् ॥७६६॥

रोगाख्यायां धातोर्बुञ् भवति स्त्रियां । प्रवाहिका । प्रछर्दिका ।

संज्ञायां च ॥७६७॥

संज्ञायाञ्च धातोर्बुञ् भवति स्त्रियां । भञ्जो आमर्दने । उद्दालपुष्पाणि भज्यन्ते यस्यां क्रीडायां सा उद्दालपुष्पभञ्जिका । एवं शालपुष्पप्रवाहिका ।

प्रश्नाख्यानयोरिज्वुञ् च वा ॥७६८॥

प्रश्ने आख्यानेऽवगम्यमाने धातोरिज् भवति वुञ्ज भवति । वाग्रहणात् यथाप्राप्तं च । त्वं कां कारिमकार्षीः कां कारिकां कां क्रियां कां कृत्याम् । अहं सर्वा कारिमकार्ष सर्वा कारिकां सर्वा क्रियां सर्वा कृत्याम् । एवं त्वं कां कारणामकार्षीः । त्वं कां पाचिकामपाक्षीः । कां पक्तिम् ।

नज्यन्याक्रोशे ॥७६९॥

नज्युपपदे आक्रोशे गम्यमाने धातोरनिर्भवति । अकरणिस्ते वृषलो भूयात् । जीव प्राणधारणे । एवमजीवनिः । जन जनने अजननीः अप्राणनीः ।

युट्च ॥७७०॥

नपुंसके भावे युट् भवति । गमनं । हस हसने । हसनं । शयनं । यजनम् ।

करणाधिकरणयोश्च ॥७७१॥

करणेऽधिकरणे च युट् भवति । ओत्रश्च च्छेदने इध्मानि प्रकर्षेण वृश्च्यन्ते अनेन अस्मिन्निति वा इध्मप्रवञ्चनः । गौः दुह्यते अनयाऽस्यामिति गोदोहनी सक्तूनि धीयन्ते सक्तुधानी स्थानम् । आसनं । यानं । यजनम् ।

पुंसि संज्ञायां घः ॥७७२॥

करणाधिकरणयोश्च पुंसि संज्ञायां घो भवति ।

छादेर्घे स्मन्त्रन्क्विप्सु च ॥७७३॥

छादेः ह्रस्वो भवति ध इस् इन् वन् क्विप् एषु परतः । छद षट् संवरणे । उरः छाद्यते अनेनेति उरश्छदः । एवं दन्तच्छदः ।

अर्चिशुचिरुचिहुसृपिछादिछर्दिभ्य इस् ॥७७४॥

एभ्य इस् भवति । अर्चिः । शोचिः । रोचिः । हविः । सर्पिः । छदिः । छर्द वमने । छर्दिः ।

सर्वधातुभ्यो मन् ॥७७५॥

छद्य ।

छदिगमिपदिनीभ्यस्त्रन् ॥७७६॥

एभ्यः परः त्रन् प्रत्ययो भवति । छाद्यते अनेनेति छत्रम् । क्विप् । तनुच्छत् । कुर्वन्ति अनेनेति करः । शृण्वन्त्यनेनेति श्रवः । लीड् श्लेषणे । लीयन्ते अस्मिन्निति लयः ।

ईषदुः सुषु कृच्छ्राकृच्छ्रार्थेषु खल् ॥७७७॥

कृच्छ्रं दुःखं दुरोऽर्थः । अकृच्छ्रं सुखं सोरर्थः । एषूपपदेषु कृच्छ्राकृच्छ्रार्थेषु खलु भवति भावे कर्मणि कर्तरि च । ईषदप्रयासेन क्रियत इति ईषत्करः कटो भवता । दुष्करः । सुकरः । ईषद्वोधं काव्यम् । दुर्बोधं व्याकरणम् । सुबोधं अध्यात्मम् ।

कर्तृकर्मणोश्च भूकृजोः ॥७७८॥

ईषदादिषूपपदेषु आभ्यां कर्तृकर्मणोः खल् भवति । ईषदादयस्य भवनं ईषदादयंभवम् । भवता दुरायंभवम् । भवता स्वादयंभवम् । ईषदादयः क्रियते ईषदादयंकरो भवान् । दुरादयङ्करः । स्वादयङ्करः ॥

आदयो य्वदरिद्रातेः ॥७७९॥

ईषदादिषूपपदेषु आकारान्तेभ्यो युर्भवति अदरिद्राते ॥ ईषत्पानः सोमो भवता । दुष्पानः । सुपानः । ईषद्यानः । दुर्यानः । सुयानः । ईषदाना । दुर्दाना । सुदाना ।

अलंखल्वोः प्रतिषेधयोः क्त्वा वा ॥ ७८० ॥

अलं खलु शब्दयोः प्रतिषेधार्थयोरुपपदयोर्धातोः क्त्वा वा भवति । अलंकृत्वागच्छति । खलुकृत्वा । अलंभुक्त्वा । खलुभुक्त्वा । अलङ्करणेन खलुकरणेन । अलं भोजनेन । खलुभोजनेन ।

क्त्वामसन्ध्यक्षरान्तोऽव्ययं ॥ ७८१ ॥

क्त्वामकारसन्ध्यक्षरान्ताश्च कृतसंभवा अव्ययानि भवन्ति । अव्ययाच्चेति विभक्तीनां लुक् ।

एककर्तृकयोः पूर्वकाले ॥ ७८२ ॥

एककर्तृकयोर्धात्वर्थयोर्मध्ये पूर्वक्रियाकाले वर्तमानाद्धातोः क्त्वा भवति । भुक्त्वा व्रजति । स्नात्वा भुते । गत्वा गृह्णाति ।

गुणी क्त्वा सेडुरुदादिक्षुधक्लिशकुशकुषगृधमृडमृदवदवसग्रहां ॥ ७८३ ॥

अरुदादिक्षुधादीनां च क्त्वा सेड् गुणी भवति ।

उदनुबन्धपूक्लिशां क्त्वा ॥ ७८४ ॥

उदनुबन्धापुञः क्लिशश्च इड् वा भवति क्त्वाप्रत्यये परे । देवनं पूर्वं पश्चात्किञ्चिदिति देवित्वा घृत्वा । वृधु । वर्धनं पञ्चात्किञ्चिदिति वर्धित्वा वृध्वा । संस् भ्रंस् अवसंसने । संसित्वा स्वस्त्वा । भ्रंसित्वा । भ्रस्त्वा पवित्वा । पूत्वा । क्लेशित्वा । क्लिष्ट्वा ।

व्यञ्जनादेर्व्युपधस्यावो वा ॥ ७८५ ॥

उश्च इश्च वी । वी उपधे यस्यासौ व्युपधः व्यञ्जनादेरुकारइकारोपधस्यावकारान्तस्य धातोः क्त्वा सेट् गुणी भवति । द्योतित्वा द्युतित्वा । लेखित्वा लिखित्वा ।

तृषिमृषिकृषिवज्जिलुञ्ज्यृतां च ॥ ७८६ ॥

एषां क्त्वा सेट् गुणी भवति वा । जितृषा पिपासायाम् । तर्षित्वा तृषित्वा । मृष सहने च । मर्षित्वा सृषित्वा । कृष विलेखने । कर्षित्वा । कृषित्वा । वज्ज प्रलंभने । वज्जित्वा । लुञ्चु अपनयने । लुञ्जित्वा ऋत इति सौत्रो धातुः । अर्त्तित्वा ऋतित्वा ।

थफान्तानां चानुषङ्गिणां ॥ ७८७ ॥

थान्तानां फान्तानां चानुषङ्गिणां क्त्वा सेट् गुणीभवति वा । श्रन्थ ग्रन्थ सन्दर्भे । श्रन्थित्वा ग्रन्थित्वा । श्रथित्वा ग्रथित्वा । गुफ गुम्फ दृभी ग्रन्थे । गुम्फित्वा । गुफित्वा ।

जान्तनशामनिटाम् ॥७८८॥

जान्तनशामनिटां चानुषङ्गिणां क्त्वा गुणीभवति वा । षञ्ज सङ्गे । संक्त्वा सक्त्वा । रञ्ज रागे । रक्त्वा । रंक्त्वा । भञ्जो आमर्दने । श्रंक्त्वा भक्त्वा ध्वज परिष्वङ्गे । स्वंक्त्वा वक्त्वा ।

मस्जिनशोर्धुटि ॥७८९॥

मस्जिनशोः स्वरात्परो नकारागमो भवति धुटि परे । टुमस्जो शुद्धौ । मंक्त्वा मक्त्वा । णश अदर्शने । नष्ट्वा नष्ट्वा । रुदादिभ्यश्च इङ् वा भवति । नशित्वा ।

इज्जहातेः क्त्वा ॥७९०॥

जहातेरिद् भवति क्त्वा प्रत्यये । हित्वा ।

समासे भाविन्यनजः क्त्वो यप् ॥७९१॥

अनजः क्त्वान्तेन समासे भाविनि क्त्वाप्रत्ययस्य यपादेशो भवति अभिभूय । अभिभवनं पूर्वं पश्चात्किञ्चिदिति । अभिभूय स्थितं । विजित्य प्रस्तुत्य । अधीत्य । उपेत्य ।

मीनात्यादिदादीनामाः ॥७९२॥

मीनातिमिनोतिदीडां दामागायति पिवति स्थास्यति जहातीनामाकारो भवति यपि परे । मीङ् हिंसायां प्रमाय । डुमिङ् प्रक्षेपणे । परिमाय दीङ् क्षये । दीङ् अनादरे । प्रदाय । दामादीनामां बाधनार्थम् । आदाय । निमाय । प्रगाय । प्रपाय । प्रस्थाय अवसाय । विहाय ।

यपि च ॥७९३॥

वनतितनोत्यादिप्रतिषिद्धेटां पञ्चमो लोप्यो भवति आतच अद्भवति, यथासम्भवं धुट्यगुणे यपि च परे । प्रवत्य प्रतत्य प्रमत्य प्रहत्य ।

वा मः ॥७९४॥

प्रतिषिद्धेटां मकारो लोप्यो भवति वा यपि च परे । प्रणत्य प्रणम्य आगत्य आगम्य ।

ये वा ॥७९५॥

खनि वनि सनि जनामन्तस्य आकारो भवति यकारे वा । खन खनने प्रखाय प्रखन्य प्रवाय प्रवन्य । षणु दाने । प्रसाय । प्रसन्य जनी प्रादुर्भावे । प्रजाय प्रजन्य ।

लघुपूर्वो यपि ॥ ७९६ ॥

लघुपूर्वं इन् अय् भवति यपि च परे । प्रशमय्य प्रममय्य । गण् संख्याने विगणय्य ।

णम् चाभीक्ष्ये द्विश्र पदं ॥७९७॥

एककर्तृकयोः पूर्वकाले वर्तमानाद्धातोर्णम् क्वा व आभीक्ष्ये पदं च द्विर्भवति । भोज भोजं व्रजति । भुक्त्वा भुक्त्वा व्रजति । पांच पांच भुङ्क्ते । पक्त्वा पक्त्वा भुङ्क्ते । दार्य दायं तुध्यति । दत्त्वा दत्त्वा तुष्यति । पायं पायं तृष्यति । पीत्वा पीत्वा तृष्यति ।

कर्मण्याक्रोशे कृजः खमि ॥७९८॥

कर्मण्युपपदे कृजः खमिञ् भवति आक्रोशे गम्यमाने । चौरंकारमाक्रोशति । अंधकारं निरीक्ष्यते । बधिरंकारं शृणोति । पङ्गुंकारं गच्छति ।

यावति विन्दजीवोः ॥ ७९९ ॥

यावदित्यनिर्दिष्टवाची यावदित्युपपदे विन्दतेर्जीवितेश्च णम् भवति । यावद्वेदं भुङ्क्ते । यावन्तं लभते तावन्तं भुङ्क्ते इत्यर्थः । यावज्जीवमधीते । यावन्तं जीवति तावन्तं अधीते इत्यर्थः ।

कर्मणि चोपमाने ॥८००॥

उपमाने कर्तरि कर्मणि चोपपदे धातोर्णम् भवति । चुडक इव नष्टः । चूडकनाशं नष्टः । गुरुरिव अभवत् गुरुभावमभवत् । रत्नमिव निहितं रत्ननिधायं निहितम् ।

निमूलसमूलयोः कषः ॥८०१॥

निमूलसमूलयोः कर्मणोरुपपदयोः कषतेर्णम् भवति । निमूलकाषं कषति निमूलं कषतीत्यर्थः । समूलकाषं कषति समूलं कषतीत्यर्थः । अभ्रकाषं कषति अभ्रं कषतीत्यर्थः । ओदनमिव पक्कः ओदनपाकं पक्कः । इत्यादि प्रयोगादनुसर्तव्यम् ।

स्त्रियां क्तिः ॥८०२॥

धातोर्भावे तिर्भवति स्त्रियां । घोषवत्योश्च कृतीति नेट् । भूयते भवनं वा भूतिः । नवनं नुतिः । स्तवनं स्तुतिः । वर्धनं वृद्धिः । धारणं धृतिः । वर्त्तनं वृत्तिः । यजनम् इष्टिः । श्रु विश्रवणे श्रवणं श्रुतिः । बुध अवगमने बोधनं बुद्धिः । कारणं कृति भ्रमु अवस्थाने भ्रमणं, पचमोपधाया धुटि चागुणे इति उपधाया दीर्घः भ्रान्तिः ।

ऋल्वादिभ्योऽपृणातेः क्तेः ॥८०३॥

पृणातिवर्जितादृकारान्ताल्ल्वादिभ्यश्च परस्य क्तेन्नकारो भवति । कृ विक्षेपे करणं कीर्यत इति वा कीर्णिः । गरणं गीर्णिः । लवनं लूनिः । पृणातेस्तु उरोष्ट्योपधस्य च पृ पा लनपूरणयोः पूरणं पूर्तिः । मरणं मूर्तिः ।

हाज्याग्लाभ्यश्च ॥ ८०४ ॥

एभ्यो धातुभ्यश्च परस्य क्तेः नकारो भवति स्त्रियाम् । ओहाक् त्यागे हानं हानिः । ज्या वयोहानौ ज्यानं ज्यानिः । ग्लानं ग्लानिः ।

संपदादिभ्यः क्विप् ॥८०५॥

संपदादिभ्यः क्विप् भवति भावे स्त्रियाम् । पद गतौ संपद्यते संपदनं वा संपत् । षद्ल् विशरणगत्यवसादनेषु ॥ संसदनं संसत् । परिषदनं परिषत् ।

ब्रजयजोः क्यप् ॥८०६॥

आभ्यां भावे स्त्रियां क्यब् भवति । ब्रज् गतौ प्रवजनं प्रव्रज्या इज्या ।

श च ॥८०७॥

कृओ भावे शो भवति क्यप् क्तिश्च स्त्रियाम् । क्रीयते करणं वा यणाशिषोर्ये इति इकारागमः क्रिया धातोस्तोन्तः पानुबन्धे कृत्वा कृतिः ।

शंसिप्रत्ययादः ॥८०८॥

शंसेः प्रत्ययान्ताद्धातोर्भावे अप्रत्ययो भवति स्त्रियां शंसु विस्तुतौ प्रशंसनं प्रशस्यते इति वा प्रशंसा । प्रत्ययान्तात् बुभूषणं बुभूष्यत् इति वा बुभूषा । वच परिभाषणे विवक्षणं विवक्षा । विधित्सनं विधित्सा । पिपतिषणं पिपतिषा । पिपासनं पिपासा । बोभूयनं बोभूया । कण्डूञ्चविकर्षणे । स्वार्थेयण् । कण्ड्वादेर्येण कण्डूयनं कण्डूया ।

गुरोश्च निष्ठायां सेटः ॥८०९॥

निष्ठायां सेटः मुरुमंतो धातोरप्रत्ययो भवति स्त्रियाम् । ईह चेष्टायां ईहनं ईह्यत इति वा ईहा । ईक्ष दर्शने ईक्षणम् । ईक्षा एवं सर्वमवगन्तव्यम् ।

भावसेनत्रिविद्येन वादिपर्वतवज्रिणा ॥

कृतायां रूपमालायां कृदन्तः पर्यपूर्यत ॥ १ ॥

मन्दबुद्धिप्रबोधार्थं भावसेनमुनीश्वरः ॥

कातन्त्ररूपमालाख्यां वृत्तिं व्यररचत्सुधीः ॥ २ ॥

क्षीणेऽनुग्रहकारिता समजने सौजन्यमात्माधिके ॥

सन्मानं नुतभावसेन मुनिये त्रैविद्यदेवे मयि ॥ ३ ॥

सिद्धान्तोऽयमथापि यः स्वधिषणागर्वोद्धतः केवलम् ॥

संस्पर्थेत तदीयगर्वकुहरे वज्रायते मनुचः ॥ ४ ॥

इति कातन्त्रस्य रूपमाला प्रक्रिया समाप्ता ।